

ఆ.నం. 105

శ్రీరామచంద్ర గురు పరబ్రహ్మణీ నమః

ప్రబ్రహ్మ తేజో బలము

శ్లోక

విశ్వామిత్ర చరిత్రము

1322

120/1-78

17/1/UDL

R o P



294.59x
508.

చరచయిత :

మేడవరెము సుబ్రహ్మణ్యశర్మ

శ్రీరామచంద్ర గురు వరబ్రహ్మణే నమః

బ్రహ్మతేజోబలం

తేక

విశ్వామిత్ర చరిత్రము

132



ఒంగోలుజిల్లా దర్శితాలూకా పోలేపల్లి ఆ
మేడవరము సుబ్రహ్మణ్యశర్మ

ప్రథమ ముద్రణము : 1973
ప్రతులు : 1000

ఆంధ్ర ప్రదేశ్
ఆంధ్ర 105

ఆంధ్ర ప్రదేశ్
294.592

అన్ని హక్కులు గ్రంథకర్తవే

50 B

Rs 15 P 00


మొదటి ముద్రణ

ముద్రణము :

ప్రేషమ్ ప్రెస్.

188-A, టి. హెచ్. రోడ్డు,

మద్రాసు-600021.



గ్రంథకర్త :

మేడవరము సుబ్రహ్మణ్యశర్మ

జననము :- సాధారణ వైశాఖ బి ౭ మంగళవారము

31-5-1910.

శ్రీరామచంద్ర గురు పరబ్రహ్మణే నమః

పరిచయవాక్యములు

శ్లో. ఆశైశవా ద్రఘువరాంఘ్రిగతం మనో మే;
సత్యం బ్రవీమి; న హి కశ్చ దిహోపదేష్టా;
రామః పితేతి. జననీ జనకాత్మ జేతి
మూఢప్రపత్తి రుదితాః విగుణో గుణో వా. (మదీయ సీతాప్రోతరత్నే)

శ్లో. నమస్తస్మై కస్మైచన భవతు నిష్కించినజన
స్వయంరజ్జేదీజ్ఞ సమధిక సమింధానయశసే,
సునాసీర స్వైర త్తణకుపిత శాపాయుధవధూ
దృషత్తా దుర్జాత ప్రళమన పదాంభోజరజసే. (ప్రాచీన కవిసూక్తిః)

ఎవరిపిచ్చి వారి కానందము! నే ననుదినము పారాయణముఁ జేయు శ్రీమద్రామాయణములో విశ్వామిత్రకథాఘట్టము వచ్చినపు డెల్ల ననుకొనుచుండువాఁడను, 'చక్కఁగా దిద్ది తీర్చఁగలవారి కిది యొక మంచి కథావస్తు' వని.

నేను చిన్ననాఁట హరికథలు చెప్పుచు కర్నూలుజిల్లాలో విశేషపరిచయము సంపాదించుకొని యుంటిని. ఒకనాఁడు డోన్ తాలూకా వెల్దుర్తిలో సుప్రసిద్ధపౌరాణికులును, నాకుఁ జిరపరిచితులు నగు శ్రీ పాణ్యం గుండయ్యగారు ప్రస్తావవశమున ఈ విశ్వామిత్రకథాభాగమును బ్రశంసించి తామును, తమ యన్నగారగు శ్రీ నరసరామయ్యగారును దీని నొక కావ్యముగాఁ దెలుఁగున వ్రాయఁదలఁచి మొదలిడితి మని చెప్పి కొన్ని పద్యములు వినిపించిరి. 20, 30 పద్యములు మాత్రమే వ్రాసిరట. ఏకారణముననో దీనికి విఘ్నము వచ్చి విరమించి చాలకాల మైన దని చెప్పి మీరు దీనిని వ్రాసిన బాగుండు నని నన్నుఁ బ్రోత్సహించిరి. కాని నక్కయెక్కడ? నాకలోక మెక్కడ? అని నేను నిస్పృహుఁడనై యుంటిని.

కొంతకాలమునకు దైవప్రేరణమున రామదేవునిఁ గృతిపతినిగా, విశ్వామిత్రునిఁ గథానాయకునిగాఁ జేసి యొక గ్రంథమును బొందుపఱచిన బాగుండునేమో యని యొకసంకల్ప మొదవినది. అట్లే రామానుగహమున ఈ గ్రంథము సంతరింపఁబడినది.

విశ్వామిత్రునికథ ఆమాలాగ్రముగ నేగ్రంథములోను నా చూచినంతలో నొకచోఁ గనఁబడలేదు. కొంతవఱకు రామాయణములోనే యాద్యంతములతో నున్నది. రామాయణమే నాయీ గ్రంథమునకు మాతృక. అందులో లేని కథలు కొన్ని యితరగ్రంథములనుండి గ్రహింపఁబడినవి.

హరిశ్చంద్రునికథ మార్కండేయపురాణము ననుసరించి వ్రాయఁబడినది. గాయత్రిని విశ్వామిత్రుఁడు శపించుట వృద్ధపరంపరానుసూతముగా విన్నకథ. దీనికి గాయత్రినుష్ఠాన తత్వప్రకాశిక యొక ప్రమాణము. పశ్చాత్తప్తుడైన విశ్వామిత్రుని నాజగదంబ యనుగ్రహించిన దన్నకథకు సంధ్యావందనమే ప్రమాణము. విశ్వామిత్రుఁడు బ్రహ్మర్షిత్వమును సంపాదించుకొన్న ఘట్టమున నిందులో నావ్రాసిన పంచాయతి కథనము పెద్దలవలన విన్న యాభాణకమే. దీనికి సూత్రప్రాయముగా రామాయణములో నాధారమున్నది. దేవర్షి గణపరివృతుడై పోయి బ్రహ్మర్షివైతి నని బ్రహ్మ చెప్పఁగా వసిష్ఠుఁడు వచ్చి దీని నంగీకరింపవలయు నని విశ్వామిత్రుఁడు కోరినట్లును, దేవత లాహ్వనింపఁగా వసిష్ఠుఁడు వచ్చివట్లును, వసిష్ఠ విశ్వామిత్రు లుభయులు పరస్పరము గౌరవించుకొన్నట్లుగా రామాయణములోఁ గలదు.

వసిష్ఠ విశ్వామిత్రుల వైరమును గూర్చి యభూతకల్పనలుగా నన్నో కథలు వినుచుందుము. అట్టివి ఆర్షగ్రంథములలో సూత్రప్రాయముగానైనఁ గాన్పింపకపోవుటతో అట్టివి గ్రహింపఁబడలేదు. ఇంకను నిరాధారములైన కథ లనేకములు చెప్పికొనుచుందురు. కాని అట్టివిగూడ గ్రహింపఁబడలేదు. భారతమునైనైత మీఘట్టమునఁ గొన్ని కథ లున్నవి. కాని వానిలో రసనిష్పత్తి కాతంకములు జౌచిత్యమునకు వ్యాఘాతములుగాఁ దోఁచెడి కథలను దడవుకొనలేదు. ద్వాదశవార్షికవీరతామమున విశ్వామిత్రుఁడు చండాలునింట కుక్కమాంసము దొంగిలించి తినుటకుఁ బాల్పడఁగా ఆ చండాలుఁ డనేకధర్మములు చెప్పి నివారించినపుడు విశ్వామిత్రుఁడు

చౌర్యదోష మంటకుండ నిమ్మని యిప్పించుకొని, యింటికీ దీసికొని పోయి భార్యచే వంటకము చేయించి దేవతానివేదనము చేయక తినరాదని వైశ్యదేవముచేసి యింద్రాదులకు నివేదింపఁబూనఁగా దాని నారగింపరోసి వారు వగ్గము కురియించి లోకముల కాప్యాయనము చేసినట్లు వ్యాసభారతములో నుండఁగా తిక్కన 'చండాలుఁడు... నీవలచిన యట్లుసేయు మని సారమేయమాంసం బిచ్చినంబుచ్చుకొని దానం బ్రాణంబులు రక్షించుకొని విశ్వామిత్రుండు సనియె. నింద్రుండు తదనంతరంబ లోకంబులు వడదేట వర్షించె' (శాంతి తృ. 303) నని వ్రాసియున్నాఁడు. ఈ యప్రపథయే ఆంధ్రలోకమున వ్యాపించి యున్నది. నేను వ్యాసభారతమునే అనుసరించితిని. సప్రమాణములైన కథాసంవిధానములలో రసానుగుణ్యముగా నక్కడక్కడ నాభావన కందినంతవఱకు పెంచి విపులీకరించియున్నాను.

శ్రీరామచంద్రమూర్తి నాబుద్ధి కందించినంతవఱకు వ్రాయఁ గల్గితిని. ఇం దప్రయత్నపతితమై గుణలేశ మేమేని గన్పట్టినచో సహృదయులు గ్రహింతు రని యాశించుచున్నాను.

నాయభ్యర్థనమును రిత్తవుచ్చక సాదరమేదురమైన హృదయముతో ఈ గ్రంథమునకు సమీక్ష యొనర్చి పంపిన బ్రహ్మశ్రీ విద్వ-చ్చిరోమణి అవధానము చంద్రశేఖరశర్మగారికి (పొద్దుటూరు, ఓరియంటల్ కాలేజి లెక్చరర్) నేఁ గృతజ్ఞుఁడను.

నాయాపొత్తమునకు ముద్రణకార్యక్రమములో (ప్రూపులు చూచుట మొదలగువానిలో) సర్వతోముఖముగ సాహాయ్యము చేసిన బ్రహ్మశ్రీ మద్దులపల్లి వేంకటసుబ్రహ్మణ్యశాస్త్రిగారి యుపకృతి సుదుష్ప్రతికరము. దీనికి రామాయణమున హనుమంతునికి శ్రీరామచంద్రమూర్తి చెప్పికొనిన

“య దిహాస్య ప్రియాభ్యాతు ర్న కుర్మి సదృశం ప్రియమ్.

ఏష సర్వస్వభూతో మే పరిష్వంగో హనూమతః.” (యుద్ధకాండ ప్ర. స. ౧౨౪)

అన్న కృతజ్ఞతోక్తి (సర్వస్వభూతమైన యాలింగనము) ఒక్కటియే నా సమర్పించుకొనునది. ఇదియు నా కిక్కడ ననుకూలింపదు.

శ్రీ శాస్త్రిగారు నాకంటే వయోవృద్ధులు. విద్యావృద్ధులు, జ్ఞాన వృద్ధులు గనుక. ఇంక నాకు మిగిలినది జీవితాంతము కృతజ్ఞత గలిగి యుండుటయే.

ఇంక ముద్రణవిషయము :—నాయీ గ్రంథరచన కించిదవశిష్ట ముగఁ బూర్తియయినప్పు డొకనాఁడు నంద్యాలతాలూకా పెసర వాయిగ్రామములో బ్రహ్మశ్రీ తెల్కపల్లి వేంకటరమణ సిద్ధాంతి గారు కొంతభాగము విని 'ముద్రణప్రయత్న మే మనుకొంటి?' రని నన్నడిగిరి. 'బహుద్రవ్యసాధ్యమైనది గనుక వట్టిచేతులతో నే నేమి చేయఁగల్గుదును? అన్నింటికి ఆ శ్రీరామచంద్రమూర్తియే కర్త' అని నేను జెప్పితిని. 'పురుషప్రయత్నమే లేకుండ ఆ భగవానుఁడు మాత్ర మేమి చేయఁగలఁడు? ప్రయత్నించండి. ఆశ్వాస మున కించుమించు రెండువందలరూప్యములైన అచ్చు కావచ్చు. ఆ పాటిదాతలు లేకపోలేదు. ఇదిగో నేను రెండువందలరూప్యము లొసఁగుచున్నా' నని చెప్పి తా మొసఁగుటయేగాక నందికొట్టు కూరుతాలూకా గనిగ్రామమునకుఁ బిలుచుకొనిపోయి అక్కడ శ్రీ కలుగొట్ల సుందరరావుగారిచేత రెండువందలరూప్యము లిప్పించిరి. ఇంతియేగాక 'యీ ప్రయత్నములోనే లోగడ మీరు వ్రాసియున్న భక్తకల్పద్రుమశతకమునుగూడ అచ్చువేయించు ప్రయత్నమును జూడుఁ' డనిగూడ హెచ్చరించిరి.

శ్రీ సిద్ధాంతిగారి చేతిచలువతో తరువాత ఆ శ్రీరామచంద్ర మూర్తి యనుగ్రహమున అయాచితముగనే రెండుమూడువందల రూప్యము లొసఁగెడి దాతల వాగ్దానములు లభించెను.

గ్రంథము పూర్తియై ముద్రణప్రయత్నము చేయునప్పటికి తి, 4 సంవత్సరములు గడచెను. అప్పటికి తొమ్మదాంబరము, ప్రతి వస్తువు మింటఁ బలుకుటయుఁ గాఁగా అనుకొన్న అంచనాలో గ్రంథ ముద్రణము పూర్తికాఁజాలదన్న యాందోళనతోనే అచ్చు వేయించు చుండఁగా నా యాందోళనమును దెలిసికొని నందికొట్కూరు తాలూకా మిడుతూరు జిల్లాపరిషత్ హైస్కూలు తెలుఁగుపండి

తుండు శ్రీ శే. మల్లికార్జునరావుగారు మిడుతూరుగ్రామములో పెద్ద శ్రీమంతుండు గాకపోయినను జౌదార్యవంతుడైన శ్రీ సురభి మల్లికార్జునశ్రేష్ఠి యను వైశ్యరత్నమునకు ఒక యాశ్వాస మచ్చు వేయింపవలసిన దని చెప్పిరట. శ్రీ శ్రేష్ఠిగారు సమ్మతించియు ప్రస్తుతకాలపరిస్థితులు గమనించినవారు గాన రెండువందలరూపాయలతో నేమగు? నని రావుగారితో సంప్రతించుచుండఁగా శ్రేష్ఠిగారి భార్య శ్రీమతి సుభద్రమ్మగారు అరగొర యేమి యింకొకవందచేర్చి యీయవలసిన దని చెప్పిరట. వెంటనే శ్రీ శ్రేష్ఠిగా రదిపనిగా వచ్చి మూడువందల రూపాయలు సమర్పించిరి. అప్పుడు నా కనిపించినది 'కలియుగములోఁగూడ కృతయుగధర్మమును నడిపెడి సత్పురుషులున్నారు గదా' అని. 'అభిగమ్య కృతే దానమ్' అని తానై వచ్చి దానముచేయుట కృతయుగధర్మ మనిగదా చెప్పఁబడినది!

చెప్పికోదగిన మఱొకవిశేషము :- ద్రవ్యదాతల సాహాయ్య మింత లభించినను ముద్రణ వ్యయమున కింకను కొఱతవడునట్లున్న దే యని మే మనుకొనుచుండఁగా శ్రీ మల్లికార్జున శ్రేష్ఠిగారు 25-9-73 నంద్యాలకు వచ్చి యెట్లు విన్నారో మఱి 50 రూపాయలిచ్చిపోయిరి.

ఈ గ్రంథముద్రణమునకు తోడ్పడిన ద్రవ్యదాతలపట్టిక ప్రత్యేకముగాఁ గూర్పఁబడినది.

ఈవిధముగా స్వపరహస్తములతో ద్రవ్యసాహాయ్యము చేయించి, యెట్టకేలకు నాయీగ్రంథమును నీ రూపముతో పాఠక లోకమున కందఁజేయించిన శ్రీరామచంద్రమూర్తి నాయీగ్రంథ ప్రచురణమునకై తోడ్పడినవారల కందఱకును పరమశ్రేయములు ప్రసాదించుఁగాక యని ప్రార్థించుచున్నాను.

ఇక శతకము మాట యేమో శ్రీరామచంద్రమూర్తియే యున్నాడు. ఇప్పటి కివే ధన్యవాదములు.

పోలేపల్లి అగ్రహారము
దర్శితాలాకా ఒంగోలుజిల్లా
25-9-73

ఇట్లు.

మేడవరము సుబ్రహ్మణ్యశర్మ.

(శ్రీ):

స మీ క్ష

యత్పదార్థరజస్సంగా ద్యాతి గ్రావాఽపి చేతనామ్ ।

త మహం వచ్చిదానందకమనీయ ముపాశ్రయే.

“కావ్యం తు జాతు జాయేత కస్యచిత్ ప్రతిభావతః”

అని యభిజ్ఞలసూక్తి. “రసవంతమై నిజముగా కావ్య మని చెప్పఁ దగిన రచనము అరుదుగాఁ గలుగును. దానిని నిర్మింపఁగల ప్రతిభా శాలియును అరుదుగనే జన్మించును.” అని దాని భావము. ఆంధ్ర దేశము దీనికి అపవాదముగా స్థూలదృష్టికి గోచరించును. కాని సూక్ష్మముగాఁ బరిశీలించినచో ననుదినమును తెలుఁగు పొలమున వసంఖ్యాకములుగా వెలువడుచున్న వివిధ రచనములలో కావ్య సంజ్ఞ నందఁజూలినవి ప్రేళ్లమీఁద లెక్కింపఁదగినవి మాత్రమే యనుట సత్యదూరము గాదు. అట్టివానిలో బ్రహ్మశ్రీ మేడవరము సుబ్రహ్మణ్య శాస్త్రిగారు రచించిన “బ్రహ్మతేజోబల” మను నీ కావ్య మొకటి.

శ్రీ శాస్త్రిగారు ఇంతకు మునుపే ‘శరణాగతి’ యను ఖండ కావ్యమును, ‘భక్త కల్పద్రుమ’ మను శతకమును ఆంధ్రము నందును, ‘రామ స్తవ నక్షత్రమాల’, ‘సీతాస్తోత్రరత్నము’ అను లఘుకృతులను సంస్కృతమునందును రచించి యుధయభాషాకవన చాతుర్యమున సిద్ధహస్తు లనిపించుకొన్నారు. (చూ. ప్ర. 9. 10-ప.) పదునాలుగేడుల ప్రాయముననే సాహితి స్వయముద్భవ మందఁగా సంస్కృతాంధ్రములఁ గవనశక్తి గలిగి స్వయముగా హరికథలను రచించి చెప్పుచు కొల్లాపురాది సంస్థానములందు సత్కారము లందు కొన్నారు (ప్ర. 17-ప.) ఇట్లు ప్రతిభా వ్యుత్పత్త్యభ్యాసముల సమ గ్రతచే మహాకావ్యరచనమునకు నుత్తమాధికారమును సంపాదించు కొన్నారు.

పౌరాణికము లగు నుపాఖ్యానములలో విశ్వామిత్రుని చరిత్రము విలక్షణమైనది. దైవికము లగు కారణము లేన్ని యున్నను నాతని జీవితమునఁ బురుషకారమునకే సామాజ్యము. అసాధ్యమనునది యాతని కోశముననే లేదు. ఆ సాధకోత్తముని యమోఘ సంకల్పమునకు దైవమే శిరము వంచినది. తన కాలమున నెవ్వఁడును సాధింపఁ జాలని ఘనకార్యమును ఆతఁడు సాధించినాఁడు. బాహ్య శత్రువిజయమే పరమార్థముగాఁ గల తౌత్త్రమును కోడెనాగు కుబుసమునట్లు దూరముగఁ ద్రోసిపుచ్చి యాతని జ్ఞానదృష్టి యంతశ్శత్రువులను గాటుగొన్న విధము అనన్య సాధారణ మైనది. రాజి, రగిలి, మండి, మసిచేసి, యణఁగి, బూడిదయైన యాతని క్రోధమునుండి యపూర్వ చకచ్చకితమైన జ్ఞాన విస్ఫులింగము భాసించినది. వ్యధిత క్వధితోన్మధితమైన యాతని హృదయ విశ్వాసములో దైవసంకల్పమునకుఁ బ్రతీకమై యువ్వెత్తున నుప్పతిల్లిన యంతర్వాణిని “ధిగ్బలం క్షత్రియబలం బ్రహ్మతేజోబలం బలమ్.” అని యాదికవి ప్రతినదించినాఁడు. అందలి ప్రాణనాడియే ‘బ్రహ్మతేజోబలము’ ఈ యుపక్రమముతో,

“నీ దయకల్మి గాధిసుతునిం బదిలోఁ బదొకండు నాక బ్రహ్మదులె మెచ్చి రన్న సుమహత్తరకీర్తియు బ్రహ్మతేజమున్ బాదుకొనెన్.” (7. 117)

అన్న విశ్వామిత్రుని సంతృప్తి వాక్యములోని యుపసంహారమును సమన్వయించి శ్రీ శాస్త్రిగారు గ్రంథనామమును ‘బ్రహ్మతేజోబలము’గా సంధానించినారు.

ఇందలి బ్రహ్మక్షత్త్రములు సత్త్వరజస్సులకుఁ బ్రతీకములు; జాతి గంధశూన్యములు. అనాదికాలము నుండియును భౌతికాహంకారము అంతశ్శక్తికి ముందు మోకరిల్లుటయే భారతీయ సంస్కృతికి జీవము. సంకుచిత దృష్టితో దానిని అన్యథా వ్యాఖ్యానించుట యా సంస్కృతికే యపచారము చేయుట.

ఉదాత్త గంభీర మగు నింతటి యర్థముగల యీ యితీవృత్తమును శ్రీ శాస్త్రిగారు శ్రీమద్రామాయణాదు లగు పెక్కు గ్రంథముల నుండియు నేర్చి కూర్చి సంతరించినారు. శ్రీమద్రామాయణమున బాలకాండము 51-వ సర్గము నుండి 56-వ సర్గమువఱకును విశ్వామిత్రచరిత్రము వర్ణితమైనది. భారత భాగవత మార్కండేయ బ్రహ్మాండపురాణములలో నేతత్సంబంధము లగు గాథలు కలవు. దేవీభాగవతమునఁ ద్రిశంకు హరిశ్చంద్రోపాఖ్యానము లున్నవి. వీనిలోని కథాంశములలోఁ గొంత వైవిధ్యమును లేకపోలేదు. శ్రీశాస్త్రిగారు ప్రధానముగా శ్రీమద్రామాయణమునే యనుసరించుచు యథౌచిత్యముగఁ దక్కిన యాకరములనుండి కథాంశములను స్వీకరించినారు.

కథాంశముల యెన్నికయును, పాటించిన క్రమమును, కూర్పు మార్పులును శ్రీ శాస్త్రిగారి పరిశీలనాదృష్టికిఁ దార్కాణములుగా నున్నవి. శ్రీమద్రామాయణమున లేని హరిశ్చంద్రుని వృత్తాంతము మార్కండేయ పురాణము నుండియును, వీరక్షౌమ గాథయును నానుషంగిక మగు చ్యవనుని వృత్తాంతమును మహాభారతము నుండియును గ్రహింపఁబడినవి. మంత్రశాస్త్ర ప్రసిద్ధ మగు గాయత్రీ శాప వృత్తాంత మిందుఁ ద్రిశంకునిచరిత్రమున నింపుగాఁ దావు చేసికొన్నది.

శ్రీ దేవీభాగవతమునందుఁ ద్రిశంకుని చరిత్రమునఁ “ద్రిశంకుఁడు (ఈతని మొదటిపేరు సత్యవ్రతుఁడు) ఒక వీరక్షౌమమున విశ్వామిత్రుని కుటుంబము నాహారదానముచేఁ బోషించె” ననియు, “దానికిఁ బ్రత్యుపకారముగా విశ్వామిత్రుఁ డాతని సశరీర స్వర్గ గమనాభిలాషను సాధింపఁ బూనె” ననియు వర్ణింపఁబడినది. కథానాయకుని యవ్యాజకారుణికత్వమును బోషించుటకై కాఁబోలును శ్రీ శాస్త్రిగారి కార్యకారణతాకల్పనము నుపేక్షించి రామాయణ మార్గమునే యనుసరించినారు.

మఱియొక విషయము—శునశ్చేపుని చరిత్రము శ్రీ దేవీ భాగవతమున హరిశ్చంద్రునకు సంబంధించినదిగా నున్నది. శ్రీమద్రామా

యణములో నిది యంబరీష సంబంధిగా వర్ణితమైనది. ఈ కథ బహ్వచబ్రాహ్మణమున హరిశ్చంద్ర సంబంధిగా నున్నదనియు, నిట నంబరీష సంబంధిగాఁ జెప్పట యెట్లు సరిపడుననియు శ్రీమద్రామా యణ వ్యాఖ్యాత గోవిందరాజ పండితు లొక యాక్షేపమును లేవనెత్తి యంబరీషునకే హరిశ్చంద్రుఁ డను నామాంతర ముండవచ్చు నని యిట్లు సమాధానించినారు.

“హరిశ్చంద్రో హ వైధస ఐక్వేకో రాజపుత్ర ఆసః,”

ఇత్యాది బహ్వచ బ్రాహ్మణ్యోక్తేతిహాస విరుద్ధోఽయం

కథ ముపపద్యత ఇతిచేత్. అంబరీషస్యైవ హరిశ్చంద్ర

ఇతి సంజ్ఞాంతర మి త్యవిరోధాత్.” —గోవింద-వ్యాఖ్య.

హరిశ్చంద్రనామములు పలువు రుండుట యసంభావ్యము కాదు. కావునను ఒక హరిశ్చంద్రుని కథ మఱియొక చోట వచ్చును గావునను వైవిధ్యమునకై శ్రీ శాస్త్రిగారు రామాయణమునే యనుసరించి రని తోచును.

గాలవుని కథ యొకటి విశ్వామిత్ర చరిత్రమునకు సంబంధించినది మహాభారతమునఁ గలదు. అది యిది. “గాలవుఁ డను మునికుమారుఁ డొకఁడు విశ్వామిత్రునివలన విద్యల నభ్యసించి యాతనిని గురుదక్షిణ కొరుకొను మని బలవంతము చేసెను. అతఁడు కోపించి శరీర మంతయును దెలుపును నొక చెవి నీలిరంగును గల గుఱ్ఱములను నెనిమిదివందలను దెచ్చి యిమ్మని కోరెను. గాలవుఁడు తిరిగి తిరిగి యట్టి గుఱ్ఱముల నాఱువందలను, తక్కిన రెండు వందలకు బదులుగా యయాతి పుత్రిక యగు మాధవిని సంపాదించి తెచ్చి గురుదక్షిణగా సమర్పింపఁగా విశ్వామిత్రుఁడు పరిగ్రహించెను. ఆతనికి మాధవి వలన అష్టకుఁ డను కుమారుఁడు జన్మించెను” అని. నీరస మని కాఁబోలును శ్రీ శాస్త్రిగారు దీనిని గ్రహింపలేదు. ఇట్లే సరస్వతీ నదిని బంపి విశ్వామిత్రుఁడు వసిష్ఠుని తనయొద్దకు రప్పించు కొనె నను భాగవతగాథను, రసగంధము లేనివియు నాయకునకు నుత్కర్షమును గలిగింపనివియు నగు మఱికొన్ని గాథలనుగూడ వీరు త్యజించిరి. “ఇతివృత్తమును మాత్రము నిర్వహించుటవలనఁ గవికి

ఎట్టి ప్రయోజనమును లేదు. ఏల యన నితిహాసాదులవలన నది యింతకుముందే యేర్పడి యున్నదిగదా!; కావున “కవి యన్నివిధములను రసపరతంత్రుడే కావలెను.” అన్న పెద్దల యనుశాసనమున కేది యెంతయును దగియున్నది.

మేనకా వృత్తాంతమున విశ్వామిత్రుడు మేనకను జూచిన వెంటనే సమ్మోహన మగు నామె రూపమునకు వశుడై యామెను జేపట్టినట్లు ఆదికవి నిబంధించినాడు. విశ్వామిత్రుడు తన ప్రమాదమును గుర్తించి సవరించుకొనకుండుటకు నిట్టి యవ్యవధానమే మేలని తలచుట యార్హదృష్టి. పరాశరాదుల కథలలో వ్యాసాదుల భావనయు నిట్టిదిగనే కాన్పించును. అయోగ విప్రలంభమున నుత్సుకతను పెంచుటకు శ్రీ శాస్త్రిగారిచటఁ గొంత వ్యవధానమును, ద్వితీయ సందర్శనమును గల్పించినారు. ఇది కొంతవఱకు శిల్పదృష్టి కావచ్చును. ఏ దృష్టితోఁ జూచినను రుచిభేదముచే నంతయు సమంజసముగనే యుండును.

శ్రీ శాస్త్రిగారిశైలి సాంప్రదాయకమును సుపరిష్కృతము నైనది. హరికథాకథనమునఁ బ్రాగల్భ్యము నందిన వీరి వాక్పాటవమిట రసనిష్ఠమై మహాకావ్యమైనది. నూఱులకొలఁదిగా నిం దుపయోగింపఁబడిన లోకోక్తులును, జాతీయములును సంస్కృతాంధ్ర సాహిత్యములలో వీరికిఁ గల యపారమగు పరిచయమును వెల్లడి చేయుచున్నవి. “తడిసిగాని గుడిసెఁ గప్పరు.” (ప్ర. 280), “అయ్య రాకున్న నమవస యాఁగునొక్కొక్క” (ద్వి. 111), “డబ్బు పెట్టి యాబ్దికము గొన్న వెడఁగు” (తృ. 97) వంటి నిత్య వ్యావహారికములగు లోకోక్తు లిందు రమణీయముగఁ గుదురుకొన్నవి.

ఛందశ్శిల్పమునను శ్రీ శాస్త్రిగారు ప్రశంసింపఁ దగిన నైపుణ్యమును ప్రదర్శించినారు. ప్రాయికముగా నాంధ్ర కవులెల్లరును రసభావాది ప్రతిపాదనమునకు బంధము నాశ్రయించినంతగా వృత్తభేదముల నాశ్రయింపలేదు. కాని యసాధారణ వృత్తములను వాడిన చోటులలో వైశిష్ట్యమును వెలయింపకయును పోలేదు. ఆమార్గము

ననే శ్రీ శాస్త్రిగారును రసభావానుగుణముగా సముచితములైన తావులలో విభిన్నవృత్తములను వెలయించి తమ ఛందశ్శిల్ప చాతుర్యమును ప్రకటించినారు. ద్వితీయాశ్వాసమున విశ్వామిత్రుని యుద్వేగప్రదర్శనమునకు భుజంగప్రయాతమును (ద్వి-55) యాగ సన్నాహ సంభ్రమమును ప్రకటించుటకు ద్రుతవిలంబితములను (ద్వి-82-85) వశిష్ట పుత్త్రులపైఁ గ్రోధమును తెలుపుపట్టున మాలినిని (ద్వి-91) దేవసంఘము బెదరులో భుజంగప్రయాతమును (ద్వి-127) నిబంధించినారు. అట్లే పాశుపతప్రయోగోపద్రవమున స్రగ్ధరను (పం-149) వాడియున్నారు.

అన్నటిని మించినది మఱియొక విషయము. “శబ్దార్థములు తా మప్రధానములై జీవిత భూతమగు సర్థాంతరమున కవభాసకములగుట యుత్తమకావ్యలక్షణ మని ధ్వనికారుల నిర్వచనము. రస ధ్వనియే కావ్య జీవిత మని యభినవగుప్తపాదుల పరిష్కారము. ఈ దృష్టితోఁ జూచినచో నిందలి శబ్దార్థములును వాని గుణాలంకారాదులును అన్నియు నొకటే లక్ష్యమువైపు అయఃకాంత కేంద్రమున కాకర్షింపఁబడు నయశ్శకలములట్లు రసైకతానములై పరువులు వాటుట యాశ్చర్యమును గలిగించును. ఈగుణముచేతనే యిందలి ప్రతి ఘట్టమును పాఠకునకుఁ దుదివఱకును నిలుపులేని పఠనాసక్తిని గలిగించుచున్నది. విశ్వామిత్రావలంబన మగు నుత్సాహము స్థాయిగాఁ బ్రబంధమున నాద్యంతమును వీరరస మంగియై ప్రవహింపఁగా నాయా సందర్భముల నెలకొన్న రసాంతరము లంగములై యుపనదులవలె దానిని బరిపుష్టము గావించినవి.

వశిష్ట విశ్వామిత్రుల సంభాషణము, విశ్వామిత్రుని నిర్వేదము, త్రిశంకుని యూర్ధ్వలోక గమనము, వశిష్ఠుని పుత్త్రశోకము, ఆతఁడు కోడలి కొనరించిన బోధము, చ్యవనుని పరీక్షా ప్రకారము, బ్రహ్మర్షి త్వప్రదానము ప్రత్యేకముగఁ బఠించి యానందింపఁ దగినవి.

సంప్రదాయ విద్వేషులును అక్లేశ యశోలంపటులును నగు పలువురు ఆవేశోత్సాహములతో నాంధ్రసాహితీ రంగము నాక్రమించు

కొనఁ జూచు నీ కాలమున మేరుధీరులై నిలిచి సాంప్రదాయిక మార్గమున సహృదయ హృదయావర్జక మగు చక్కని కావ్యమును వెలయించిన బ్రహ్మశ్రీ మేడవరము-సుబ్రహ్మణ్యశాస్త్రిగారు అభినందనీయులును నభివందనీయులును గూడ.

ఇంతటి మహాకావ్యమును నిర్వహించియును శ్రీ శాస్త్రిగారహంకార లేకమును నొందక పోతనామాత్యునివలె మహాభక్తుడై

“రాముఁ డెప్పగిది న న్నాడించె నట్లాడెదన్”

ప్ర. 22

అని యుపక్రమించి,

“ఇది యుష్మత్కరుణానుషంగికఫలంబేగావి నా నేరు వ

న్నది గోరంతయు లేదు.”

ప. 128

అని యుపసంహారమున నాత్మస్వామికి విన్నవించుకొని ధన్య జీవులై నారు.

సహృదయ రసాయన మగు నీ మహాకావ్యము తెలుఁగు నేల నలుమూలల వ్యాపించి యాంధ్ర సారస్వతమున సముచితస్థానము నాక్రమింపఁగల దని విశ్వసించు శ్రీ శాస్త్రిగారినుండి విశ్వశ్రేయము లగు నిట్టి కావ్యములు పెక్కులు వెలువడుఁగాక యనియు నందులకుఁ గావలసిన యారోగ్య భాగ్యాదికమును పరమేశ్వరుఁడు వారికి ప్రసాదించుఁగాక యనియు నాశాసించుచున్నాఁడను.

నాయందలి వాత్సల్యము కారణముగాఁ దమ యీగ్రంథము నకు సమీక్ష వ్రాయవలసినదిగా నన్నుఁగోరి నా కీ సేవాభాగ్యమును సమకూర్చి పెట్టిన శ్రీ శాస్త్రిగారికిఁ గృతజ్ఞతా పూర్వకము లగు నా ధన్యవాదముల నర్పించుకొనుచున్నాఁడను.

“సరస్వతీ శ్రుతిమహతాం మహీయతామ్.”

ప్రొద్దుటూరు
ప్రమాది భాద్రపద
శుక్ల దశమి
7-9-1973

ఇట్లు
సుధీజన విధేయుఁడు
అవధానము - చంద్రశేఖరశర్మ.

బ్రహ్మతేజోబలము

ముద్రణకై సాహాయ్యము చేసిన ద్రవ్యదాతల పట్టిక

పేరు	ఊరు	తాలూకా	మొత్తం
శ్రీ తెల్లపల్లి వేంకటరమణసిద్ధాంతిగారు	పెనరవాయి	నంద్యాల	200-00
శ్రీ కే. సుందరరావుగారు	గని	నందికొట్కూరు	200-00
శ్రీ మామిడేల రామయ్యగారు భార్య శ్రీమతి పద్మావతమ్మగారిచే పుట్టింటి యాప్తినుండి యిప్పించినది	కురుకుంద	..	200-00
శ్రీ సృష్టి రామచంద్రయ్యగారు	చెరకుచెర్ల	..	200-00
శ్రీ తోటపల్లి పుల్లయ్యగారు గ్రామఫండునుండి యిప్పించినది	ప్రాతకోట	..	200-00
శ్రీ మామిళ్లపల్లి హేమాద్రిశర్మగారు	పార్మంచాల	..	300-00
శ్రీ సురభి మల్లికార్జునశ్రేష్ఠిగారు	మిడుతూరు	..	350-00
శ్రీ పాణ్యం గుండయ్యగారు శ్రీ కొండేటి నాగయ్య వేంకట శేషయ్య పోదరులచే నిప్పించినది.	నల్లాపురము మజరా వెంకటాపురము	డోన్	250-00
శ్రీ విరివింటి శేష శర్మగారు	ఓర్వకల్లు	కర్నూలు	116-00
శ్రీ చింతలపల్లి వేంకటశేషయ్యగారు పోలకల్లు గ్రామములో భక్తులచే నిప్పించినది	పోలకల్లు	..	100-00
శ్రీ చింతలపల్లి వేంకటశేషయ్యగారు గూడూరు పోరులచే నిప్పించినది	గూడూరు	..	50-00
శ్రీ క్రమధాటి వేంకటరామసోమయాజులు గారు శ్రీమతి క్రమధాటి భాగీరథమ్మ గారిచే నిప్పించినది.	కొరటమద్ది	నంద్యాల	50-00
శ్రీ క్రమధాటి వేంకటరామసోమయాజులు గారు శ్రీ బి. నాగేశ్వరరెడ్డిగారిచే నిప్పించినది.	గోరకల్లు	..	50-00
శ్రీ డాక్టర్ శివయ్యగారు	ఆత్మకూరు	నందికొట్కూరు	50-00

విషయసూచిక

గ్రంథకర్త వంశక్రమము	8
సుకవిస్తుతి	15
కుకవినింద	15
షష్ఠ్యంతములు	16
కథాప్రారంభము	17
త్రిశంకుని చరిత్రము	58
వసిష్ఠపుత్రులు త్రిశంకుని శపించుట	61
శాపమిచ్చి వశ్యాత్తప్తుండైన విశ్వామిత్రుని గాయత్రీదేవి యనుగ్రహించుట			68
విశ్వామిత్రుండు తన్ను నిందించిన వసిష్ఠపుత్రులను, మహాదయుని శపించుట			72
విశ్వామిత్రుండు త్రిశంకుని స్వర్గంబున కనుపుట	74
విశ్వామిత్రుం డొనర్చిన ప్రతిస్పష్టికి దేవతలు బ్రహ్మతో మొఱపెట్టుకొనుట			80
వసిష్ఠుండు పుత్రశోకంబున విలపించుట	94
వసిష్ఠుండు వైధవ్యపీడితయగు కోడలి నోదార్చుట	99
ద్వాదశవార్షిక వీరజ్ఞానము	101
అంబరీషుండు యజ్ఞం బొనరించుట	108
కునశ్శేషుండు విక్రీతుం డగుట	109
తైశాంతవోపాఖ్యానము	121
విశ్వామిత్రునకు మేనకా నమాగమము	137
విశ్వామిత్రుండు తపంబు చెఱువవచ్చిన రంభను శపించుట		166
విశ్వామిత్రుని జన్మప్రకారము	172
కుశనాథ చరిత్రము	184
బ్రహ్మదేవుండు విశ్వామిత్రునకు బ్రహ్మర్షిత్వం బొనంగుట		215
వివేదన	226



బ్రహ్మతేజోబలము

లేక

విశ్వామిత్ర చరిత్రము

ప్రథమాశ్వాసము

శ్రీ కల్యాణధరేంద్ర కార్ముకముఁ బూరింపన్ శరస్సుర్తి నే
దీ కల్యాణసుసిద్ధి? యం చనియొ తద్భేదంబు పాటించి నీ
తాకల్యాణవిభూతిపెంపున జగత్సభాగ్యసంధాయియా
నా కారుణ్య రసైక జీవనద మాత్మాకాశసంవాసి యా. 1

శా. ఆనందైకనివాస మప్రతిమమాహాత్మ్యం బవిచ్ఛిన్నశో
భానూనప్రతిభాన మస్థలదవిద్యాధ్వాంతవిధ్వంస లీ
లా నిత్యోజ్జ్వల భానుమండల మనల్పం బప్రమేయం బెదో
జ్ఞానాకారవిలక్షణం బొక యఖండజ్యోతి మ మ్మోముతా. 2

శా. ఆద్యంతంబులు లేనిదై, సదసదర్థాప త్తికి మూలమై
సద్యఃకోటి సహస్రవిష్టపమహాసర్గప్రణాశక్రియా
విద్యాపాండితి కాలవాలమయి సావిత్రీ-పరాశ క్తి-నీ
తాద్యాకారము లొప్పు నాత్మకశ మాయాశ క్తి భావించెదన్. 3

మ. చల మేలే? కులకాంత దెంతచలమా? సామే నిడన్ లేదె? నే
దలకెక్కం, దలవంపుఁ గూర్ప నిదిగాదా? యంచుఁ దత్పాదముల్
తల మోపన్, సురగంగ ఘోష లిడ, మందస్మేరయా పార్వతిన్
బలిమిం గౌఁగిటఁ గ్రుచ్చు శంకరుని శుంభ త్ప్రేమ మ మ్మోముతా. 4

శా. నిత్యద్వంద్వవిశిష్ట మయ్యును సదా నిర్ద్వంద్వమున్, సత్యసా
హిత్యభ్రాజితమయ్యు సంగకలుషాపేతంబు, లోకైక సం
స్తుత్యంబయ్యు నచోదురాపము, జగత్పుణ్యానుభావంబు దాం
పత్యశ్రీక శివైకనామక మహాఃప్రాగల్భ్య మూహించెదన్. 5

మ. పవిధారల్ పువ్వుపేరులై, తృణకణప్రాయంబులై సర్వదే
వవరాస్త్రంబులు, మృత్యువక్తమునకున్ వాకట్టులా తత్ప్రభా
వ విశేషంబులఁ జాట రాఘవ పరబ్రహ్మనుసంధాన సం
భవ వైశిష్ట్య విలక్షణుండగు హనూమంతున్ భజింతున్ మదిన్. 6

మ. అయుతంబున్ బ్రయుతంబు గాఁగ ధనధాన్యాఖండలక్షీమహా
దయముం గోరను, బేరుపెంపునకు నాస్థంజేయ; వేయేటికిన్ ?
దయ యున్నం బదివేలు కింకరునిపై నాతండ్రి! నీ నంబి కొం
డయనెయ్యం బొకఁ డున్నఁజాలు; నదెనిన్నా శింతు విఘ్నేశ్వరా

శా. తూత్రచ్ఛద్మయుగాంతబాడబనివాసస్థాన, మన్యాన స
ర్వత్రాసోగ్రతపోనిధాన, మపరబ్రహ్మప్రథాభాజి, గా
యత్రీమంత్రమహార్షి, దివ్యమహానీయబ్రహ్మతేజస్వి, న
క్షత్రాకారు మదీయగోత్రఋషి విశ్వామిత్రుఁ గీర్తించెదన్. 8

క. 'శరణాగతి' యను ఖండిక
గరిమం బగు భక్తి 'భక్తకల్పద్రుమ' మన్
వరశతకముఁ దెనుఁగున నే
విరచించితి మున్ను; రామవిభుదయకలిమిన్. 9

క. ఆస్తికులకుఁ బ్రయముగ 'రా
మస్తవనక్షత్రమాల', మధురఫణితి 'నీ
తాస్తోత్రరత్నమును' ని
త్యస్తుత్యముఁ గాఁగ సంస్కృతమునఁ బలికితిన్. 10

చ. ఒకమహానీయుఁ గూరిచి రసోచితబంధముగాఁ బ్రబంధమున్
బ్రకటితరీతిఁ గూర్పఁగల భాగ్య మ దెంతటివారి కబ్బు! నా
కకట! లభించునే? యని నిరాశ వహింప సమాశ్రితైక క
ల్పకమగు రామచంద్ర భగవత్కరుణాపరిణామ మేమనన్. 11

ఉ. పాయనిభక్తి నా చిటుతప్రాయమునుండి యనారతంబుఁ బా
రాయణ మాచరించెడు మహామహిమాస్పదమైనయట్టి రా
మాయణమందుఁ గౌశికకథామృతవృష్టి మదంతరాత్మ ని
శ్చేయసమూలమై పొటమరించెను గావ్యకలాక్రియాస్పృహల్.

తే. అవి యనుక్షణముఁ గ్రమక్రమాభివృద్ధి
నంది, శాఖోపశాఖలై యతిశయిల్లి
తారకబ్రహ్మమున కంకితంబు గాఁగ
గ్రంథరచనం బొనర్ప సంకల్ప మొదవె.

13

ఉ. కాని శరీరధర్మమును గాంచినచో క్షణభంగురంబు; నా
మేనను మెత్తుఁబాటొదవె; మించిన దీపని; పూని భంగమా
నేని వృథాప్రయాస మగు; నియ్యది యందనిపంటి కాసయే
కాని మఱేమి? 'కానిపని కష్టము మెం'డని నిస్పృహుండనై. 14

తే. కడచనియెఁ గొంతకాల మిక్కరణి; నొక్క
నాఁడు కార్యావసరమున నందియాల
కరుగుట తటస్థ మాటయు నప్పు డంత
రంగమున నున్న సంశయభంగిఁ గూర్చి.

15

క. పలికితి నొకపరి మద్దుల
పలి సుబ్రహ్మణ్యశాస్త్రిపాదులతో నా
తలఁపుఁ బ్రసంగవశత; వా
రలఘుమతిం బలికి రిట్టు లలఁతినగవుతోన్.

16

సీ. "పదునాలుగేడుల ప్రాయంబులోననే
స్వయముశ్చనంబైన సాహితీయును
అల్లప్పుడే సంస్కృతాంధ్రంబులందును
గవన మల్లెడుశక్తి గల్గుటయును

అప్పుడే స్వకృతంబు తా హరికథలను
 జెప్పఁ గల్గిన నేరు పుష్పతిలుట
 ఆనాఁడె కొల్లాపురాది సంస్థానంబు
 లందు సత్కారమ్ము లందుకొనుట

తే. యాదిగా నేటిదాఁక మీ కబ్బినట్టి
 యోగ మది యెట్లులైనను నుండనిండు;
 ఇపుడు కృతిక ర్తులె గూడ నేల శంక?
 రాముఁడే యన్నిటికిని నిర్వాహకుండు.

17

శా. సంకల్పించినమాత్రనే సుకృతమా సత్కార్యజాతంబున;
 స్సంకల్పించినమాత్ర ఫూరనర కానందోయు దుష్కార్యముల్;
 జంకన్ రా; దొకవేళ సిద్ధియయినన్ సంతోషమే; కానిచో
 శంకింపం బనియేమి? మీవలన దోషం బేమి లేకుండినన్.

18

క. మీవలన నెంతకార్యము
 గావలెనో యంతెగాని కా దితరం బిం
 కేవిధి; 'యావ తైలం
 తావ ద్వాఙ్మన' మను జనశ్రుతి వినరే?

19

చ. క్రమగతి రేపు రామనవరాత్రము లీ రొనరించునప్పు పొ
 త్త మొకటి రామదేవుని పదంబులఁ బెట్టి యనుజ్ఞ వేడి కా
 వ్యమునకుఁ బూనుఁ; డన్నిటికి నప్పరమాత్మయె కర్త; నిశ్చయం
 బు; మనక దెట్టులైన నిహముం బరమున్ గుటి దప్ప దెప్పుడున్"

వ. అని పలికి యనేక కావ్యకర్తయు, నాకుం జిరపరిచితుండుమ
 నగు నయ్యఁ ఘోషుడు నా మనంబున ననూనంబగు నుత్సాహంబు
 పెనంగొనం బ్రబోధించిన నేనునుం గావ్యకల్పనాశిల్పంబునం గృత
 నిశ్చయండ్లనైతి; నంత నచటి కనతిదూరంబున నున్న పాములపా

డనుగ్రామంబునఁ బ్రథమశాఖీయబ్రాహ్మణగ్రామణీయు, గ్రామాధి
కారిశిరోమణీయునై . 21

మ. గుణసంపత్తి, యఖండవైభవము నక్షుద్రంబులై నాగభూ
షణరా వాశ్రితకల్పభూరుహము, సాక్షాద్ధర్మమో నా విచ
క్షణబుద్ధిం జదివించుచుండఁ గృప నస్మత్పుత్రులం; గానఁ ద
త్తణమచ్ఛోటికిఁ బోయివత్త మనువాంఛల్ నన్నుఁ బ్రేరేచినన్.

ఆ. వెడలి యచట నేకవింశతి దివసావ
ధిక విషజ్వరమునఁ దికమక లయి
బ్రదికినాఁడ దైవవశమున; రామోత్స
నములు తరిమికొనుచు వచ్చె నంత. 22

ఉ. కాలము గ్రీష్మ; మప్పగిది గాసివడెన్ మెయి; యూరి కష్ట పోఁ
జాలక, దీక్ష మానుకొనఁజాలక పాములపాటిచెంత కం
బాలపలిం బ్రసిద్ధమయి భాసిలు శ్రీధరవారియింట నే
దో లఘురీతి భక్తవరదున్ నెలకొల్పి యజించితిం దుదిన్. 24

క. వేడుక శ్రీధరలక్ష్మమ
కోడలు భాగీరథమ యకుంతితభక్తిన్
దోడుపడ రాముఁ డొనరిచి
నాఁడట శోభకృతు చైత్ర నవరాత్రంబుల్. 25

తే. రామనవరాత్రములను శ్రీరామనవమి
నాఁడు పూజించి, కావ్యంబునకుఁ బునాది
వేయఁ దలఁ పూని యష్టమిరేయిఁ గృత్య
మంతయు సమాప్తి యొనరించి యణఁగి మణఁగి. 26

వ. ఎల్లి దళావరణపూజాసమయంబునం బుస్తకంబుఁ బూజించి
గ్రంథారంభం బాచరింపవలయు; నాకడం బొత్తంబు లేదు;

మఱియు నియ్యది కుగ్రామంబు; ప్రతిదినంబు పాములపాటినుండి
నా కాషధంబుఁ దెచ్చి యిచ్చి పోవు మా బుడుతలకైనం జెప్ప
మఱచితి; నని చిత్తంబున నొదవిన యుత్తలపాటు మెత్తవడిన
మేనికిం గ్రొత్త యలజడిఁ గలిగింప నెజ్జపై నొత్తిగిలి కనుగూర్చు
నంత.

27

తే. తలవని తలంపుగా వచ్చి నిలిచె నెదుటఁ
బ్రీతిఁ జందనరాగహరికుఁడు నీశ్వ
రాంఘ్రిసేవారతుఁడు నిరతాన్నదాత
భవ్యతరకీర్తి రామభూపాలశర్మ.

28

క. కనుఁగొని సంభ్రమమున నా
యన 'నెక్కడినుండి రాక' యని యడుగుచు ది
గ్గన లేచి గౌరవించితి;
ననితరసౌహార్ద మొదవ నతఁ డిట్లనియెన్.

29

శా. 'ఆరంభింపుము నీ తలంచిన సుకావ్యం' బంచు నౌత్సక్య మే
పారం జేతి కొసంగె నా కలిఖితంబౌ నొక్కపొత్తంబు; దా
నేరీతిం గురుతించినాఁ? డని మనం బెంతో మాహాశ్చర్యవి
స్తారం బౌటయు నంతలోపలఁ బ్రబుద్ధం బయ్యె నా యౌత్సయున్.

తే. కనులు దెఱచి యం దెవ్వరుఁ గానరామి
స్వప్న మని మదుపాస్యదైవమగు రామ
చంద్రగురుపరబ్రహ్మ మీజాడ వచ్చి
ననుఁ బ్రబోధించె ననుచు సంతసము నొంది.

31

శా. నాకుం దల్లియుఁ దండ్రి దైవతముఁ బ్రాణంబున్ మనంబున్ ధనం
బా కారుణ్యసుధానిధానమ; యిఁకేలా? నే వృధాకర్మతా
వ్యాకోచంబు వహింప? రామమాయసర్వారంభుఁడ౯ గాన న
ర్వాకారంబుల రాముఁ డెప్పగిది న న్నాడించు నట్లాడదన్. 32

మ. అనుచుం జయ్యన లేచి, కాల్యకరణీయంబుల్ వడిం దీర్చి న్నా
ననిమి త్తంబుగ నేగివచ్చుసరికిన్ నా జ్యేష్ఠనూనుం డటం
గనిపించెం 'జనకా! భవద్రచనకుంగాఁ దెచ్చితిం బుస్తకం'
బని పొత్తంబును, మందు ముం దిడియె; హర్షాశ్చర్యముల్
నెక్కినన్. 33

క. ఏనాఁ డేను బ్రసంగవ
శానం బల్కితినో! బాల్యచపలత ముఱపుం
గానక వాఁ డది తెచ్చె; ని
దే నాపాలింటి రామ దేవుదయ యనన్. 34

వ. ఇట్లు సంతృప్తాంతరంగుండనై శ్రీరఘువర చరణసరసిజయుగళసమ్ము
ఖమ్మున నా పొత్తమ్ము నునిచి, పూజావిధాన మ్మంతయుం బరిస
మాప్తిఁ గావించి, ధూపదీపనై వేద్యాదిక్రియాకలాపం బంతయు
నెఱవేర్చి యప్పరాత్పరు నిట్లని ప్రార్థించితి. 35

పీ. ఏ తపోధనసింహు హేరాశశ క్తి బ్ర
హ్మక్షత్రములకు విహారభూమి
యే మహాత్మునికీర్తి కీరేడుజగముల
కావలిపాలి మేర యాటపట్టు
నే మహామహుని మహీయ స్తపోధాటి
గుండెగాలము దేవకోటి కెపుడు
నే భూరితరమహాప్రాభవాధ్యుని మాట
చండశాసనము బ్రహ్మాండమునకు

తే. నతఁడు నాకు గోత్రర్షి, నీ కస్త్రుగురుఁడు
నా కృతికి గాధిజుఁడె కథానాయకుండు;
నీవె కృతిపతి విఁకఁ దండ్రు! నీదె భార;
మాజ్ఞ యిడుమయ్య! రామ! కల్యాణధామ! 36

మ. ననుఁ బుట్టించిన దీవకా! తనుమనోజ్ఞానంబులం బ్రోదిఁజే
సిన దీవేకద! యిప్పు డిట్టి తలఁపుం జేకూర్చుటే నీవ; కా
వున నేతత్కృతి నీదయామృతరసంబుం బట్టియే యుండు; నో
యనఘా! పిండికొలంది రొట్టె యగు; సామ్మా? సామ్ములో
నుండెడున్. 37

చ. కవి నని కాదు, నాదొక జగన్నుతపాండితి యంచుఁ గాదు, నే
బ్రవిమలకీర్తి లోకమున వ్యాప్తి యొనర్తు నటంచుఁ గాదు; నా
కవనములోని యాశయము; గాథితనూజపవిత్రగోత్రసం
భవుడను గాన నమ్మహితుఁబ్రస్తుతి సేయుద మన్న వాంఛయే. 38

— గ్రంథకర్తవంశక్రమము —

శా. విశ్వద్యోతితకీర్తి జ్యోతిషమహాబ్ధిక్రోడమంథాద్రియున్
బశ్వాదిప్రతిజంతుజీవసమతాపారప్రియాకాంక్షీయున్
విశ్వామిత్రసగోత్రుఁ డచ్యుతధరాభృన్మౌళిదత్తాగ్రహః
రైశ్వర్యుండఁట! మాకు మూలపురుషుం డన్నార్యమిత్రుం డిలన్.

క. ఆ యన్నంజోస్యుల వం
శాయతి నలువదిగృహంబులై పెరిగిన; దే
నాయనకుఁ బదొకటవ తర
మై యుండు; విచిత్రము తదుదంతం బెల్లన్. 40

మ. తనకుం దల్లియుఁ దండ్రి చిన్నపుడె యంతంబంది; రెవ్వారు నా
యనువార్లే కెటు వృద్ధిఁ బొందెనాకొ? విద్యాపాండితీప్రజ్ఞులన్
గని యన్నార్యమనీషి చింతపలి జన్మస్థానసర్వస్వమున్
దనదాయాదుల పాలుగాఁగ వెడలెం దైర్యంబె చేదోడుగన్. 41

శా. తా నెం దేగిన నందె మిత్రతతియుం, ద్రవ్యంబు, బాంధవ్యముం
దానై కోరక చేరుచున్నది; విశుద్ధంబౌ ననూచాన వం

శానం బుట్టిన యొక్క పుణ్యండు తనూజాతన్ గుణాన్విత న
త్యానందంబునఁ బెండ్లిఁజేసె; బలి! విద్యాశాలికిన్ లోపమే?

తే. అల్ల బోదనంపా డను నగ్రహార
మందుఁ బెండ్లాడి యిల్లట పల్లుఁ డయ్యె;
మామ శతవృద్ధుఁడును, బావమఱుఁడు లపుడు
నేదరులు గానఁ దప్పక నిలువవలసె.

43

ఉ. పైరును, బచ్చ నారయుచు, బంటును బైదను జూచుకొంచు నె
వ్వారయినన్ గృహంబునకు వచ్చిన వారల నాదరించుచున్
గూరిమితో మఱిందులకుఁ గూర్చుచు, విద్యల బుద్ధులన్ మనం
బారఁగ నేర్పి, వారల గృహస్థులుగా నలిపెం గ్రమంబునన్. 44

వ. అంతఁ గొంతకాలంబునకు శ్వశురుండు పరలోకగతుండగుటయు,
నవ్వివ్వస్మణి భార్యాసహితంబుగాఁ గొంతకాలం బందే యుండి
యొక్కనాఁడు తమ యత్తవారితో నిట్లనియె.

45

ఉ. మామ గతించె; నీసుతులు మాన్యతఁ గాంచిరిగాదె పెద్దవా
రై; మఱి మే మిఁ కేటికి? బ్రయాణము సేయుదు మన్న
నత్త యెం
తో మదిఁ గుందె; నెట్లు మనసొప్పు? మఱిందులబుద్ధి మాతె భా
ర్యామణులధుఁ గల్గిన మహత్తరమైన ప్రభావ మింతకున్. 46

వ. ఇట్లుండ నొక్కపండుగనాఁ డంద అభ్యంజనంబు లొనరించు
కొనుచుఁ బెద్దబావమఱింది యక్కయ్య కభ్యంజనంబు సేయించి
తిరా? యనుటయు.

47

శా. 'ఎన్నా శ్రీభరణం?' బటం చొకతె తా నెంతేని గొణ్ణెం; గనుం
గొన్నన్ ముక్కుమొగంబుఁగాక వదినెం గోపించె నొక్కర్తు; వె

నగ్న నిల్చెన్ మెటికల్ చెడన్ విలుచుచుం గయ్యాళి
యింకోర్తు; వా
రెన్నా శృచ్చట నిల్వశక్య మగు? నిస్సీ! హీనమానంబుగన్.

వ. అంత నప్పతివ్రతాతిలకంబు భర్తకడ కరిగి. 49

క. 'మీ రుండఁగనే నా కిట
నారయ భరణంబు ప్రాప్తమయ్యె' ననుచు లోఁ
గూరిన వగ సాధ్యమణి
బోరన నేడ్చె నటు లశ్రువులు వఱదలు గాన్. 50

చ. చుటుకుమటన్న యప్పలుకు జోస్యులవారి హృదంతరాళముం
గఱకఱఁ జీల్ప నాక్షణమ గాదిలిపెండ్లము వెంటఁబెట్టుకొం
చరిగె; మఱిందు లందఱును నడ్డముగాఁ జని యక్కఱాశ్శపై
నఱిముఱి వ్రాలినన్ నిలువ దామె; మనస్విని మాటకోర్చునే? 51

తే. అచటి కనతిదూరంబునయందు పొట్ల
పాటి కరణాలు తనశిష్యు లాటజోసి
యచట సతి నుంచి కృష్ణరాయలను జూడ
నరిగె శిష్యుం డొకండు తోడై చనంగ. 52

వ. అం దొక మత్తశుండాంబు ప్రచండంబుగఁ బురవీధులం బడి
యడ్డమైనవారి నెల్లఁ జీల్చివైచుచుం జోవుచుండఁ దదభిముఖం
బుగ ముం దరుగుచున్న శిష్యుండు భీతుండై వెనుకమొగఁ
బయ్యె; నంత గురుం *డేచెంపను మదధారాస్రావంబు దోఁచు
నాచెంప నొఱసికొని పొమ్మనుటయు, నట్లీరువురుం బోవుచుండ
మేడలపై నిలిచి చూచుచున్నవా రందఱుం గని 'చచ్చిరి
చచ్చి' రని యఱచుచుండి; రయ్యేనుఁగు వారి నేమియుం జేయ

*విస్తరిత కేవల మదధార గారుచుండుకోయావైపు గానరాదని చెప్పుదురు.

దయ్యో! నంత వీ రెవ్వరో మహాత్ము లని యంద ఆచ్చెరువునఁ
జూచుచుండ నొక్కపండితునింటికిం బోయి యతిథిసత్కారంబులం
బడసి, 53

శా.చేతుల్ సూపఁగ, జాతకంబుల విమర్శింపింపఁ బ్రశ్నింపఁగా
నేతేరం దిరునాళ్ళ; మూఁ డహములందే తత్ప్రభావంబు వి
ఖ్యాతం బయ్యె ధరాధిపాంతముఁ; దదాహ్వానంబునం బండిత
వ్రాతంబుల్ వెనువెంట రాఁగ వెడతెన్ రాజేంద్రు నాస్థానికిన్.

శా.ఆరాజన్యసభాంతరాళమునయం దాసీనులౌవారిలో
సారాచారులు, వేదశాస్త్రచయ శశ్వత్పారదృశ్వత్వ వి
స్తారప్రౌఢి చతుర్ముఖుల్, సు రసవత్సంగీతసాహిత్య సం
స్కారప్రీత సమస్తపండిత సభాస్తారుల్ వినా లే రొరుల్. 55

శా.ఎన్నోభంగులఁ బ్రశ్నలన్ సలిపి, రెంతెంతో పరీక్షించి, రె
న్నెన్నోరీతులఁ బట్టిచూచిరి; లవంజేనిం బ్రమాదంబు తే;
దన్నాళీకభవాదిదేవతలు తోడైవచ్చినం గెల్వరా
దన్నా రాయన జ్యోతిషప్రబలవిద్యాఖర్వగర్వోద్ధతిన్. 56

వ. అంతఁ దదీయా శేష శేముషీవిషయంబుల కానందించి. 57

తే. అగ్రహారంబు నిడిన రాయలను గాంచి,
చెట్టుచేమయుఁ గొట్టి నేఁ గట్టవలయు
గ్రామము; నొకళ్లు గట్టిన గ్రామ మొల్ల;
నరసికొనివత్తుఁ దగినచో టనుచు వెడతె. 58

సీ. తృణజలకాష్ఠసమృద్ధియై బ్రాహ్మణా
న్వయనివాసై కయోగ్యమగుచోటు
చెట్టుఁజేమలుఁ జాల గుట్టలుం గల్గి యే
పట్టున సాగులేనట్టిచోటు

నెలకు మూడేసి వానలు గ్రుమ్మరించిన
 నరకాలఁ దేమ గానట్టిచోటు
 జైనులు పూర్వ ముచ్చస్థితి వసియించి
 యంతంత బేచరా కై నచోటు

తే. గాంచి యిదియ నివాసయోగ్య మని యెంచి
 తా విజయనగరమునకుఁ దరలునాటి
 కట దివి కరిగెఁ గృష్ణరాయక్షీతీంద్రుఁ;
 డనుజుఁ డచ్యుతవిభుఁ డగ్రహార మొసఁగె.

59

వ. మఱియుఁ బ్రాగ్దక్షిణ పశ్చిమోత్తరంబుల బాదాపుర రుద్ర
 సముద్ర లక్ష్మీపుర చందవరాగ్రహారంబుల పాలిమేరల మధ్య
 స్థలంబున నొప్పారి విప్పారు మున్నూటయెనుబది కుచ్చెలల
 భూమి యగ్రహారంబు సంపాదించి యచ్యుత దేవరాయ దత్తా
 గ్రహారం బగుట నచ్యుతేంద్రపురాగ్రహారం బనుపేర వెలయించె;
 మఱియుఁ దద్దామ్రాధిష్ఠానదైవతంబగు పోలేరమ్మ యనుశక్తి
 యా గ్రామంబునకుం దనపేరుఁ బెట్టు మని కోరినందున పోలేపల్లి
 యను నామాంతరం బద్దానికి సుప్రసిద్ధం బొనరించె; నట్లప్సణ్యా
 దంపతులు కాశీయాత్ర కరుగుచు మార్గమధ్యంబునఁ బండరీపురం
 బున నొక బ్రాహ్మణు నింట బసఁజేసిన నాబ్రాహ్మణుండు
 మహర్షిసన్నిభుండైన జోస్యులవారి కుల గోత్ర నామాదులును,
 స్థితిగతులును విచారించి, తనకూఁతు నిత్తు నని ప్రార్థించుటయు
 నిల్లాలి యభిమతంబుం గైకొని యక్కన్నియం బెండ్లాడి కళత్ర
 ద్వయసహితుండై కాశీ ప్రభృతి ముఖ్యయాత్ర లన్నియుం దిరిగి
 పురంబుఁజేరె; బదంఁడి యవ్వధూమణుల కిరువురి కిరువు రిరువురు
 తనయులై; రి ట్లన్వయం బభివృద్ధినొందె; మఱియు.

60

తే. ఆ మహితు సంతతినె శివరామశాస్త్రి
 యను మహామహుఁ డప్పసహస్రసంహి

తను గుమారరామాయణ మను సుకావ్య
మమలభక్తి రచించె తామార్పణముగ.

61

శ్రీ. పత్రికాముఖమున నిరువదియు నొక్క
దినము విద్యత్కుమారయాచనరవిభుని
తోడ శాస్త్రవాదంబు నద్భుతము గాఁగఁ
జేసి యా శ్రోత్రియము సురక్షిత మొనర్చె.

62

శ్రీ. ఆ శివరామశాస్త్రుల యనంతర మెన్నియొ యేండ్లకుం బ్రభు
త్వాశయ మొప్పె శ్రోత్రియము లన్నిటినిన్ విపరీతభంగి నా
పోశన మాచరింప; నటులై యధికారియు వచ్చె; శాసనా
లే శరణంబు; వానిపొడయే కనరా దెవ రెంత చూచినన్. 63

తే. శాసనా లున్న వన్న విశ్వాస మొకటి
కల; దెట నడించిననుగాని కానరావు;
'మా మహర్షి కల్పఁడు శివరామశాస్త్రీ
కరుణ లేదయ్యేనేమొ యిక్కాలమునకు'.

64

వ. అని యిట్లు పరితపించుచు నిద్రాహారంబులు లేక నలునదియిండ్ల
శ్రోత్రియు లాబాలవృద్ధంబుగా రెండుదినంబు లయ్యధికారి
నివాసగృహంబు ముంగిటం బడి యల్లాడుచు, మధ్యందిన చండ
కిరణ కిరణతాపంబున కోపక యంగవస్త్రంబులం దడిపి శిరంబుల
వైచికొని శోకాకులితచేతస్కులై యుండ.

65

శా. నిలువెల్లన్ భసితత్రిపుండ్రములు, కుండీదండముల్ కేలుదో
యి, లసద్ర క్తసరోజపాటలమహాహేరాశ కాంతిచ్ఛటా
కలితశ్రీపరిధానముల్ మెయి వెలుంగన్ నిల్చె నుద్యోగిముం
గల సన్నాసియొకఁడు; తేజమున సాక్షాచ్ఛంకరుండో యనన్.

శా. ఆ యుద్యోగి వితాకుఁ జెంది, భయభక్త్యానముఁడై నిల్వ, 'న
య్యా! యస్మత్పుర శాసనంబు లవిగో యశ్వత్థమూలావనిన్

స్థాయీభూతము లౌ టెఱుంగ రెవ; రీజూడన్ వచింపుండు; మా
దీయూరే! శివరామశాస్త్రి' నని యట్లే మాయమై పోయినన్.

తే. ఆ గృహంగణసీమ నల్లాడుచున్న
బ్రాహ్మణుల కందటికిఁ జెవిం బడియె నట్టి
నుడులు; శివరామశాస్త్రి కన్నడఁడ; యెట్లు
వచ్చెనో? యెట్లు పోయెనో? యచ్చెరు వగు.

68

వ. అంత నయ్యధికారి చివాలున లేచి 'యీ యూరైన నెదుట
నున్న యాత్మీయులకుం దెల్పక లోని కేల వచ్చె?' నని తలం
చుచు 'నెవరయా బ్రాహ్మణు లిందు, రం' డని పిల్చి యీ
యదంతంబుఁ దెల్పిన 'మా శివరామశాస్త్రి మరణించి నలువది
సంవత్సరంబు లయ్యె; చరమదశలోన సన్న్యసింఁచెఁ గావున మీ
కట్టిరూపంబున సాక్షాత్కరించె; మా కా ప్రాప్తంబు లేదయ్యె' నని
వగచుచు శ్రోత్రియులందఱు నయ్యశ్వత్థమూలంబునఁ ద్రవ్వించి
యందున్న తామ్రశాసనంబుల మూఁడింటిం దెచ్చి చూపిన
నయ్యధికారి సంతసించి యగ్రహారంబు జారీచేసి యథేచ్ఛంజనియె.

ఉ. పాండితిఁ జూపి యొక్కపరి ప్రాగ్ధరణీశ్వరదత్తశాసనా
టుండిన తావుఁ దెల్పి మఱి యొక్కతఱిన్ శివరామశాస్త్రి పో
నుండిన శ్రోత్రియంబు మనియుం జనియున్ వెలయించె నాఁటి; కీ
రెండును జాలనట్టి విపరీతఫలం బొడఁగూడె నేఁటికిన్.

70

క. శివరామశాస్త్రి కగ్రజఁ
డవు నయవారప్ప యన్వయమునందున ను
ద్భవమందె నప్పయ యనన్
బ్రవిమలుఁ; డాయనకుఁ బుత్రపంచక మొదవెన్.

71

ఉ. ఐనుగు రన్నదమ్ములు గుణాధికు; లందటిలోఁ గనిష్ఠఁ డ
త్యాదరణీయవర్తనసమన్వితఁ డాగురునాథశర్మ పు

శ్లోదయభాగ్యశాలిని కులోద్భవ సుఖ్యమయందుఁ గాంచెఁ బు
త్రోదయముఁ ద్విధా పరిణతోన్నతిఁ గన్నప్రమోదమోయనన్.

క. శివ కేశవభేదము త

త్సవిధంబున లేమిఁ దెల్పుసరణి సుతులకున్

శివ కృష్ణనామముల నిడె;

నవురా! గురునాథశర్మ యవహితమతియై.

73

మ. క్రమస్వర్త రితకార్యసంచయుఁ డనేకగ్రంథసంశోధనా
త్త మహీయస్తర శేముషీయుత విశుద్ధస్వాంతుఁడుం బార్వతీ
రమణాంఘ్రిద్వయ సేవనానుభవపారమ్యండు నౌ నాశివ
య్య, మహాలక్ష్మమసాధ్వి మత్పితకు లత్యంతప్రియంభావుకుల్.

వ. అయ్యుత్తమదంపతుల కనంతరామయ్య, సుబ్రహ్మణ్యము,
లక్ష్మీనారాయణ యను పుత్రత్రయంబును— భమరాంబ యను
పుత్రికయుం—గలిగి; రందు ద్వితీయుండనగు నేను దుర్నిరీత్య
క్షాత్ర తేజస్వియై మహనీయబ్రహ్మతేజోవిరాజమానుండై వెల
సిన కుశవంశాభరణంబు ననుసంధించి యొక్కగ్రంథంబుం
బొందుపఱుపఁ దలంచితిఁ గాన.

75

—, సుకవిస్తుతి ,—

తే. వ్యాసవాల్మీకులకు సభివాదనంబు,
కాళిదాసాది సంస్కృతకవులకును, గ
విత్రయమునకు నాంధ్రకవిప్రకాండు
లందఱికి నా నమోవాక మందుఁగాక.

76

—, కుకవినింద ,—

చ. గురువుకుఁ బంగనామ మిడుకొంటెలు కొందఱు నాకవిత్వముం
బరిహసనం బొనర్చిన శుభం బది; నాకతనన్ జనంబు సం

బరపడ నన్నచోఁ బరమభాగ్యమ; మన్మలినాపనోదనం
బరయఁగఁ దన్ముఖంబున; నహా! యది తీర్థము స్వార్థమేకదా!

వ. అని పలికి నాపాలింటి శ్రీరామచంద్రమూర్తి దివ్యమంగళవిగ్ర
హంబు హృదయకమలకర్ణికయం దానోపించి యద్దేవదేవు నుద్దేశ
శించి.

78

—, షష్ఠ్యంతములు, —

క. పరమమునిజన గణాంతః
కరణ నిరంతర విహార ఘన కేళి వి
స్ఫురణంబుల కార్తజనో
ద్ధరణంబులకును భవాబ్ధితరణంబులకున్.

79

క. సురరాత్నైస్వర త్షణ దు
స్తర శాపాయుధ వధూ దృషత్తాతి దురా
వరణ నిరాకరణ పరా
చరణ చణ రజఃకణ ప్రసరణంబులకున్.

80

క. వరభక్తి భరితభరతా
విరతాతురతాపనోద విద్యావిభవ
స్ఫురణ కరణీయ ధరణీ
ధరణక్షమ పాదుకా వితరణంబులకున్.

81

క. శరణాగతభరణంబుల
కరుణారుణకాంతి జృంభితాంభోజ నిభ
స్ఫురణాలంకరణావి
ష్కరణంబులకును దదీయచరణంబులకున్.

82

వ. సమర్పితంబుగా నాయొనర్పంబూనిన బ్రహ్మతేజోబలంబునకుం
గథాక్రమం బెట్టి దనిన.

83

కథాపారంభము

క. శ్రీ జానకీమనోవి

భాజద్రాజీవపట్టరణ! రణభూము
తేజితశౌర్యగుణా! గుణ
రాజకృతజనాదరా! దరస్మేరముఖా!

84

శా. శశ్వత్సంభృత సర్వకాల విలసచ్ఛంద్రాతపభ్రాంతిక్మ
ద్విశ్వాతీతయశస్సనాథుః డహితోర్వీనాథనిర్భిన్నస
ప్తాశ్వచ్ఛద్రసహస్రసాక్షిక సముద్యద్విక్రమోపేతుః డ
ద్విశ్వామిత్రుః డ రాజ్య మేలుః ద్విజగద్విఖ్యాతధర్మస్థితిన్. 85

శా. ఆచంద్రార్కయశఃప్రశ స్తమగు బ్రాహ్మ్యం బెవ్వఁ దార్జించె “మి
త్రేచర్నా” వితి సూత్ర మెవ్వనికిఁ బ్రత్యేకించె వ్యాకర్తయ
య్యాచాంతాఖిలధర్మకర్మతుః డవార్యతౌత్రతేజోబలా
నూచానంబగు సంతతిం బొడముధన్యుం డేమి—సామాన్యుఁడే!

ఉ. ఎవ్వనిశిష్యుఁ డిప్పుడమి నెల్ల సడించిన క్షత్రియాంతకుం,
డెవ్వనిశిష్యుఁ డా త్రిభువనేశ్వరుఁడౌ రఘురామునంతవాఁ
డవ్వసుధేశుఁ బోలఁగలరా? యిల రాజులు; ముత్తియంబులుం
గవ్వలు నీటఁ బుట్టినవెకావె? సమార్ఘత యేది వానికిన్! 87

తే. అల విరించిసుతుండు కుశావసీంద్రుఁ;
డతనికి జనించెఁ గుశనాథుఁ; డతనికొడుకు
గాధి; యాతనికొమరుఁ డర్కసమ తేజుఁ
డై వెలుంగు విశ్వామిత్రుఁ డను నృపుండు. 88

వ. అమ్మహీనాయకుండు మహాదయపురంబు రాజధానిగా వధి
వసించి ధర్మజ్ఞుండును గృతప్రజ్ఞుండును బ్రజాసమ్మతుండునునై
యనేకవర్ష సహస్రంబులు రాజ్యం బేలుచుండె. 89

శా. ఆరాజన్యకులావతంస మొకనాఁ డత్తోహిణీసంఖ్య దు
 ర్వారానీకిని వెంట రాఁ గదలి రాష్ట్రంబుల్ మహాఘోరకాం
 తారంబుల్, మునిపల్లె, లేఱులు, సముద్రంబుల్ విలోకింపుచుం
 జేరంబోయి వసిష్ఠనాశ్రమము దర్శించెన్ మహాభక్తిమై. 90

వ. ఇ ట్లవ్వసుధేశ్వరుండు నానాపుష్పలతాద్రుమంబును వివిధమృగ
 గణాకీర్ణంబును, సిద్ధచారణసేవితంబును దేవదానవగంధర్వ
 కిన్నరోపశోభితంబును బ్రశాంతహరిణాకీర్ణంబును ద్విజసంఘ
 నిషేవితంబును బ్రహ్మార్షి గణసంకీర్ణంబును దేవర్షి సంసేవితంబును
 నై తపశ్చరణసంసిద్ధులును వగ్నికల్పులును జితేంద్రియులును
 వాయుపర్ణాంబుభక్షులును ఫలమూలాశనులునునైన వాలఖిల్యుల
 చేతను, జపహోమపరాయణులైన యితరవైఖానసులచేతను
 నుపశోభితంబై యపరబ్రహ్మలోకమో యన నొప్పు నయ్యా
 శ్రమంబుం గాంచి రథాశ్వగజపాదాతంబులవలన నాశ్రమో
 పాంతభూముల కలజడి గలుగరా దని యెంచి దూరంబునన
 పైన్యంబుల డించి రథావతరణంబుఁ గావించి సాదచారియై
 యొక్కపరిచారకుండు వెంటరాఁ జని. 91

తే. కువలయేశుండు తన కులగోత్రనామ
 ముల వచింపుచు బ్రహ్మార్షి ముఖ్యుచరణ
 ములకు నాష్టాంగముగఁ బ్రణతుల నొనర్చె
 భక్తివినయవిధేయభావములు మెఱయ. 92

మ. కని బ్రహ్మార్షి మహాదరంబున మనఃకంజాతపుంజీభవ
 ద్భునకారుణ్య మరందధారలు కటాక్షవ్యాజముం దాల్చి రా
 జున కానందముఁ గూర్చ స్వాగత మటంచున్, శిష్యులం బిల్చి యా
 సన మిప్పించినఁ గూరుచుండె భయలజ్జాభక్తిసమాస్యఁడై. 93

తే. పాద్య మాచమనీయంబుఁ బలురకముల
ఫలములను, మూలముల మహాభాగ్య మనుచుఁ
బరమసంతోషమున నరపతి గ్రహించె;
నాదరంబును మించిన దేది గలదు?

94

తే. బలము, కోశంబు, మిత్రసంపద—సమృద్ధి
యే కదా? నిస్సపత్నకంబేకదా? సు
ఖంబె? నీకు సపుత్రపౌత్రంబుగా న
టంచు ముని యన రాజేంద్రుఁ డనియె నిట్లు.

95

తే. వరతపోధనులైన మీ వంటివారి
కృప గలిగె సర్వదోషనికృంతనమ్ము;
కుశలమున కే కొఱంత గల్గును? మహాత్మా!
జగములకె మీసమీక్ష రక్ష యయి నిలువ.

96

మ. తపముల్ చక్కఁగ సాగుచున్నవె? మహాత్మా! యగ్ని
హోత్రంబులున్
జపముల్ నిత్యసురద్విజాతిధిసమర్చల్ మున్నుగా ధర్మని
ష్ఠ పరాకాష్ఠ వహించునే? సుఖమె శిష్యశ్రేణికిన్, మీకు? నే
విపరీతంబులు లేక యాశ్రమములన్ బెంపొందునే శ్రేయముల్?

చ. అనిన వశిష్ఠుఁ డిట్లను జనాధిప! ధర్మపరుల్ నరేంద్రు లే
లిన జగతీతలంబునకు లేదు కొఱంత యటన్నమాట; రం
జనమునఁ గాదె రా జగుఁ? బ్రజం దనబిడ్డలుగాఁ దలంచి పా
లన మొనరింప నేదొసఁగులం గన రెవ్వరు నెట్టివేశలన్.

98

వ. అనిన విశ్వామిత్రుం డిట్లనియె.

99

తే. అఖిలవస్తునియామిక యగుచు నొక్క

డైశ్వరి యమోఘశక్తి బ్రాహ్మ్యమునఁ దనరుఁ;

దద్బలంబున మెలఁగు తాత్రము నిమిత్త

మాత్రముగ గోపురాన బొమ్మలవిధాన,

100

క. అనవుడు మునీంద్రుఁ డను, నీ

వనినది నిక్కువమ కాని, యైన నొక విద

ర్శన మరయు; మోడ యోటి ద

యినఁ జిక్కా నేమి నేయు? నిదె యుపమ సుమీ!

101

తే. బ్రాహ్మణుఁడు త్పత్రియుఁడుఁ బరస్పరసమీక్ష

పైని నాధారపడి యుండవలయు; దానఁ

బ్రజలు సుఖవంతు లగుదు; రెప్పటికినైన

స్వార్థపరత వహింపఁగాఁ జనదు వారు.

102

వ. అట్టి యోగ్యతమంబులైన బ్రహ్మత్పత్రంబులే ప్రశంసనీయంబులు

కాని యన్యంబులు గావు; చూడుము.

103

ఉ. వంశకరుండు బ్రహ్మ, జనవల్లభ! నీప్రపితామహుండు బ్ర

హ్మంశభవుండు జ్ఞాననిధి, - యల్లె పితామహుఁ డాగమార్థని

స్సంశయకారి - తండ్రి గుణశాలి, మహామతి వీవు; నిన్ సహ

స్రాంశములోనఁ బోలఁగలరా? యలరాజవరేణ్యు లెవ్వరేన్.

వ. అనిన విశ్వామిత్రుండు వినయవినమితగాత్రుండై కరకమలంబులు

శిరంబున సంధించి యిట్లనియె.

105

మ. అనఘా! యెంతటివాఁడ? నే; నిపుడు మీ రన్నట్లు మా పెద్దలం

దునఁ దాదృగ్గుణశీలసౌష్ఠవము లుండుం; గా దనం గాని, జ్ఞా

ననిధీ! యీ పరమాణు నిప్పగిది సన్మానంబుగాఁ జూచు పా

వననిర్వాజకృపారసంబునకు దేవా! పార మెం దుండెడున్?

వ. ఇట్లు విశ్వామిత్రు విసయవివేకంబులును బ్రహ్మపుత్రు నాదరాతి
శయంబులును నొండొంటి నతిక్రమింపఁ గొంతవడి వినోదకథా
కథనంబులం బ్రొద్దువుచ్చి వశిష్ఠుండు విశ్వామిత్రున కిట్లనియె.

క. ఒడయఁడ వీ వతిథిశ్రే

ఘోడవు విశేషించి యిటఁ గడుంగడుఁ బూజా

ర్హుఁడవు - సబలవాహనముగ

నిడియెద నాతిథ్యమును గ్రహింపఁగవలయున్.

108

వ. అనిన భూరమణుం డిట్లనియె.

109

శా. ఆతిథ్యంబున కేమి? మీ కిచట లభ్యంబైన వన్యంబునం
జేతోమోదముఁ గంటి, నింక నెలవుం జేకొందు; నా జన్మమే
పూతం బయ్యెఁ ద్వదీయదర్శనమునన్; బూజార్హులౌ మీర లీ
రీతిం బ్రీతి ఘటించ మేను గఱుపాఁతెన్ హాయి గూఁతె గురూ!

చ. పలుకులఁ దేనె లొల్క, ననవద్యములైన కటాక్షవీక్షణం
బు లమృతధారఁ జిల్కఁ బరిపూర్ణమహాప్రణయస్రవంతి ని
ర్మలముగఁ బొర్లి నాహృదయమర్మము లంటి సుఖంపఁజేసె; మీ
ర లింకఁ గొఱంతఁ బెట్టుకొనరాదు ననున్ నెల విచ్చి పంపుఁ డీ.

వ. అనిన నమ్మునీంద్రుండు.

112

చ. అనుపమసత్యశోభితుఁడవైన జగత్పతి వీవు ధర్మపా
లననియమప్రతుండ వమలస్థిరకీర్తివి వచ్చి, మేము స
ల్పు నతిథిసత్కృతుల్ గొనకపోయిన మా కెటు లుండు? బాంధవం
బును గనియైన నిల్వు మొకపూట నిటన్ గుశవంశభూషణా!

వ. అని పలికి మందస్మిత వదనార్లవిందుండె.

114

ఉ. కట్టనికోట, పెట్టని యగ్రాడ్యము, జీతము బత్తై మేమి లే
నట్టి వజీరులుం గల మహావిభవం బిది మాకు ; నీకుఁ జూ
పెట్టెదఁ బార్థి వేంద్రులకుఁ బెట్టుబడిం ధరణీసురాళికిం
బుట్టుబడిం జూమీ ! విభవముల్ సమకూరు నరేంద్రచంద్రమా !

ఉ. కట్టనికోట లద్రులె, యగ్రాడ్య లవే సెలయేళ్ళు, చుట్టు ను
న్నట్టి యరణ్యజంతునివహంబులె జీతము బత్తై మేమి లే
నట్టి వజీరు ; లింతటి స్వయంప్రభమా విభవంబు మీకుఁ గ
న్నట్టునె ! కృత్రిమం బయినభాగ్యము శాశ్వతభోగ్యమే ? నృపా !

తే. అనవరతముగఁ జమరీమృగాళి మాకుఁ
జామరంబులవైచును, ఛత్రములను
బట్టు ఛాయాద్రుమంబులు, పరభృతములు
గాన మొనరించుఁ, గేకినీగణము లాడు.

117

వ. మఱియు నొకవిశేషంబుఁ గలదు.

118

చ. పుడమిని దున్నకున్న ససి మొల్పదు మీ; కది లేదు మాకు; దే
వుడె మొలిపించుఁ, బెంచుఁ బరిపూర్తిగ నివ్వరి; వండనన్నమున్
వడకని బట్టయున్ ఫలముఁ బత్రముఁ బుష్పము వృక్షరాజముల్
కడుఁ బ్రియమార మాకిచటఁ గానుకలిచ్చుచునుండు నిచ్చలున్.

తే. ఆర్థికవివాదములకు లే దాస్పద మిట ;
మ్రొక్కినఁగరంబు లూడ్చు తెంపునకుఁ జొరముఁ ;
గాన దండప్రసక్తి మృగ్య మగు నిచట ;
మా ప్రభుత్వంబుసరణి యిమ్మాడ్కి సుమ్ము.

120

* కరము అనఁగా చేయి, పన్ను అని రెండర్థములు. మ్రొక్కినవారి చేతులను
దెగనట్లుట లేదనియు, పన్ను తీసికొనుట ఉండదనియు నిక్కడ రెండర్థములు
గ్రహింపనగును.

చ. మనుజులపైఁ బ్రభుత్వముసుమా! యటమీకు; భయంకరంపుఁ గా
ననమ్మగపాళిపై దొరతనంబుసుమా! యిట మాకు; జూడు మే
పని సుకరంబా? దుష్టమ్మగపాళియు సాధుమ్మగాళి యొక్కకా
ననమున సంచరించు టనినం బ్రభుశక్తి యెటుండుఁ జూచితే?

క. అనవుడు ధరణీశ్వరుఁ డను
ననఘా! మీ వాక్చమత్క్రియావిలసన మే
మన? నేను మాటు వల్కుఁ గ
లన? మీకడ సత్కృపాకలశపాథోధి!

122

మ. ఫలమూలాదులఁ గొంటిఁ; జాలు నిక; దేహ! సంతసంబయ్యె; మీ
రలు పూజార్హులు; మీ రొనర్చెడు సమర్చల్ భార మంచెంచి నే
సెలవిం డంటినిఁ గాని కా దనిన మీచిత్తంబు; మీ కింక మా
ర్వలుకంజాల; భవత్ప్రసాద మనినన్ భాగ్యంబు సామాన్యమే?

వ. అని యంగీకారసూచకంబుగాఁ బలికి మునీంద్రువలన నభ్యను
జ్ఞాతుండై సేనానివేశంబున కరిగి యంతర్గతంబున నిట్లని చింతించె.

మ. ఒక యక్షౌహిణి పై న్యమున్నది, ప్రభుత్వోద్యోగులున్నారు; వీ
రికి సంతృప్తి లభించు తెట్లొకొ? మహర్షిం గా దనం జాల కూ
రక నే మూఁగిముసంగినైతి - సరి యాబ్రహ్మర్షి యామాత్ర మెం
చకపో మూర్ఖుడె? రాచబిడ్డలఁ బొగం జంపంగ నూహించునే?

వ. అని తలంచి నిర్విచారుండై యుండెఁ దదీయ బంధు మిత్ర పురో
హితామాత్య ప్రముఖజనంబులలో నాందోళనం బతిశయించి
యిట్లనుకొనిరి.

126

శా. ప్రారంభింపరు వంటకంబునకు; సంభారంబులం గూర్చువా
రేరుం గన్నడ; రే ప్రయత్నమును లే దీపాటి; కీ రాజస

తూరం బెక్కడ? పాటుఁ డెక్కడ? వృథాకష్టంబె; నిక్కంబుకాం
తూరం బున్నది, కందమూలఫలజాతం బున్నదం చాడుఁబో! 127

వ. అని పెక్కురు పెక్కు తెఱంగులం బల్కుచుండ నింతలో ముని
శిష్యు లేతెంచి యభ్యవహారంబున కాహ్వానించుటయు నెల్ల
వారును వారివెంటన చనుచుండఁ బురోభాగంబున. 128

సీ. శారదేందుద్యుతి స్ఫటికసంఘటిత ని
ర్మలములై యొప్పు సమస్థలములుఁ
జంద్రకాంతోపల స్థాపితోద్యత్ప్రభా
విలసితంబులు చారువేదికలును
హైమరాజతమండితానర్థ కమనీయ
కాంతంబులగు పీఠికాగణములు
మణిగణాంచలభాసమానముల్ సౌవర్ణ
రాజత భోజనభాజనములుఁ

తే. గలిగి కమలసుగంధి శీతలము మలయ
పవన మొలయంగ మరకతచ్ఛవి నిరంత
రాశమై యొప్పు ఛాయాద్రుమాళినీడఁ
గానఁబడె నొక్క హేరాశమైన బయలు. 129

వ. ఆ ప్రదేశంబును గాంచి యత్యద్భుతంబు మనంబులం బెనంగొన
నొకరి మొగంబు లొకరు చూచుచు నిలిచియున్న వారలం గని
యంతకుమున్న బ్రహ్మార్పిగణ పరివృతుండై యందున్న యరుం
ధతీజాని సగౌరవంబుగ వారి నాహ్వానించి విశ్వామిత్రప్రముఖులఁ
గూర్చుండ నియమించిన వారును యథార్హంబుగ నుపవిష్టులైరి;
సై నికదళంబులకుం బ్రత్యేకస్థలంబు నిర్ణీతంబయ్యె నంత. 130

సీ. గమగమ వలచు శాకములు సూచంబులు
 స్తోదనంబులును దధ్యోదనములు
 వరుగు లప్పడములు, వడియముల్ వివిధ తే
 హ్యములు చోష్యములు దివ్యతర మధుర
 ఫలరసంబులుఁ బిండివంటలు బహువిధ
 పక్వాన్నములు మఱి పాయసములు
 గౌడంబు లాఙ్గ్యసంకలితంబులైన స
 వ్యఃపరికల్పితాహారములును

తే. నేయి పెరుగును బాలుఁ బానీయములును
 నిది యది యనంగ నేల? లే దేకొఱంత;
 భాజనంబులలో నింపఁబడి సమస్త
 జనులయెదుటఁ దమంత సాక్షాత్కరించె.

131

తే. అపు డపుడె వండి వార్చినయట్లు నెగలు
 వాతెఁ, గన్నులు వ్రక్కతొ వ్రాతరాజ
 నంపు టోగిరములు కనకంపుఁబల్కె
 రములఁ జంద్రమరీచిశారరుచి చోఁచి.

132

తే. గమగమలఁ గమ్మతావులు గడలుకొనఁగ
 వ్రడసము లొల్కు వివిధభోజ్యములఁ జూచి
 యెపు డెపు డటంచు మునియాజ్ఞ కెదురు చూచి
 సారె గుటకలు మ్రింగనివారు లేరు.

133

వ. అంత నా బ్రహ్మర్షి లేచి నిలువఁబడి సర్వజనంబులు వినునట్లు
 మేఘగంధీరస్వనంబున నిట్లనియె.

134

తే. అడుగువారలు నిడువార లనుట యిచటఁ
 గలుగ; దెవ్వరి కేది కావలయు, వదియ.

తలఁపులోన సిద్ధించు; స్వస్థత వహించి
భోజనము సేయుఁ డని ప్రియముగ వచించె.

135

వ. అంత.

136

మ. అదిరా! పాకవిధాన; మా! రుచుల పెం; పయ్యారె! పానీయసం
పద యంచున్ రుచు లెచ్చరింపుచు బలే! స్వర్గానకుం బెత్తెఁడౌ
గద! పైపె చ్చని లొట్ట లుట్టిపడఁ జంకల్ దట్టు చానందపూ
ర్ణదశం దాల్చి భుజించి రందఱు మునీంద్ర ప్రాభవం బెంచుచున్.

సీ. తనివిగా నే పదార్థము భుజింత మటన్న
నొకదానిఁ దలఁ దన్ను నొకటి రుచులఁ
జపలమై సకలభోజ్యపదార్థములకుఁ బ
ర్విడి పాటు, నిల్వ దొక్కెడ మనంబు
తినుకొలంది రసజ్ఞ యనుట సార్థకముగా
సునిశితంబుగఁ జౌధిఁ జూపు జిహ్వా
నమలుచో నంతకంతకుఁ గ్రమక్రమపరి
పాటిమైఁ గఱ కెక్కి వఱలు చాడ

తే. తలఁచుకొనుటే తడవుగ సిద్ధ మగు శాక
పాకములఁగాని తినువారిపట్లఁగాని
లే దొకకొఱంత యనుమాట లేశమైనఁ
గడుపు చాలనికొఱంత యొక్కటియఁ దక్క.

138

మ. ఎటు - కానున్నది కాకమానదు, తినుం డేలా విచారింప, నై
నటు లా; నింతకుఁ బెట్టిపుట్టితిమి; పుణ్యం బేమి లేకున్న నె
న్నటికిం గల్గు? నయత్నసిద్ధము ననన్యప్రాప్య మత్యంతదు
ర్ఘట వాళిష్ఠసుధారసం బొదవుభాగ్యం బేమి సామాన్యమే !

తే. ఇంతపనిఁ జేసిన మహాత్ముఁ డేల రెండు
మూఁడుకడుపులఁ గలిగింపఁగూడ ? దనెడు
వారు, కొద వను మాట యెప్పటికిఁ దప్ప,
దక్షయమకద ! భోజన మనెడువారు,

140

శా. గాసిం జెందఁగరాదు, ప్రాణములకున్ గాంక్షింపఁగారాదు, వ్య
త్యాసంబై నను జన్మజన్మ కసువుల్ ప్రాపించుటల్ సిద్ధ; మి
వ్యాసిష్ఠామృతభక్షణం బిఁక నలభ్యం, బాగళస్ఫూర్తి నేఁ
డే సాధించుట లెస్స యంచు నగి రెంతేఁ గేకిసల్ గొట్టుచున్. 141

వ. ఇ ట్లందఱు నిష్టాన్నసంతుష్టులైరి; సైన్యంబులోని గజాశ్వప్రము
ఖంబులైన చతుష్పద నివహంబులకు నుచితాహారంబుల సంతుష్టి
యయ్యె నంత. 142

తే. భోజనానంతరమునఁ దాంబూలచర్వ
ణం బొనర్చుచు నద్భుతానందపార
వశ్యమున నమ్మునితపఃప్రభావగరిమఁ
బూని యందఱు వేనోళ్లఁ బొగడి రపుడు,

143

వ. అంత రాజేంద్రుం డాశ్చర్యనిర్మగుండై యిట్లనియె.

144

సీ. కట్టించెనా ? ముందుగా నిట్టివసతులు ?
మునుల కియ్యవి యేమి పనికి వచ్చు ?
గల్పించెనా ? శీఘ్రగతి నప్పు డప్పుడే
పనివార తెవ్వరుఁ గనఁబడ రిటుఁ,
గావించెనా ? విశ్వకర్మ నాహ్వనించి
యతఁ డిచ్చటికి వచ్చినట్లు లేదు,
సాగించెనా ? లేక సమయోచితంబుగా
నింద్రజాలము నిల్వ దింత సేపు,

తే. కలయుఁ గాదు; మానసికవికార మనఁగ
రా; దొక యపూర్వమైన చిత్రవిధసృష్టి;
భావనాశిల్పమునకు రూపముఁ దపఃప్ర
భావమునన సృజించె, జీవకళ నించె.

145

తే. వస్తుతతి లేదు, వండెడివారిఁ గానః
మిందఱు భుజించి తనిసి ఏ దెట్లు? పాలు
బియ్యమును లేని పొంగలి వెలసె; గోడ
లేని చిత్తరు వొలసె నెందేనిఁ గలదె?

146

వ. అని పలికి విశ్వామిత్రుండు ప్రాంజలియై వసిష్ఠసంయమిం గాంచి.

వ. అడుగని దమ్మయైన నిడ దారయ నెచ్చటనైనఁగాని, యిం
దడుగుట లే, దొసంగు టది యంతకు మున్న హుళక్కి; కోరుటే
తడవుగ వచ్చుఁ; జిత్రమకదా! యపు డంటిరి వండనన్నమున్
వడకని వస్త్రమం; చనుభవంబుగఁ జూపితి రావిశేషమున్. 148

సీ. కొండ నెత్తిని మోచికొని వచ్చుబరువున
నెముకలు నుగ్గుగా నెసఁగు దొసఁగు,
నంబుధిఁ దఱచుచో నాశీవిషానలం
బలమి మ్రగ్గిన యట్టి యంగలార్పు,
బరు వోపఁగాలేమిఁ దరిఁగొండ వెనువెంట
నడుగంటి జడధిలోఁ బడిన బెడద,
హాలాహాలబ్బాల కఖలజగంబులు
బూడిద బుంగలైపోవు నెడరు,

తే. మఱువ రెవ్వ రాచంద్రభాస్కరముగాఁగ,
నమ్మత మందఱి కందలే దని కొఱంతఁ
దన్నుకొని చచ్చి; రిట్టి దివ్యాన్న మపుడు
చిక్కిన సురాసురుల కట్టి చేటు గలదె?

149

మ. అవనిన్ భావిగతిం దలంప కనె నిర్వాఙ్మంబుగా మాని 'నా
యన ! మా నందిని దీప్రభావ; మపు డే నా కామధేనూద్యవం
గని యాతిథ్య మొసంగు మంటి; నిటు సంకల్పించుటే నాయొన
ర్చినకార్యం; బఖలంబుఁ దా నెస్మజియించెన్ స్వప్రభావంబునన్'.

వ. అనిన నమ్మహీకాంతుండు,

151

తే. ఎపుడు నెల విచ్చితిరో ? ధేను వెప్పు డివి సృ
జించెనో ? గోచరింప దీ చిత్ర మెవరి;
కున్నటులె యుండి తుణములో నొదవె నిన్ని;
యద్భుతంబును, మోదావహంబుఁ గాదె ?

152

తే. ఎచట నున్నది నందిని ? యేము చక్షు
రింద్రియముఁ బావన మొనర్తుమే ? యటన్న
నమ్మహాత్ముఁడు శబళా ! యటంచుఁ బిలిచె;
బరుగునను వచ్చి యది మునిపజ్జ నిలిచె.

153

వ. అంత నందినిం గని యందున్నవా రందఁ జమందానంద సందానిత
హృదయారవిందులై యిట్లనిరి.

154

ఉ. కాటుక కన్నులున్, నిగనిగల్ దగు నీలపురా జగాజిగిన్
నీటగు కొమ్ములున్ మిసిమి నెక్కిను చిక్కనిమేను, మేటిచొ
క్కాటపు పింతనన్నెలు, జగంబుల పున్నెపుఁబంట; యద్దిరా!
కోటివరాలమూట యిదిగో మనకన్నులఁ జల్లఁజేయుచున్. 155

సీ. తనప్రభావ విచిత్రతను జెప్పకయె చాటు

నింపైన శబలవర్ణంపుఁ దనువు;

తనకామదోగ్ధీర్వమును నిరూపణసేయుఁ

గొమరు మీఱినయట్టి కుండపొదుగు;

తనదయారస మాశ్రితజనాళి కెఱిగించు
విలువసేయఁగరాని చలువచూడ్కి;

తనవిలాసము నిరంతరముగాఁ బ్రకటించుఁ
గనువిందునెఱికిలు గంగడోలు;

తే. తనదు సంపన్నతను బవిత్రతను దెలుపు
ఘనత హరిద్రకుంకుమాంకపు సమర్చు;
తనుఁ గొలుచువారి మోహంపుఁదలుపుఁ దెలుచు
కుంచెకోలయె యగుఁగాక కుచ్చతోఁక.

156

వ. అని యాశ్చర్యసంభవ భక్తిరసపూరిత విలోకనంబుల నాలో
కించి.

157

తే. కనినయంతనె లోకపావని యటంచుఁ
గామదోగ్ధి కెల్లరు నమన్కార మిడిరి;
పసుపుఁ గుంకుమఁ బూలును బ్రతిఁ బెట్టి
పూజసేసి ప్రదక్షిణంబులు సలిపిరి.

158

వ. మఱియు సర్వజనానందసంధాయినియైన నందిని మునీంద్రుని
ముందట నిలిచి గీటు మని సారెసారెకు మోర సాచుచుండ
నమ్మహాత్ముండు ప్రేమరసతరంగితంబులగు విలోకనంబు లొలయఁ
జంద్రమరీచితులనాప్రశస్తంబగు హస్తంబున నిమరుచు 'రాజా!
చూచితే సర్వజనానందినియైన మా నందిని?' ననుటయు.

159

శా. ఆకర్షించె నరేంద్రమానసము నయ్యానందసంధాత్రి, లో
కై కాప్యాయనమూర్తి నందిని; నృపుం డానమ్రశీర్షంబుతో
సాకల్యంబగు భక్తితో సవినయాంచద్బుద్ధితో సంతత
శ్రీకంజౌ మృదువాక్కుతో శిరమునం జేమోడ్చు సంధింపుచున్.

శా. పూజార్హుల్ మముఁ బూజసేసితిరి; మాపుణ్యం బగణ్యంబు; మే
మా జన్మంబుగ సంస్కరించెదము మీయాతిధ్యవైచిత్రి; ని
ర్వాజంబైన భవత్కటాక్షము మహాత్మా! నిత్య మాశింతు; నే
రాజార్హంబగు నొక్కయర్థము మిముం బ్రార్థింతు మన్నింపుఁడీ !

మ. భవదాతిధ్యములోన నంకురితమై ప్రాగల్భ్యముం జెందె; దై
వవిధిం గొమ్మలు రెమ్మలై యింక ఫలప్రాయంబపో, మానిపుం
గవ ! నాకోర్కి భవత్కృపామృతము సోకన్; 'రత్నహారీ తు పా
ర్థివ' యన్ సూక్తిని సార్థకంబుగ సమర్థింపం గటాక్షింపుఁడీ ! 162

తే. రత్న మిది, రాజు నేను సర్వజన విదిత
మవుట 'రత్నహారీ తు పార్థివ' యటన్న
ధర్మమును బట్టి మామకధనము గాన
శబల నిండు గోశతసహస్రమును గొండు ! 163

వ. అనిన నరేంద్రునకు మునీంద్రుం డిట్లనియె. 164

తే. హవ్య కవ్యంబులు, సురద్విజార్చనములు
జప తపో దాన బలి హోమ సవనములును,
బ్రాణయాత్ర తదాయత్త మగును గానఁ
గామగవి నెట్లు నీ కీయఁగలనొ ? చెపుమ ! 165

వ. అనిన రాజేంద్రుండు. 166

ఉ. హవ్యముఁ గవ్యముం ద్విజసురాతిధిపూజన మాదియైన క
ర్తవ్యము లెల్ల నెట్టికొఱఁతల్ గనకుండుటకే యొసంగెదన్
దివ్యతరంబులై తనరు ధేనుల లక్ష సవత్సకంబుగా
భవ్యతపోనిధాన ! మునివంశవిభూషణ ! సత్యభాషణ ! 167

వ. అదియునుం గాక మఱియును. 168

సీ. హైరణ్య రుచిరక ట్టాంకుశ గ్ర వేయ
 నా గేంద్రములు పదునాల్గువేలు
 నతిలోకరంహఃప్రసృతి దేశజాతమా
 జవనాశ్వసమితి యిరువదివేలు
 ననవద్య పాండుర హయ చతుష్టయయుక్త
 తాంగంబు లష్టసహస్రకంబు
 ప్రథమప్రసవజాత బాలవత్స సమేత
 గోసమూహము నొక్క కోటిసంఖ్య

తే. మఱియు సుమనోజ్ఞ రజత హైమ ప్రకృష్ట
 మణిగణవిభాసి వివిధభూషణకదంబ,
 మిది యది యనంగ నేల! మీ కేది వలయు
 దాని గైకొందు చందినీధేను విందు.

169

వ. ఇట్లత్యాతురంబుగఁ బలుకుచున్న రాజేంద్రు నాననంబును నిజ
 జరాభారంబున వ్రాలిపోవు రెప్పలం బలవంతంబుగ నెత్తుచు నీష
 దుత్ఫుల్లలోచనంబుల నెగాదిగం జూచి దరహాసితవదనుండై
 నాయనా! నీ యీ సర్వవస్తు సమగ్రంపుఁ గలిమి యే మెఱుంగ
 మని తలంపకుము; మేము సర్వసంగపరిత్యాగుల మని యెఱుం
 గుము.

170

క. ఏ కాలంబునఁ దప్పవు
 మా కగ్నులు దర్శపూర్ణమాసలునున్ స్వా
 హాకార వషట్కార
 ప్రాశట జపహోమదాన బలిషట్కర్మత్.

171

తే. దీనికై నీ వొసంగెడు ధేనుగణముఁ
 గట్టఁ గాపింపఁ దగిన దక్షత పహించి
 లేనిపోని బంజాటంబుఁ బూని తుదకు
 గుడిఁ బడిన యెలుకవోలె మిడుకవలదె?

172

శా. నీకున్ యుద్వినివారణంబునకుఁ గా నే నొషధం బిత్తు; నా
కాకంఠంబుగ వ్రడసాభినవ దివ్యాన్నంబు నిమ్మంటి; మే
లేకా; నా రతనంబు, నా ధనము నా కీయావె సర్వస్వ; మీ
శ్రీకళ్యాణి మదీయ జీవనము; వాంఛింపంగ నీ కర్హమే? 173

తే. లక్షగోవులకైన వేలక్ష కరుల
కైన శతకోటి హయములకైన నిడను;
శాశ్వతధనంబు నాకు నీశబల; మాన
వంతునకుఁ గీర్తివోలె భూపాలతిలక! 174

వ. అని యాశావకాశంబు లేశంబైన లేకుండ నెయ్యైతెఱంగుల
వచించె నెయ్యైతెఱంగులఁ దదాశ్రయంబు దురాశాపిశాచికావేశ
పరవశంబయ్యె; నంత రాజేంద్రుం డిట్లనియె. 175

మ. పరిపూర్ణుల్ విషయస్పృహవిరహితుల్ బ్రహ్మైకతానస్థితిం
జరితార్థుల్ గద! మీరు; కామగవియో సర్వార్థసంధాత్రి; మీ
కెఱుంగన్ రానివిశేషముల్ గలవె? స్వామీ! లోకకళ్యాణసుం
దరసందర్భనిరోధమైన యనుబంధం బెట్లు పొందుం గురూ! 176

ఉ. కోరెడువంతు లోకమునకున్, నెఱవేర్చుట కామదోగ్ధికిం
దీటిచి సృష్టిఁ జేసె జగతిన్ భగవంతుఁడు; కోరువార లె
వ్వారును లేనిదేశము నివాసమటే మనకామదోగ్ధి; కే
కారణమందు? రీయడవిఁ గాచిన వెన్నెలపొల్పు సంయమీ!

వ. అనిన మునీంద్రుండు చిఱునగవుతో నిట్లనియె. 178

తే. శబల దైవికవిభవాభిజాత గాని
మనకుఁ బశుపంచలోహసంపదకు వచ్చు
ప్రాకృతపశువు గాదు; విభ్రాంతి విడువు
మీ 'న రత్న మన్విష్యతి మృగ్యతే హి!' 179

క. నందిని యే మనుకొంటివా ?

నందినియే సుమ్ము నాకు; నాయన ! యిక నీ

కెందుల కిట్టి వృథాభ్రమ ?

మందనిపడ దని తలంచి యాస విడువుమి.

180

వ. అని పలికిన రజోగుణప్రాబల్యంబున గాధినందనుని డెందంబు
నందినిపై ననురాగ బంధురంబై మొఱకుఁదనంబుఁ దాల్చె; తా
దృశానూచాన రాజర్షి వంశసంజాతుండును, విదిత నిఖిల నిగమా
గమ పురాణేతిహాస భాసురుండును, సకలధర్మమర్మజ్ఞుండును,
నభిరామగుణాకరుండును, నార్యసమ్మతుండునునైన యమ్మహీ
కాంతు నెమ్మనం బెమ్మాడ్కి యమార్గగామి యయ్యెనో? -
ఆ బ్రహ్మస్తంబపర్యంత సచరాచరప్రపంచంబున కంతకు నను
ల్లంఘనీయంబైన భవితవ్యతాబలంబ కాక వేఱున్నదే? ఇట్లు
సర్వభూతనియామికయైన యైశ్వరియగు శక్తివలనఁ బ్రేరితుండై
మొగంబుఁ జేవురింప మునీంద్రునివంకఁ జూరచురం జూచుచు
రాజేంద్రుం డిట్లనియె.

181

శా. శాంతిం జెంది యిహాభిలాష కెటులో స్వస్తిం బ్రసాదించి య
త్యంతంబుం దపియించి, ఘోరముగ నాహారంబు వర్జించి కన్
గుంతల్ గుంజిన నాశ దీటునె? 'అసంతుష్టా హి నష్టా ద్విజా
స్సంతుష్టా ఇవ పార్థివా' యనెడు శాస్త్రం బేటికిం? గాల్పనే?

క. తా ననుభవింపఁ డఁటె యెవఁ

డేనిఁ బ్రియంపడిన వాని కీయం డఁటె; యీ

భేనువు లుబ్ధద్రవ్యం

బైనది; తప్ప దిది రాజహస్తగతం బా.

182

వ. కావున ధేనువు నదలించికొనిరండు. మన గోగణంబులోనఁ జేరుఁ
గాక; యని యాజ్ఞాపించుటయు రాజభటులు నందిసీధేనువుం
గదిసిపట్టిన నయ్యది చింతాకులితస్వాంతయై యిట్లని చింతించె.

శా. ఏనేరం బొనరించితిన్ ? గురుఁడు న న్నేలా యుపేక్షించె ? నా
త్మనాథుం డడుగంగ ఖండితముగాఁ గాదంచు వాదించియున్
మానంబున్ వహియించి పర్ణకుటిలోనం గూరుచున్నాఁడుగా!
యే నీక్షత్రియగర్వచుర్విలసితం బేరీతి పైరింతునో ? 185

క. ఏదోస మెఱుంగనఁటె ! తన
పాదంబుల నాశ్రయించి బ్రదుకుదునఁటె ! బా
ల్యనిగఁ బోషించెనఁటె ! ని
రాదరణంబును వహించునా నందినిపై ? 186

వ. ఇట్లు చిరితించి యమ్మహాత్ము నభిప్రాయం బెఱుంగఁగోరి,
రాజకింకరులఁ గాళ్ళం దన్ని, కొమ్ములం జిమ్మి, విదలించికొని
పరుగుపరుగున గురునిచెంత కరుగుదెంచి కన్నీరు జడిగొనఁ జిన్న
వోయిన మొగంబున మనుజభాషతో నిట్లనియె. 187

ఉ. ఓ మునిచంద్ర ! యో సుమహితోజ్జ్వల దివ్య తపఃప్రభావ ! యో
హో మహానీయమూర్తి ! యిటు లూరక నిర్దయఁ బూనితేల ? న
న్నీమెయి రాజకింకరులు హింసలఁ బెట్టుటఁ జూడలేదె ? నా
దే మపరాధ ? మింతటి యుపేక్ష యొనర్చితివేమి సద్గురూ ! 188

వ. అని కన్నబిడ్డతెన్నునం దన సన్నిధి న్నిలిచి కన్నీరు మున్నీరు గాఁ
గార వలవల నేడ్చుచున్న నందినిం గాంచి మునీంద్రుండు కటకటం
బడుచు గద్గదస్వరంబున నిట్లనియె. 189

మ. అపరాధంబు నొకింత నీ వెఱుంగవమ్మా ! నీపయిం బ్రేమ నా
కెపుడుం దక్కువ గాదు; మేలునకుఁ బో నేతెంచెఁ గీడడ్డమై;

త్రపఁ బుట్టించును నాదు శ్రోత్రియపు టస్తవ్యస్తకృత్యంబు; ని
ష్కపటుండన్; గడ కేఁగు కర్మమునకుం గా లొడ్డితిన్ వెట్టినై

తే. పోవువానిని బోసీక బుద్ధి పూరి
మేసి బలవంతముగ నిల్పి చేసినాఁడ
రాచమర్యాద; పులిచూపు, రాచచూపు
పాటి సుఖ మొందువార లెవ్వారు గలరు? 191

తే. బ్రహ్మకు జనించెఁ గుశుఁడు; నే బ్రహ్మసుతుఁడ,
నతఁడు రాజర్షి, నేను బ్రహ్మర్షి నైతి,
నతని మునిమన్మఁ డితఁ డని యాదరించి
చుట్ట మని చూడ దయ్యమై పట్టె నాకు 192

క. బలము, ధనబలము, మఱి దో
ర్బల మతనిది; గోఁచిపాఁతరాయఁడ; నే నే
బలిమి నిను నిలిపికొందును?
బలవంతుల సొమ్ము గాక బాపలసొమ్మా? 193

వ. అని పలికి మెత్తవడిన చిత్తంబున నత్తపస్వి యూరకున్న నందిని
మునీంద్రున కిట్లనియె. 194

శా. తండ్రీ! తప్పఁదలంచి పల్కితివి; తాత్రం బెందునం బోలు? మీ
వేండ్రంబైన తపోబలంబునకు; భూభృత్పాలి మీ రెప్పు డా
పుండ్రో యష్ట సపక్షతం బ్రబలు; మీ రొక్కింత చేపడినం
గుండ్రాతేకద! వీరి యోగ్యతలు; మీకున్ మాకునుం గ్రొత్తతే?

క. తీండ్ర మగు తపము వృథగా
వీండ్రకు వెచ్చింపలేక వెనుదీయుచు మీ
రుం; ద్రీకారణమున నీ
గుండ్రాలకుఁ గాళ్ళు వచ్చి గునగున నడచున్. 196

తే. బ్రాహ్మణునిచేతి మృణ్మయపాత్ర మెపుడుఁ
బార్ధివుఁడు; చే ధరించినఁ బాత్ర మగును;
చేయి వీడినఁ బెంకులై చెదరిపోవు;
నిది యెఱుంగ రహంకార మెదిగినపుడు.

197

చ. నెలవిడి పంపుఁ డేఁ దెలియఁజేసెద బ్రహ్మబలైధితోజ్జ్వలొ
జ్జ్వలమగు నా బలంబు నొకసారి; ఊణం బటు సాక్షిభూతులై
నిలువుఁడు; రాచవంగడపు నిక్కులు గిక్కులు వాఁగు పాలుగా
వలయు; నిఁ కెన్నఁడేని మనవైపునకుం బొడసూపకుండుతన్. 198

వ. ఇట్లు వేగిరపాటును, గోపంబు నుద్దీపింపఁ బలికిన నమ్మహానీయుం
డమ్మా! నీ సమ్మతం బెమ్మెయి నమ్మాడ్కి నొనర్పు మనుటయు
నక్కామగవి తత్తణంబునం బ్రతిపక్ష వీరులవంక మిఱుమిట్లు
గొలిపెడు కఱకుఁజూపులఁ జూర చురం జూచి కోపావేశంబునఁ గాలు
దువ్వి, కొమ్ముల నేలఁగ్రుమ్మి, తోఁకయెత్తి, యవష్టంభ సంరంభ
విజృంభమాణయై హుంభారవం బొనరించె; నంతఁ దత్సంకల్ప
మాత్రంబున నసంఖ్యాకులును, జననసమయమాత్రసముత్థిత పంచ
వింశతివర్ష వయస్సంపన్నులును, మహాబలయుతులును, నాజాను
దీర్ఘ బాహులును, విధృతశరచాపాసిప్రముఖ నానావిధాయుధు
లును నగు పష్టపు లుదయించి, రంకెలు వైచుచు బింకంబులు
పలుకుచు మా కేమి సెల? వెవరి నడుగవలయు? ననుచుండ
రోషభీషణంబు లగు మనుజభాషణంబుల నక్కల్మాషి విశ్వా
మిత్ర సైన్యంబులఁ జూపి యీ మూఁకల నేలపాలు సేయుం డని
యాజ్ఞాపించుటయు వా రద్భుతంబుగ నార్చి పేర్చి యొక్క
యూకునం గొళికానీకినిపైకి దూఁకిన నచటి వా రంద తాశ్చర్య
సంభ్రమంబు లెసంగం జూచి కటకటా! యిది యేమి? కుడిచి
కూర్చుండి వినోదకథాకథనంబులఁ బ్రౌద్ధవుచ్చుచుండఁ దలవని
తలంపుగాఁ బ్రళయం బుప్పతిలై ననువారుచు, లెండు లెండు, పగఱ

నదలింపుడు, బెదరింపుడు, కొట్టుడు, మట్టుడు డని సేనాధిపతులు
తఱుముచుండ నాయుధంబులఁ దడవువారును, నరదంబుల కరుగ
వారును, హస్తగణంబులఁ గదుపువారును నై రింతలో నస
యొనర్ప నసమర్థులైన రాజకీయోద్యోగులును, స్త్రీబాలవృద్ధా
దులును, పష్టవప్రయుక్త విష్టవంబునకు వెఱచి పరుగువాఱు
చుండ విశ్వామిత్ర పైన్యంబులు రథాశ్వగజ పాదాతంబులఁ
గూర్చుకొని మిన్నముట్ట నార్చుచు వచ్చి పష్టవానీకినులపైఁ
దవుల్పడినఁ బోరు ఘోరం బయ్యె. 199

క. చెక్కలు వాటిన రథములు,
ముక్కలయిన యస్త్రశస్త్రములు, మస్తకముల్
పక్కునఁ బగిలిన యేనులు,
దిక్కులెఱుంగకయ పాటుతెంచు హయంబుల్. 200

మ. ప్రళయాభీల దవానలం బటు ప్రతాపస్ఫూర్తి శోభిల్ల ను
జ్వల పాశాంకుశ భిండివాల పరశుప్రాసాది నానాయుధం
బులఁగొంచున్ యమకింకరుల్ బలెఁబరవ్యూహంబులన్ ముక్కము
క్కలుగాఁ జెక్కిరి పెక్కురీతులఁ గడంకం జూపుచుం బష్టవుల్.

మ. తలలున్ మొండెము లంగభంగములు మీఁదం దేలఁగా రక్తపుం
బాలపల్వాఱె, బిశాచ కంక బలిభు జ్ఞుఖ్యంబు లొక్కుమ్మడిన్
జెలరేగెన్; బలమయ్యెఁ బష్టవుల యుత్సేకంబు; రాత్సైన్యముల్
నిలువంజాలక కాలొలందిఁ బఱచెన్ నిర్ముక్తకంఠధ్వనిన్. 202

మ. పలుచంబాటిన స్వీయసేనలకు విశ్వామిత్రుఁ డాధారమై
నిలుఁ డోహో! నిలుఁ డేల భీతిల? సమున్నిద్రప్రతాపజ్వల
జ్వలనజ్వాలల భస్మసాత్కృతి నొనర్పన్ వచ్చుచున్నాఁడ శ
త్రుల; నంచుం దఱిమెన్ రథంబుఁ బ్రళయోద్ఘోషభగజ్జారభటిన్.

3. ప్రళయభైరవభుక్తపరిశిష్ట మన మొండె
ములు తలల్ రణభూమి డులిపి డులిపి,
కల్పావసాన తిగ్గమరీచిరోచిరు
త్కటతేజమునఁ బడఁగాల్చి కాల్చి,
సంవర్త శిఖిశిఖా సఖిమైన శరపరం
పర మిడుతలఁబోలె మాడ్చిమాడ్చి
కాలరుద్రాకృతిఁ గడు భయంకరముగాఁ
జలిచీమ లనఁ గాలఁ జమరి చమరి

తే. చటుల నిర్ఘాతసమ సముద్భట కఠోర
రట దలఘు శింజనీ మహార్భటులఁ బెటిలి
బ్రగ్గు మనుచు నజాండకర్పరము వగుల
ఘనకదనకేళిఁ జెల్లాడె గాధిసుతుఁడు.

204

వ. అంతకుమున్ను చెల్లాచెదరై దిక్కులకుఁ బాటిన నిజసైనికు
లమ్మేటిమగని యాటోపంబుఁ గని ధైర్యంబునం బొదువుకొని
వచ్చిరి; విశ్వామిత్రునిపుత్రు లొక్క నూర్వు రుక్కుతునియల
వంటివా రుక్కు మిగిలి రథనేమి కరిచరణ తురంగఖురపుట
భటపాద సంఘట్టనలచేత ధరణీతలం బద్రువ నడచి; రి ట్లుభయ
సైన్యంబులుం బోరు సాగించుచుండ సురభి యావేశంబున
మఱల నసంఖ్యాకులైన వీరభటుల సృజియించె; వారును హేమ
కింజల్కసన్నిభులును, రుక్మవర్ణాంబరాశితులును నేల యీనినట్లు
వొల్చిన నయ్యవనమిశ్రితంబైన సైన్యంబుధాకకు నరేంద్రుని
మొనలు సుడివడియె; నంత నత్తుద్రక్షాత్రతేజంబు ప్రజ్వలించె.

చు. ప్రళయార్క ప్రతిమాన తేజ మొలయన్ బ్రహ్మాండముం దూదిబుం
గలుగాఁ జేయు తెఱంగునం గనకపుంఖ ప్రేంఖదుగ్రాశుగం
బుల నొక్కుమ్మడిఁ గుప్పఁ గూరలుగ నిప్పుల్ రాలఁ గుప్పించె ల
క్షలు కోటుల్ శతకోటు లర్బుదములై త్కౌమండలిన్ నిండఁగన్.

చ. సుతశతకంబు తోడయి వసుంధర గోడివడంగ నాహవో
 ధత రథ దంతి ఘోటక పదాతిబలంబులు పేర్చి యార్చి య
 ప్రతిహతరీతిఁ దాఁకిన నభంబును భూమియుఁ బూరటిల్లె ఘీం
 కృతులును డాంకృతుల్ శ్రవణకృంతనదుందుభిఘోర భాంకృతుల్

తే. మంట లెగసి విశ్వామిత్ర మార్గణాగ్ని
 కామధుకస్పృష్టి వేగితోద్దామబలులఁ
 గాల్చె నిబిడాటవింబోలె ఘనతరచ్చ
 టచ్చటరవం బజాండబాండంబు నిండ.

21

వ. అది గాంచి బ్రహ్మార్షి మఱల సృజింపు మని ప్రేరేచిన మేఘ
 దుందుభిరావిణియగు నక్కామధేనుసంభవ మఱల హుంభారవం
 బొనరించె.

209

సీ. హుంభారవంబున నుత్పన్నులైరి కాం
 భోజు లసమసమిద్భూరిబలులు
 యోనిదేశంబున నొదవిరి యవను ల
 ద్భుత తేజులును మహోన్నతశరీరు
 లలశకృద్దేశంబునం దుదయించిరి
 శకులు శస్త్రాస్త్ర నిస్తంద్రభుజులు
 పొదుగులోపలఁ బల్లవులు రోమముల మ్లేచ్చు
 లుఁ గిరాతహరీతులును జనించి

తే. పరశు పట్టన కుంత తోమర గదాసి
 కార్ముక ప్రాస పరిఘ చక్రములఁ దాల్చి
 యున్నటులెయుండి యొకపరి యుట్టిపడిరి
 పిట్టపిడుగున దివి భువి పట్టకుండ.

210

వ. ఇ ట్లవ్యాసిష్ఠ బలంబులు పరనైన్యంబులం దలపడి రథంబులం
 గూల్చి, కేతనంబుల రాల్చి, యేనుంగుల మోది, హయంబులఁ

జిదిపి, కాల్వూర నుక్కడంచి యొక్క ముహూర్తమాత్రంబున
రాజేంద్రుండునుం దత్పుత్రు లొక్క నూర్వరుం దక్కఁ దక్క
టివా రొక్కరుం జిక్కకుండఁ జక్కుఁ జేసిన నరేంద్రుం డాగ్ర
హోదగ్రుండై సుతశతకంబు తోడురాఁ గదలి వీరవిహారం
బొనరించె. 211

శా. సంధుల్ గాఁడఁగ నేసెఁ గొందఱిని, మస్తంబుల్ దెగం గొందఱిం,
బంధించెన్ మఱికొందఱిన్ శరములన్, మధ్యేసముద్రంబునన్
మంథానాచలమో యనంగఁ దిరిగెన్ మార్తాండకోటిప్రభా
బాంధవోజ్జ్వలదుగ్ర తేజమున విశ్వామిత్రుఁ డత్యుద్ధతిన్. 212

క. పిడు గడఁచినట్లు వడి; రె
క్కడివా రక్కడనె యవనకాంభోజముఖుల్;
కడు వింత యయ్యె ఖచర గ
రుడ కిన్నర యక్ష కింపురుష ముఖ్యులకన్. 213

చ. తలఁచిన వచ్చునైన న్య మది; దానికి మేరయె లేదు; చచ్చినన్
మొలుచుచునుండు; నింతబలమున్ బరిమార్చిన గాధిపుత్రుడో
ర్బలమున కేది సాటి? బళిరా! యని యద్భుత మంది రంద; తా
వల నరనాథసూనులు నభంబును భూమియు వ్రయ్యనార్చుచున్.

శా. ఈ యక్షౌహిణిఁ బాడుఁజేసిన శతుం డీ బాపఁడే, వీనిఁ బో
నీయం గూడ దటంచుఁ బై కుటుక మానీశానుఁ డోరోరి! మీ
యాయుశ్చేషము నేటితో ముగిసె నం చగ్నిజ్వలజ్వాలికా
ప్రామోదగ్రసమీక్ష హు మ్మనినమాత్రన్ భస్మమై రందఱున్.

వ. ఇట్లు సగజాశ్వరథపాదాతంబుగ నంద. తొక్కని మేష మాత్రం
బున భగ్గునం బుగ్గియై పడిన నిర్విణ్ణుండై. 216

సీ. కోట లూడ్చినఁ జిక్కు క్రూరాహివడువున

ఘోరంబుగా బుస గొట్టికొట్టి

నిర్వేగమగు మహానీరనిధిం బోలె

నిశ్శబ్దముగ నట్టె నిలిచి నిలిచి

యుపర క్త రవిబింబమో యనఁ గాంతిహీ

నంబైన మోముతో నలిగి నలిగి

తెక్కలం దులిచిన పక్కితేనివిధానఁ

జేఁ గాలుఁ గదుపక చిక్కి చిక్కి

తే. సిగ్గు మానంబు నలుక గాసియును వనట

రూపుఁ గొనినట్లు మాన్పడి, యేపు సెడి, ది

గుల్పడి, మనంబు సెదరి, గగ్గోలుపడి, ద

హించుకోకాగ్ని భోరున నేడ్చె విభుఁడు.

ఉ. హా సుకుమారులార ! భువనైకధనుర్ధరులార ! జీవమున్

బాసిన మీ మొగంబుల క్షణంబయినం గనకుండ బూదిగాఁ

జేసెనె యేక కాలమునఁ ? జిన్నికుమారకు లింతమంది నన్

బాసినఁ జూచియుం దనువుఁ బాయవు రోయవు మొండిప్రాణముల

ఉ. అందని పండుఁ గోరి ఫల మందకపోవుట యట్టులుండ మీ

మ్మందఱఁ గోలుపోయి బల మంతయుఁ బాడొనరించుకొంటి; నా

బందుగు లాడిపోయఁ దలవంపులుఁ గాఁగ, భరింపరాని యీ

కొందలపాటునం జివికి క్రుంగి యయో చెడినాఁడ నన్నిటన్ . 219

మ. నను గెల్వంగల బల్మగండును జగానం దోచెనా ? యాతఁడై

న నిరాధారశరీరమాత్రవిభవుండా ? స్వప్నమా ? లేక దై

వనియోగంబ ? మహేంద్రజాలమ ? మహిపాలుండ నే జన్నిగ

ట్టునకున్ లొంగితి, భంగపాటు నగుబాటుం జేటునుం జెందితిన్.

ఆ. ఆయుధముల ? రథములా ? గర్జితంబులా ?

భ్రుకుటిమాత్రమునన బుగ్గిఁజేసె

నింతపెద్దబలము; నేమందు ? నిది త్రాడు

లేనికట్టు, కోలలేనిపెట్టు.

221

చ. నలుపురిలోని కేగతిఁ జనంగలనో ? తల యెత్తి యేగతిన్
మెలఁగుదునో ? దురాశఁగొని మిత్తికిఁ గన్నకుమారు లందఱన్
బలియిడినట్టి మూర్ఖనరపాలుఁ డితం డని లోకు లందఱ
గ్గలముగ నన్ను ముందుఁ జనఁగా వెనువెన్నల గేలిసేయరే !

ఆ. జన్నిగ ట్టితండు, జగతీవతిని నే న

టంచు మోస మాయె; నకట ! తుదకు

వెక్కిరింపఁ బోయి వెలికిలఁ బడిన చం

దంబు వచ్చె; నిదియ దైవఘటన.

222

తే. కుడిచి కూర్చుండ కేల ? యీదుడుకుసేత ?

యింతకాలంబు సురభి లే కేమికోఱఁత

కానిపించె ? దురాశ దుఃఖంపుఁ జేటు

వలచి రెంటికిఁ జెడిన రేవఁడుగ నైతి.

224

తే. ఉర్వి మానవుఁ డెవఁ డుత్తరోత్తరాభి

వృద్ధి నాశింపఁడే ? దురదృష్ట మిట్లు

మిడిసి మీఁగాలఁ దన్నిన మేయఁబోయి

మెడకుఁ దగిలించుకొన్నట్లు మిడుకవలసె.

225

ఉ. ఎట్టి కొఱంత లేక జగమేలఁగవచ్చును గామదోగ్ధి యు

న్నట్టయినన్ సుభిక్షము గదా ! యని చూచితఁగాని యద్దిరా !

పట్టినపట్టు వీడఁడఁట బ్రాహ్మణుఁ; డెందును వేల్పుటావు లే
నట్టి మునీంద్రులందఱు మహాత్ములు గారె? తపంబు సెల్లదే?

చ. దొరలకు మాత్ర మీ సురభితోఁ బనియే? మది లేక రాజ్యముల్
జరుగవె? యన్న-చో నది నిజం బగుఁగాని ప్రజాసమృద్ధికై
నిరతముఁ గోరి జీవితమునే సరియొడ్డెడివార మేము; తా
నరయఁగ నొక్కప్రాణి; యెట్లులైననునేమి? జగంబు క్రుంగునే?

ఉ. పెద్దలటన్న నాకుఁ గడుఁబ్రీతియె; లేచినవేళ యెట్టిదో?
రద్దికి మూలమైనది; పరాత్పరుఁడేమి ఘటించ నెంచెనో!
పద్దును వీడఁగూడ దనుపద్ధతి నా; దిటుపై నిఁ కేదియో
పెద్దవిశేష మున్న దనిపించెడు; నావల దైవ ముండెడున్. 228

ఉ. మంచియొ? చెడ్డయో? యదొక మార్పు ఘటిల్లు నటంచు లోన బో
ధించెడు నాత్మసాక్షి; దిగితిం దెగియించి; యెట్లైన నీతకున్
మించిన లోఁతు, నింతకును మించినహానియుఁ గల్గఁబోదు; యో
జించిన-చో మహాత్ములకుఁ జేయు విరోధముఁగూడ మేలెయ్యఁ.

మ. ఎదియో హేతువులేక నాదు హృదయం బీరీతి బ్రహ్మస్వమున్
మదిఁ గాఁక్షింప; దకార్యముం దడవు టస్మత్సంప్రదాయంబునన్
మొదలే లేదు; చరాచరాళి తలక్రిందుల్ చెందినం బట్టు వీ
డద యంతఃకరణంబు; సంశయముపట్లం దా బ్రమాణం బగున్.

వ. అని తలపోసి యొక్కనిశ్చయంబునకు వచ్చి చావఁగా మిగిలిన
యల్పపరివారంబుతో నిజపురంబగు మహాదయపురంబు సొచ్చి
మిగిలి యుండిన యొక్కకుమారుని రాజ్యంబునకుం బట్టాభిషిక్తుం
జేసి గురుపురోహితామాత్యప్రముఖులకుం గుమారు నొప్పఁజెప్పి
హిమవత్పార్శ్వంబున కరిగి పరమేశ్వరుంగూర్చి తీవ్రంబుగఁ
దపంబున కారంభించిన వత్సరసహస్రంబు కడచనియె నంత. 231

స్త్రీ. తొలుఁదొల్త వినుపీఠి నలవోకఁ గాన్పించెఁ

దరుణేందుకోటీరధవళరుచులు

నావెన్క వినిపించె హరజటాజూటగాం

గతరంగ ఘుంఘుమ ఘనరవంబు

తరువాత శ్రవణగోచరములయ్యెను శైవ

కరతాడనముల జేగంటరొదలు

నావెంట వినిపించె 'హరహర శంభో మ

హాదేవ !' యను ప్రమథాళినుతులు

తే. నంతలోనఁ దుంబురు నారదానుగీయ

మానగానప్రసక్తి రంభాముఖాప్స

రః ప్రపంచితలాస్య మేర్పడఁగఁ—, దోఁచె

నల వృషోపరి గౌరీసహాయుఁ డెదుట.

232

వ. ఇ ట్లమ్మహానీయనిధానంబగు దివ్యతేజంబు సాక్షాత్కరించిన

రాజర్షి హర్ష పులకితగాత్రుండును, నర్థనిమిలితనేత్రుండును నై

సాష్టాంగదండప్రణామంబు లాచరించి,

233

మ. నిరతజ్యోత్స్నము నిష్కళంకమయి తండ్రీ! నవ్యకోటీరసుం

దరబాలేందు కలావిలాస మొకదండన్, జాటజూటస్థల

త్సరిదాలోల తరంగశీకర సహస్రం బొక్కచోఁ బ్రేమ ని

ర్భరముల్ చల్లనిచూడ్తు లొక్కదెస నాపైఁ జూపవే యీశ్వరా!

మ. బహిరంత స్తిమిరంబు దేనిఁ గనినన్ బ్రధ్వంసమా, దేనికి

న్మహి మంజూషిక లేదు, శాణము జగానం గానరా, దేఖిని

గ్రహియింపంబడ, దెద్ది యోగుల కఖండప్రేమపాత్రంబొ య

మ్మహితామ్నాయశిరోవతంసమణి కాత్మజ్యోతి కే మొక్కెదన్.

మ. ఇట్లు ప్రార్థించిన సుప్రసన్నుండై యప్పరమేశ్వరుండు నీ యభీప్సితార్థం బెయ్యది? నీ తపంబునకు సంతసించితి ననిన గాఢేయుం డమందానందంబున దేవా! నాయందుఁ బరిపూర్ణానుగ్రహంబు గలిగెనేని సరహస్యం బగు ధనుర్నిగమంబు సమగ్రంబుగ ననుగ్రహింపవే! త్రయస్త్రింశతోక్తిః త్రిదశసంఘంబుచెంతను, దహో ధనులైన సమస్తమునిజనంబులచెంతను నేయే దివ్యాస్త్రంబులు గల వట్టి మహానీయాస్త్రంబు లన్నియు నాకు సిద్ధింపవలయు; ననిన నట్లకాక యని యగ్గారీరమణుండు తిరోహితుండైన విశ్వామిత్రుండు వసిష్ఠుండు తనచేత నీల్గినవాఁడకా తలంచి వసిష్ఠాశ్రమంబున కరుదెంచి సింహనాదంబుఁ గావించి, ధనువు సారించి శంఖంబుఁ బూరించిన.

236

మ. కలఁగెన్ శైలగుహావిహారవిలసద్గంధేభ శార్దూల ఖడ్గలులాయ ప్రముఖోగ్రజంతుతతి; కొండల్ మాఱుమోసెన్; వనస్థలి ఘూర్ణిలై; మునీంద్రు లాదిగ సమస్తప్రాణిసంఘంబు కాల్కలఁదిం బర్విడై ద్రోవ డొంకయును దిక్కుందోప

కొక్కుమ్మడిన్. 237

ఉ. ఎక్కడి దీ మహాధ్వని? యిదేదో యనర్థ? మటంచు నందఱుం దిక్కున కొక్కరై పరుగుదీసిరి; మంట లరణ్య మంతటం బిక్కటిలెం; జ్వలజ్వలనఘీటృతులుం బ్రబలెన్; ఊణంబులోఁ బక్కడఁగెన్ వనం; బిరిణసన్నిభమయ్యె నరణ్యమంతయున్. 238

మ. అది బ్రహ్మర్షి యెఱింగి కాశికుని దుర్వ్యాపారమూలంబుగా నొదవెన్ బాణమయాగ్నికీల లివి; యోహో! భీతిలం బోకుఁ డాపద వారించెద; నేటితో నతని కాశ్వాసాంతమున్ సంతరించెద నంచున్ దనయోగదండము గ్రహించెం దీవకోపంబునన్.

వ. ఇట్లయ్యోగదండంబుఁ జేతం గొని నిశ్చేతనంబులై చూచు
చున్న భూతజాతంబులపైఁ దోతెంచు నుత్పాతంపు బాణపాతం
బుల కా తపస్విశ్రేష్ఠుండు పట్టరానికోపంబున. 240

సీ. సరభసంబునఁ బోవ సంధ్యారుణద్యుతి
చ్చటల నీనెడు జటాపటలి చెదరఁ
బ్రళయ భైరవ మహార్భటుల కుపాధ్యాయ
పదవిఁ దాల్చుచు గళధ్వాన మడర
సంవర్తసమయజాఙ్వల్యమాన మహాగ్ని
సఖిములౌ తీక్ష్ణవీక్షణము లెసఁగ
యోగదండముఁ గేల నూని యుద్దండ దం
డధరప్రచండతాండవము దనర

తే. నిటలతటమున వికటభ్రుకుటి ఘటిల్ల
నలికమున నక్షి డాఁచినయట్టి రుద్ర
మూర్తియో యనఁ గ్రోధవిస్ఫూర్తిఁ దాఁకె
దుర్నిరీక్ష్యమహోమహోద్ధరత నృపుని. 241

వ. మఱియు నద్రభకాలాభ గర్జారభటీవిభ్రమఁ బొదవ నా బ్రహ్మార్షి
యిట్లనియె. 242

క. జందెముల బాపఁ డని చు
ల్కందనముగఁ జూచితివో? యికన్ నిలువుము నా
జందెముల పాటవము నీ
కుం చెలిపెదఁ గనుల నున్న క్రొవ్వు డులిపెదన్. 243

వ. అనిన విశ్వామిత్రుండు. 244

చ. సమరహిత ప్రచండమగు క్షత్రియతేజము, గాధివంశ సిం
హమిది యెఱుంగుమీ! యెచటనైన నమాయకులున్నచోట జం

దేముల పరాకు సెల్లు; నిటఁ దెల్పకు మయ్యది; యయ్యవారిజం
దేము లయవారి కేయురి; మునిప్రవరా! వినవొక్కొసామెతన్ ? 245

వ. అని పలికి కనుల నగ్నికణంబు లొలుక మహాసంవర్తసమయ
ప్రచండమారుత తుభిత పుష్కలావర్తక కఠోర స్తనిత ఘర్షరాను
నాది యగు టంకారం బెలయించి ప్రళయాగ్ని జ్వాలలు గ్రుమ్మ
రించు శరపరంపరలు పరగించిన. 246

శా. ఆగ్నేయాస్త్రము రూపుమాసినది, వాయవాస్త్రమున్ వీడినన్
భగ్నంబైనది; సౌర ముక్కుసెడె; నైంద్రంబోడె; గాంధర్వ ము
ద్విగ్నంబైనది; యంతకాస్త్ర మడఁగెన్; విద్యాధరం బాది కా
లాగ్నిప్రాయము లన్నియొక్కగడెలో వ్యర్థంబు లయ్యెం దుదిన్.

న. మఱియు నాగాస్త్రంబును, వారుణంబును, గారుడంబును, సర్ప
చంద్రంబును, రౌద్రంబును, ద్వాష్ట్రంబును, జృంభణంబును, సంతా
పనవిలాపనంబులును, బ్రహ్మపాపనంబును, మానవంబును, రాక్షసం
బును, సమ్మోహనంబును, గంకాశంబును, గాపాలంబును, గాల
పాశంబును, వరుణపాశంబును, నాగపాశంబును, గాలచక్రంబును,
ధర్మచక్రంబును, విష్ణుచక్రంబును, శూలంబును, ముసలంబును,
ముద్గరంబును, శక్తియు, గదాదండంబును నిది యది యననేల?
సమస్త బ్రహ్మాండ మండలంబునం దెన్ని యమోఘాస్త్రంబు
లెన్ని దివ్యాయుధంబు లున్న వన్నియు గౌరీరమణ ప్రసాదాసాది
తంబులై గాఢేయునకు సంక్రమించినవి గాన నతండు వానిలోనఁ
బాశుపతంబును బ్రహ్మాస్త్రంబునుం దిక్కఁ దక్కటి యాయుధం
బుల నన్నింటినిఁ గుప్పఁగూరలుగాఁ గుప్పించిన నవి కల్పాంత
కాల సంజాత జాతవేదో జ్వాలామాలికా విభ్రమ భ్రమాపాది
తాదభ్ర జిహ్వలంబులై బ్రహ్మాండంబుఁ గాల్చుచు మునీంద్రు నంతి
కంబున కరుదెంచిన నమ్మహానీయుండు నిష్ఫలకుప్ప లుప్పతిల్లఁ
జరచురం జూచి దండంబు జిరజిరం ద్రిప్పి తత్ప్రభావంబునం బ్రతి

హతంబులం గావింపఁ జల్లార్పఁబడిన కొఱవలచందంబున నిష్ప్ర
భంబు లయ్యె; నంత నక్కొళికుండు కొల నడవఁబడిన మహా
నాగంబునడువున బుసఁగొట్టుచుఁ బాశుపతంబు నావాహనంబుఁ
గావించె; నంత.

248

సగ్ధర. కలఁగెన్ సప్తార్ణవంబుల్, కదలెఁ గులగిరుల్, గాఢనిర్ఘాతపాత
ప్రళయోద్యమైఘగర్జారభముల దెసలు బంభజ్యమానంబులై భూ
వలయం బుట్టుఁతలూఁగెన్; వడఁకె భువన మాబ్రహ్మకీటంబునుద్య
జ్వలనజ్వాలాస్ఫులింగచ్ఛటలు బహుసహస్రంబులై యుప్పతిల్లెన్.

వ. ఇట్లప్పాశుపతం బనేక సహస్రకోటి నూర్యబింబంబు లేకమైన
జోక నురవడించి విరించిసూతిపైఁ బటతెంచిన నమ్మేటి తపసి
మిడుంగురులు సెదర వీక్షించి హు కరించి; 'ఓం శాంతి శాంతి'
నుచ్చరించిన నద్దివ్యాస్త్రంబు చప్పునఁ జల్లారి నిర్వాణ జ్వాలా
మాలాలాతలాఘనం బయ్యె; నంత నమ్మనుజేంద్రవ్యాఘ్రంబు
బ్రహ్మాస్త్రంబు ధనువున సంధించె నంత.

250

మ. తిరిగెం గుమ్మరిసారెయో యన ధరిత్రీచక్ర; ముగ్రార్భటిం
బరియల్ వాతె మహాశనిప్రతతతచే బ్రహ్మాండభాండంబు; దు
ర్భరకాలానలకీల లుట్టిపడె; బైపైఁ దాండవం బాడె భూ
ధరముల్ గాలిపటంబుల ల్లెగసి మాద్యద్భోరవాతోద్ధతిన్. 251

వ. ఇట్లద్దివ్యాస్త్రం బనేకకోటిసహస్రమహానిర్ఘాత సకృత్సంపాత
సదృశోపద్రవాపాదియై యమ్మహర్షిపైఁ బటతెంచిన విమాన
చారులగు దేవ గరుడ గంధర్వ కిన్నర కింపురుషాదులును,
భూచారులగు మునీంద్రులును, నాటవికకిరాతులును, బశుపక్షి
మృగగణంబులును, మఱియు నిఖిల ప్రాణికోటులును నిదియొక
విలయకాలమో యని గడగడ వడఁకుచుఁ బెదవులు దడు
భయభ్రాంతస్వాంతులై యింకెక్కడి బ్రహ్మర్షి? యె

జీవితం? బెక్కడి ప్రపంచం? బేటిమాట? యని పగుగు
వాణ్ణుమండ నెక్కడి కక్కడనే యుప్పతిలి బుగబుగం బొగలు
బుగులొన్నుచు దగదగం జిచ్చు దగులొన్నుచు మింట మంట
నేకరీతిగా మంట లెగసి వెంట నంటి చుట్టుకొనిన నార్తిఁ జెంది
వార్తాకంబులక్రియ నుడికి యుడికి మాఁడి బొగ్గులగు జీవులును,
గుడియలు స్నీరై కదల మెదల నోపక నిర్విఘ్నలై నూన్పడి నిశ్చే
తనంబులైన చిత్తరుబొమ్మలవడువునఁ బ్రళయశిఖి శిఖావలయం
బులు చుట్టుకొని నిట్టనిలువునం గాలి బూదియగువారును, హాహా
తవంబులు సేయువారునునై యతిజగుష్పావహంబును, బీభత్సాబు
నునై యుండ నా బ్రహ్మార్పితముండు. 252

మ. తలఁగం బాఱఁడు, ధైర్యముం జెడఁడు, వక్త్రంబందు నైవర్యముం
గలుగన్ లేదు, చరాచరొన్నభన జాగ్రత్కాల రుద్రోద్భృత
ప్రళయాభీల మహాశ్రీశూలసమ భాస్వప్రభస్మావండంబుఁ దా
వలకేలం ధరియించి నిష్పకలు కుప్పల్ రాల వీక్షింపుచున్. 253

మ. నిలిచెన్ మేరుధరాధరంబుపగిచెన్ నిర్ణిద్రధైర్యబుతో
నలవిన్ మీఱిన బ్రహ్మవర్చసము గ్రీష్మాదిత్యకోటిప్రభో
జ్వలమై దిక్కుల నారనాతల సభఃపారంబుగాఁ బ్రాఁకి య
స్థలితస్ఫూర్తి వజాండభాండము సమస్తం బావరించెం దగన్.

వ. మఱియు నమ్మహనీయ దివ్యబ్రహ్మతేజంబులోన నా బ్రహ్మ
స్త్రింబు మహాసముద్రాబు సొచ్చి యడఁగు ప్రోతస్వినినడువునఁ,
బ్రళయాగ్నిజ్వాలలోన లీనఁ బగు వేటొక యగ్నిమిడుం గురు తెఱుగున
ఖగ్యోభి బంబు విద్యోతమానఁ బగుచుండ నాన్యావాప్యధిని
ప్రసారింబగు తత్తేజ బులోన మిటకరించు మిణుఁగుగుంబుగువు
కరణి నంతర్హితంబయ్యె; నిట్లమ్మహనీయబ్రహ్మతేజంబులోన
వర్ణాశంబైన దివ్యాస్త్రరూపకంబగు రుద్రశక్తి కాశిగుని
యందు న్యాసభూతంబై భసవ్యత్కాల బున భగవదౌశసంభూతుం

డగు శ్రీరామచంద్రమూర్తికి సంక్రమించి జగత్కల్యాణా
స్పదం బగు; నిది పరమేశ్వరోద్దిష్టం బగు దేవగహస్యం; బది
యట్లుండె; నంత నమందానందకందళితంబులైన డెందంబులతోడ
నందు సన్నివేశంబైన భూతగ్రామం బేకగ్రీవంబుగ నెలుంగెత్తి
యిట్లని యుద్ఘోషించె.

255

మ. జయ లోకై కతపోనిధాన! జయ విశ్వామిత్రదోర్గర్వ ను
ర్జయ మత్తేభ మృగాధిరాజ! జయ సాక్షాద్బ్రహ్మ తేజస్విర
స్క్రియచూణాఖిలోకసార! యని నిస్సీచుప్రసారంబుగా
జయఘోషంబులు మాఱుమోసె దశదిక్పక్రంబు ఘూర్ణిల్లంగన్.

వ. మఱియు దేవదుందుభులు మ్రోసె; బృందారక బృందంబులు నంద
నోద్యోగానితంబు లగు పారిజాతకుసుమమాలికాసందోహంబులు
బ్రహ్మముచీంద్రునిపై వర్షించి; నిట్లు బ్రహ్మస్త్రగ్రసనప్రసరదస
మాన బ్రహ్మతేజోబల సంపన్నంబైన యమ్మహాత్మునిరూపంబు
త్రైలోక్యమోహనంబుచు, గారుణంబును నై ప్రకాశించె; నట్లు
దుర్నిరీక్ష్య బ్రహ్మతేజోభిరామభీమంబైన తదూపంబు చూపఱుల
కనులకు మిఱుమిట్లు గొలుపుచుండఁ జూడనోపక సకలప్రాణి
సందోహంబులు గడగడలాడుచుండు నవసరంబున సురాసుక
దేవర్షి బ్రహ్మర్షిప్రముఖు లిట్లని తెలంచిరి.

257

మ. కనులం దొట్టిన మట లాఱవఁటె! యింకన్ గోమకూపంబులం
దును ధూమాకులపావ కార్పులు సముమ్భాతంబు లొఁ, గాలదం
డనికాశంబగు బ్రహ్మదండ మటు మంటల్ గ్రక్కుచుండెన్ ఊణం
బున వాసిష్ఠరుషాగ్ని ముజ్జగములం బూర్ణాహుతిం జేయుఁబో. 258

వ. అని యిట్లు భయభ్రాంతస్వాతులై యమ్మహాత్ముని శాంతం
జేయు పెట్టాకో? యని యోజించి తత్త్వాతంబునకుం బోవ

ధైర్యంబు సాలసి దూరంబుగ నంతరిక్షంబున నిలిచి కేలుఁదమ్ములు
మొగిచి యంచఱు నైకకంఠ్యంబుగ నిట్లవిరి. 259

శా. “ఆపాతాశ నభస్థస్స లాంతభువనై కావిస్ఫురజ్జ్యోతిషే
తాపోపద్రవహరిభూరికరుణాధారాసుధావర్షిణే
పాపఘ్నాయ నమోస్తుతే భగవతే బ్రహ్మణ్యమూర్తే! విరా
డ్రూపి!” న్నంచు జపించి రొక్కపగిదిన్ రుద్రానువాకంబులన్.

క. అంతశ్శమయ విభో! త్వ మి
మం తే క్రోధానలం సమస్తభయద; మోం
శాంతి శాంతి శాంతి ; ర
నంతశ్రేయో జగత్త్రయాయ విదధ్యాః, 261

క. శాంతాయ చిదానందని
శాంతాయ జగద్వనీనసంతాయ నమోఽ
నంతా యాంతర్విద్యా
క్రాంతధ్వంతాయ భువనకారణమహాసే. 262

ఉ. ఆపద వాపఁ దావకమహత్తర తేజము కౌశికాస్త్రసం
తాపతమై నశించుభువనత్రయికిం; గరుణాలవాల! యు
ద్ధీపితమైన తేజ మింకఁ దేజమునంద భరింపకున్న నీ
రూపుఁ గనన్ మహాప్రళయరుద్రుఁడు తాండవమాడిన ట్లగున్.

శా. శాంతింజెందెను తూత్రబాడబము ; విశ్వామిత్రరాశ్మోళి యు
ద్రాభింతుండయ్యెను; బ్రహ్మతేజమదివ్యాస్తంబయ్యెలోకంబులన్;
సంతోషించిరి లోకవాలసు లింకన్ శాంతింపు బ్రహ్మదిక్కి
టాంతప్రాణులఁ జూడు మెల్లయిన్? నిర్వాప్యపారముగ్ధాకృతిన్.

శా. సొగోపాంగముగా ధనుర్నిగమమున్ సాధించె గాధేయుఁ డా
గాం గేయాచలధన్విమెప్పు గని; తత్తాత్రానలజ్వాల లో
ర్వం గాలాంతకుఁ డోపఁ; డట్టి యఖిలాస్త్రజ్ఞాత యన్నన్న! కా
లుం గేలాడక చిక్కె; నిం కెవఁడు నిల్చున్? నీ సమక్షంబునన్. 265

వ. అని యనేకవిధంబుల మునీంద్రు సనునయించి వినముతై కినుక
వాపి శాంతుం గావించి రంత. 266

మ. ప్రళయాభీల మహాగ్ని చల్లవడియెన్; బ్రహ్మాండజాలంబులుం
బంబద్దివ్యసుధాభివృష్టిఁ బునర్బున్నంబులయ్యెన్; గృతా
ర్థుల మంచున్ సురసిద్ధసాధ్యులు మహర్షుల్ మున్నుగా నెల్లవా
రలు 'బ్రహ్మార్పి కి జే' యటంచు ముదమారం జేరి రావాసముల్.

వ. అంత గాధేయుండు. 268

ఉ. గారుడమంత్రబద్ధమయి కాలు గదల్చుఁగలేక చిక్కు దు
ర్వారమహాభుజంగము తెఱంగున శీర్షము వంచి వెల్వెలం
బాటుచు విన్నఁబాటు, నగుఁబాటును, గొందలపాటు, సిగ్గునుం
గూరినవేదనన్ మది విఘ్నూర్ణితమై తలపోయు నివ్విధిన్. 269

ఉ. పాశుపతంబు రూపు సెడె, బ్రహ్మశరం బటు వ్యర్థమయ్యె, స
ర్వేశుఁ డనుగ్రహించినవి యెల్లఁ బరాస్తములయ్యె; నక్కటా
యా శశితారకం బయిన యాఱడియయ్యె; ఫలంబుఁ గోర ఘో
రాశనిపాతమా? శివశివా! కుశరాజకులాభిజాత్యమా? 270

ఉ. అంకెరు మీతె నెప్పిది నారసినన్ దురదృష్టభూత మా
తంకము లే కిటుల్ ప్రళయతాండవ మాఝిన దీయభాగ్యుపై;
శంకరుప్రాపుఁ గాంచియును జాలమి నా కొనఁగూడె నన్నచో
నింక జగత్త్రియంబున నహి ప్రతి యాజడదారిధాటికిన్. 271

ఉ. ఏల నృభాభిమాన? మిఁక నేను ధనుశ్శరముల్ ధరించుటల్
గేలియొనర్పఁగాఁ బడుటకే; యొక బ్రాహ్మణమాత్రు నోర్వఁగాఁ
జాలని ట్రాత్ర మేల? జనసంఖ్యకుఁగా జగతిన్ సృజించె గా
బోలు విధాత రాకొలముఁ; బుణ్యవశంబున నబ్బె రాజ్యముల్. 272

ఉ. జందెప్పుఁ బోఁచలోఁ గలుగు సారము శస్త్రమునందుఁ గాన; మిఁ
కెందుల కిట్టి ట్రాత్ర? మిటు లేచ్చుటకా? బల మన్న బ్రాహ్మమే
ముందున కంజవేయు; నది పూర్వభవాన్వితపుష్కలభ్యమా;
సందియ మింత లేదు; శతశఃప్రతిపాదనఁ జేసి చెప్పెదన్. 273

శా. హంకారంబుననే సమస్తభువనం బుట్టుఁతలూఁగుం; దనీ
యొంకారంబె చరాచరంబులకు శ్రేయోదాయకంబౌను; ద
త్సంకల్పంబుననే సమస్త; మది సాక్షాద్బ్రహ్మతేజంబు; సా
తంకంబుం బరిహాసమూలమగు ట్రాత్రం బాఁగునే? దానికిన్. 274

మ. ధరణీపాలనవృత్తి ట్రాత్రమునకుం ధర్మంబు; తన్మూలముల్
దురహంకార దురాశ; లందువలనన్ దుష్కృత్యముల్; దానికిం
బరిహాసంబె ఫలం బగు దుకు; దౌర్భాగ్యంపు ట్రాత్రంబునం
బరమార్థం బిది; - బ్రహ్మతేజ మెడయైనం గవ్వకుం జెల్లునే? 275

మ. ఇది యేనాఁడొ గ్రహించితిన్; హృదయమిట్టి డెప్పన్; విధిప్రేరణం
బిది; - యేదో యొక హేతు వున్న దని నన్నిప్లుం బ్రబోధించుచు
న్నది యంతఃకరణైకసాక్షి యటు ఘంటాఘోష మేసార; నా
మది యెన్నం డపథప్రవర్తన సహింపంబో; దిదేహేతువో? 276

న. అని యొక్క ముహూర్తకాలంబు కనులుమూసి నిస్తరంగ సము
ద్రంబుచందంబున స్తంభించి 'ధిగ్బలం త్రితయబలం, బ్రహ్మ
తేజోబలం బల'మ్మని మూడుమాటలుద్ఘోషించి కన్నులందెరిచి
సావచ్చుంభసంరంభ విజృంభణంబుగా నిట్లనుకొనియె. 277

శా. గాధేయుండనయేని ఘోరతపముం గావించి యెఱున న
 ర్వాధిక్య ప్రతిభాసమాన మగు బ్రహ్మత్వ మిండంచు న
 వేధోరుద్ర చతుర్భుజప్రముఖులన్ వేధించి, బాధించి నే
 సాధింతున్ సచరాచరాఖిల జగజ్జాలంబు ఘూర్ణిల్లగన్. 278

శా. విశ్వాసంబునఁ గన్నులందెఱురే? వేధోముఖుల్ నాకు?; స
 ప్తాశ్వుండున్, శశియున్ గతుల్ దొఱఁగి సర్వానర్థపాతంబుగా
 నిశ్వాసంబు లడంగి లోకములు సందిగ్ధస్థితిం జెందినన్
 విశ్వామిత్రుఁడు కన్నులంబడును గానీ మాటలు దీటునే? 279

తే. ఈ సముద్యమమును దొల్తనే కడంగి
 తారసిల్లిన ని యనర్థంబు గాదు;
 దైవకృత మిది; యింతకుఁ దడిసి గాని
 గుడిసెఁ గప్ప; రదే యొనగూడె నాకు. 280

వ. ఇట్లు యోజించి యొక నిర్ణయంబుఁ గావించి భార్యాసహితంబుగా
 హిమవత్పార్శ్వంబునకుం దపోభిగమనప్రయత్నంబునంజనియె.

—, ఆశ్వాసాంతము, —

శా. కారుణ్యామృతపూర! నీరదశుభాకారా! జగజ్జీవనా
 ధారా! సారవచోవిచక్షణ! లసత్కల్యాణమూర్తి! దర
 స్మేరశ్రీకమనీయవక్త్ర! త్రిజగజ్జేగీయమానోజ్వల
 ధ్వోరాపారపటుప్రతాపవిచలతోదండదీక్షాగుహా! 282

క. బాల్యదశోత్సుకతా చా
 పల్యకృత స్పర్శమాత్ర భవకార్ముకతై
 ధిల్యక్రియేక్షుభంజన
 తౌల్యాచరణా! సమస్తధర్మోద్ధరణా! 283

మాలిని. పరమమునిహృదంతర్భాస్వదానందభేలా !

నిరవధకకృపాసందీపితాపాంగమాలా !

స్మరదశశతకోటిస్ఫారశృంగారలీలా !

సరస్వతీవిశాలా ! జానకీప్రాణలోలా !

284

గద్యము

ఇది శ్రీరామచంద్ర కరుణావిభవ కవితానుభవ

శివార్య తనూభవ సుధీజనవిధేయ సుబ్ర

హ్మణ్యానామధేయ ప్రణీతంబైన

బ్రహ్మతేజోబలంబునందు

బ్రథమాశ్వాసము.

బ్రహ్మతేజోబలము

తేక

విశ్వామిత్ర చరిత్రము

ద్వితీయాశ్వాసము

శ్రీ

నిలయదివ్యమూర్తి! చి

దానందనిధాన! త్రిభువనావన! లీలా

మానుషవిగ్రహధర! ల

క్ష్మీనాయక! దివ్యధామ! సీతారామా!

1

వ. దేవా! యవధరింపు మక్కుశనాభపాత్రుం డట్లు భార్యాసహితం
బుగా హిమవత్సార్భవాబునకుం జని యం దొక్కయూత్రమంబు
నిర్మించి, యందుం దపంబున కుపక్రమించె; మఱియు నందే
హవిష్యందుండును, మధుస్యందుండును, దృఢనేత్రుండును, మహా
రథుండు నను పుత్రు లుదయించిరి.

2

మ. ఒక వేయేడులు దీక్షఁబూని తప మత్యుగ్రంబుగా సల్పె; దా
నికి సంప్రీతి వహించి బ్రహ్మ విబుధానీకంబుతోఁగూడఁ జేం
తకు విచ్చేసి, ప్రసన్నదృష్టిఁ గని వత్సా! మెచ్చితిన్ నీదుశ్ర
ద్ధకుఁ రాజ్ఞివి గమ్ము; లెమ్మనుచు సంతర్ధానము జెందినన్. 3

ఉ. కన్నులు విచ్చి చూచి తనగాఢసమాధిపరిస్ఫుర త్తపో
భ్యున్నతి మెచ్చి, యంబుజభవుండు ప్రసన్నతఁ జూపినట్టి యా
మన్ననయున్, వరంబు నణుచూత్రము తృప్తినిడంగఁ జాలమిన్
విన్నదనంబు, వేసటయు, వెక్కసమైతగ వెచ్చ నూర్చుచున్. 4

మ. ఒకనాఁడా? యొకయేడ? ఘోరతప మత్యుగ్రంబుగా వేయియేం
డ్లకు నిర్విఘ్నసమాప్తి సల్పితి నఖండప్రజ్ఞ; నే గన్న ది

తకు రాజర్షిపదం బటన్న నది కొండం ద్రవ్యి చిట్టెల్కఁ బ
ట్టికొనం గల్గినచందమయ్యె; గనుఁగొంటిం ధాతచాతుర్యమున్.

మ. సహజం బైనది మా కులంబునకు రాజర్షి త్వ; మే నింత దు
స్సహమా ఘోరతపంబు సల్పి యదియే సాధించినం జూచువా
రిహిహీ నాఁగ శిరంబు నెత్తఁగలనే? యేమైనఁ గానిమ్ము; ని
గ్రహ మేపారఁగ నెంత కాలమయినన్ బ్రాప్త్యంబె సాధించెదన్.

వ. అని నిశ్చయించి మఱలఁ దపంబున కారంభించె; నది యట్లుండె.

—, త్రిశంకుని చరిత్రము .—

మ. ప్రజలం జల్లనిచూడ్కిఁ జూచుచు మహాప్రాశస్త్య మేపార స
ర్వజనానందముగాఁ ద్రిశంకుఁ డను భూపాలు డు పాలించు నీ
రజమిత్రాన్వయసంభవుం డొకఁడు సామ్రాజ్యంబయోధ్యాపురిన్
విజితారాతి దిగంతసంతత యశోవిఖ్యాతి నా నొప్పుచున్. 8

మ. సవనంబుల్ భగవత్ప్రియంకరము, లిష్టాపూర్తముల్ మున్నుగా
సవిశేషంబులుగా సశాస్త్రవిధిగా సాధించె ధర్మాబులున్;
సవరించెన్ సురవిప్రబాంధవసుహృత్సంతుష్టి; వేయేల? సం
స్తవనీయంబు లఖండపుణ్యఫల సత్సంతానసౌభాగ్యముల్. 9

వ. ఇ ట్లారాజేంద్రుం డనేకయజ్ఞంబు లొనర్చి సశరీర స్వర్గప్రాపకం
బయిన యొక్కజన్నం బెదియేనిం జేయం దలంచి యద్దాని నిర్ణ
యింపను, నాధ్వర్యనంబొనర్పనం గులగురుండైన వసిష్ఠమహర్షి
నాహ్వనింప నెంచి సాంతఃపురంబుగా, సమిత్రపుత్ర పౌత్రంబుగాఁ
దదీయాశ్రమంబునకుం జని యమ్మహనీయు పదసరోజంబులకుం
బ్రణమిల్లి సవినయంబుగాఁ దనమనోగతాభిప్రాయంబు నివేదించి
ప్రార్థించిన నమ్మునీంద్రుం డిట్లనియె. 10

ఉ. ఎందుల కీదురాశ ? యిది యెవ్వరికిం ఘటియింప; దీజగం
బందుఁ బరంపరానుగతమై స్రవరింపదె యట్టిదైన? నీ
కందని న్రూనిపం డిది సుమా! యెవఁ డీయుపదేశ మిచ్చె? నీ
యందు లఘుత్వబుద్ధి నిటు లాడితి నంచుఁ దలంపఁ బోకుమీ! 11

ఉ. నావలనన్ లభి ప దిది; నాయన! తాదృగనన్యభోగ్య భా
గ్యానహాకార్యము లెవరైన ఘటించిన నంతకంటె మే
ల్లానలెనే? యనేకభవబ్రహ్మసమస్తైకవాసనా
స్థాపిత దివ్యభోగసుఖభాసితు నిన్ గని సంతసించెదన్. 12

వ. అని నిరవకాశంబుగాఁ బలికిన నతం డచట వాసి యమ్మహత్త్వని
సుతశతం బున్న తపోవనంబున కరిగి వేర్వేఱఁ దత్పనంబుల
కెఱఁగి యందఱ నొక్కయెడ సమావేశంబొనరించి సవినయంబుగా
ని ట్లనియె. 13

మ. సశరీరంబుగ స్వర్గపుంబరిచితిన్ సాధింపఁగాఁ గోరి తా
దృశపుణ్యోదయలబ్ధియౌ మఖము నిర్దేశింపఁ దత్కార్యమున్
నిశితప్రజ్ఞ సమీకరింపను గడున్ నిష్ణాతులౌ మిమ్ము స
ర్వశుభారంభుల నస్మదీయగురులన్ ప్రార్థింపఁగా వచ్చితిన్. 14

మ. జలజాతప్రభవప్రభావులు, గురుస్వాముల్ భవతాతపా
దులు నాపై దయ దప్పి రెందులకో? నాతోఁ గా దటం చాడి; రా
వల మీరైన ననుం గృతార్థు నొనరింపం జూడరా? యంచు, న
న్నలతిం జూడ రటంచు నమ్మికొని కొండంతాశతో వచ్చితిన్.

మ. గురుపాదుల్ పరమాపుత్రై యెపుడు మాకుం గూర్తు; మాపూర్వులం
దటికిన్ మీరె ఘోషితుల్, గురువులుం దైనంబులుం; దాననే
చరితార్థుల్ స్థిరకీర్తు లైరి మనువంశప్రోద్భవుల్; గాన మీ
చరణంబుల్ శరణులు లంచు భవదాచార్యత్వముం గోరితిన్.

వ. అని ప్రార్థించిన నవ్వాసిష్ఠు లమ్మహివల్లభశ్రేష్ఠున కిట్లనిరి. 17

మ. గురుపాదుల్ నెఱవేఱదన్నపని నీకుం గూర్ప మే మేల? యీ శ్వరుఁడుం బాలుఁడు; కానిపోనిపని కాశాపాశముల్ చుట్టి నీ పరిమాణంబు నెఱుంగ లేక వృథగా బాతాడుచున్నా; విసీ! పొరపా; టేమనివచ్చి? తీ దొరతనంపుంబట్టు గట్టెక్కునే? 18

ఉ. కా దనుమాటలో విలువఁగానవు; గొంతెమకోర్కె లూరినం గా దది, కాదు కాదు; వృథగా బలవంతముసేయఁబోవు; నీ పై దయఁ దప్పిగాదు గురుపాదులు కా దని తెల్పు టెల్ల; న త్యాదరదృష్టి నీదు హిత మారసి తెల్పిరటం చెఱుంగుమా. 19

క. నా విచి దివ్యసుఖముభు
తావేశితకలుషితాంతరాశయుఁడై యే
దో విపరీతగతి నతఁడు
భావింపి వచించె గర్మ బలవత్తరమై. 20

శా. ఇంకేలా? సెలవిండు; నే జనెద; స్వామీ! దైవికం బిద్ది; నా వంకన్ మీదయ దప్పె నేటి; కిది యేపాపంబా? కానిండు; నే సంకోచింప; విశాలమైనది ప్రపంచం; బెందటా పెద్ద; లే సంకల్పం బుపసంహరించుకొనఁగాఁ జాలన్; తుమింపుం డింకన్.

వ. అని యిట్లు సవినయ మృదుమధుర సౌమ్యతర వచనరచనాకౌశల్యంబున సౌశీల్యంబు మెఱయఁ బలికిన పలుకులనుండి మొలకలెత్తి వెలికిఁ దోచు సమగ్రం బగు నిగ్రహంబున కాగ్రహంబుఁ జెందె కోల నడవఁబడిన మహాభుదంగంబుల వడువున, సిఘ్నసూపిన మదకరీంద్రంబుల తెఱంగున, సటలు వెఱికిన సింగంబుల భంగిఁ, జలితేధనంబులగు ననలజ్వాలాజాలంబులపోలిక నురవడించి చురచురం జూచి తాపస్వభు ల్లనిరి. 22

— వసిష్ఠపుత్రులు త్రికంకుని శపించుట —

శా. ఏమీ? నీకొఱకే సృజంపఁబడె నట్టే యీ ప్రపంచంబు? నీ
కై మోముల్ పయి కెత్తి చూచెదరుగా? యాధ్వర్యవప్రాప్తికై
శ్రీమంతుల్ మహనీయు లందఱు; యశశ్రీ నిన్నె కాంక్షించె; నిం
కేమీ? నీమొగమంద ప్రొద్దు వొడిచెన్ హేరాశదీ ప్తిచ్చటన్.

వ. అని యెకసక్కెంబు లాడి వెండియు నిట్లనిరి.

24

శా. నీకంటెన్ మతిహీనులై రె? చెపుమా! నీవెద్ద; లీజోలికిన్
రాకుండం గతమేమి? నాఁడు సశరీరస్వర్గమార్గంబు లే
దా? కాకుండిన స్వర్గనిర్మితియె కాదా? క్రొత్తగా నేఁడు నీ
కై కట్టించిరొకో? దివంగతునిఁ జేయంబూని లోకేశ్వరుల్! 25

ఉ. చాలదురాశఁ బూని తెగసాగకు మూరక; నక్క యెడ? నా
కాలయ మేడ? మూర్ఖ! పరిమార్థము వల్కి హితంబుఁ దెల్పినన్
బాలిశవృత్తి నిట్లు గురుపాదుల ధిక్కృతిఁ జేసినట్టి చం
డాలుఁడ వీవు; నీకు సవనక్రియలా? యని రొక్కపెట్టునన్. 26

వ. అంత

27

ఉ. చూచుచునే జగం బఖలశూన్యముగాఁ గనుపట్టె నంతలో;
బూచులు గ్రమ్మెఁ గన్నులకుఁ; బూర్తిగ నంధతమిస్ర మెల్లెడన్
దోఁచె; మహత్తరంబును, సుదుస్సహమైన వికార మేచె; నే
దో చెడుగాల మున్నటులఁ దోచె మదిన్ నరనాథమాళికిన్.

నీ. వలిపె క్రొంబట్టు దువ్వలువ లే మయ్యెనో?

కసుమాల మగు బొంత కటిని దనరె

మణిగణోజ్జ్వల విభూషణము లే మయ్యెనో?

కడు హేయమగునుక్కుతోడవు లమరె

జారు సౌవర్ణకోటీర మే మయ్యెహో?

చిరిగిన కుళ్ళాయి శిరము నెక్కె

సహజలక్ష్మీవిలాసమ్ము లేమయ్యెహో?

నెమ్మొము పెద్దమ్మలయ మయ్యె

శే. దినమణిసమాన కాంతి దేదీప్యమాన

నవనవోన్నేష రాజరాణ్మహిశోభ

మాయమై త్రుటిలో నెందు బోయెనొక్కో?

కటికి చండాలరూపంబు గానుపించె.

29

మ. గురుధిక్కారసమిధకోపరభసోఘ్నంబుగా వాక్కు ల

క్షరము, దప్పక యట్టె యుట్టిపడియె, జంపాలభానంబు మా

యురె! భూజానికి; నట్ల కాదె మహానియుల్; మాటలేమ త్రముల్,

కరుణాసూక్తులె దీననల్, ప్రకుహితోగ్రవ్యాహృతుల్ శాపముల్.

వ. ఇట్లు గురుశాపోపహతుడైన నరేంద్రుదర్శనం బెల్లరకుం జగుచ్చా
వహంబై.

31

మ. తొలగంబొటిరి దూరదూరముగఁ బుష్పల్ మిశ్రుంబుం బంనుగుల్;

కలఁ గన్నట్లు, మహేంద్రజాలముక్తిమం, గంధర్వమా మావిధిం

బలె మాతెన్ సమదోద్ధతప్రబు శుభశుక్లంభికోలంబు గాఁ;

దలఁపం గేవల మీశ్వరాజ్ఞ కిదియే తార్కాణమై చెల్ల దే? 32

ఉ. 'అక్కట! యెన్నఁడుం దలచనట్టి తలంపుగ నొక్కపెట్టునన్

రక్కెసతాపుఁ దాఁచి రలబ్రాహ్మణు' లందు నతండు గుడియల్

పక్కున వ్రీలిపోఁ బిషగుండ ననన్పతిరాడమట్లు లో

నెక్కొను శోకవహ్ని ధరణిస్థలిఁ బడియెఁ గుబాలునన్. 33

వ. అతఁ గొంఱనడికి లేచి కన్నులం దెరిచి దిగ్భ్రాంతుండై

పెద్దయుం బ్రాదుఁ జింతించి.

34

ఉ. కంపితగాత్రుడై యొకటఁ గాల్ నిలుపం దరిఁగాన కాత్మలో
ఱంపపుఁ గోఁతయై నెఱ నెఱల్ దరుకన్ మది క్రాఁగి పొంగువా
ఱింపుచు నున్న శోకము భరింపఁగ లేక మరంత వేదనల్
పొంపిరివోవ టేడు తలపుచ్చిన కుక్క యనంగఁ ద్రిమ్ముఱున్. 35

వ. ఇట్లు పల్లియలుం, బత్తనంబులుం, గ్రానుంబులు, నరణ్యంబులు,
గొండలుం, గోనలు, నతినవంబులు నిచ్చోటచ్చోటన కెల్లెడలం
ద్రిమ్మఁ దిరిగి సొమ్మసిల్లి యుమ్మలిక గదిరి యమ్మహీచల్లభుం
డెట్ట కేలకు హిమన త్పార్శ్వమ్మున విశ్వామిత్రాశ్రమమ్ముం గాంచి
యచటికిం బఱతెంచి యమ్మహాత్ముని పదమ్ములకుం బ్రణమిల్లిన
నయ్యసఘుం డతనివంక నెగాదిగం జూచి. 36

క. ఇది యేమి? శ్రిశంకూ! నీ
కొదవిన కర్మంబు? నిన్నయో! గుఱుతింపన్
మది చాల దయ్యె; నెట్లా
స్పదమైతివో యిట్టి నీచభావంబునకున్? 37

వ. అనిన నమ్మహానీయు పదసహోదంబులకుం బునఃపునః ప్రణామంబు
లాచరించి నరేంద్రుం డిట్లయె. 38

చ. అనఘ! వసిష్ఠపుత్రుల గురాగ్రహ మీగతిఁ జేసె న; న్నిఁ గే
మని వచియింతు? నాదు బ్రకు కాఱడి యయ్యె; ఫలంబు లేకపో
యినను గులంబు గూడఁ జెడియె దుది; భిక్ష మిడంగలేక కు
క్కను గవియించు దాని నడుగం జనుజోగికిఁ దోడువచ్చితిన్.

చ. అన్యత మెఱుగ నెన్నఁడు; నుహత్క! మనీషితసిద్ధి లేకపో
యిన సరియేకదా! హరిహరీ! పయిపెచ్చు పచిత్రవంశమం
దున జరియించు నన్నుఁ బడఁద్రోసిరె యీనరకంపుగోతఁ; బా
వన సశరీర దివ్యసుఖభాగ్యముఁ గోరుట నాది దోషమే? 40

చ. ప్రజలకు హాయి గూర్చు పరిపాలన, ధర్మసథానువృత్తి, స
ర్వజనమనఃప్రియం బయిన పద్ధతి, నిత్యగురుజాతిధి
ప్రజ పితృ దేవతాగణ సపర్యలునున్, బలి హోమ దాన య
జ్ఞ జప తపంబు లిట్టిరకంబునకా? చలపోరి చేయుటల్. 41

తే. ఎట్టి దోసంబు నణుమాత్ర మెఱుంగఁ; గ్రతుశ
తంబులను దైవతగణంబుఁ దనిపి పుణ్య
మూర్తి యన నచ్చక్కీర్తిసూర్తి నెగడి
చెల్లరే! నాదుబ్రమ కిట్లు తెల్లవాటె. 42

ఆ. మోక్షమునకుఁ బోవ మొసలివాతను బడు
పోల్కిఁ, బుణ్యమునకుఁ బోవఁ బాప
మెదురు వచ్చినట్టు లేపాటి తదకు నా
తెలివితేట లిట్లు వెలింగిపోయె. 43

తే. సకల సామ్రాజ్య విభవ నిస్తంద్రుడైన
దొర యఁటే దార సుత హితదూరుఁ డగుచు
దిక్కు లే కెల్లెడలఁ ద్రిమ్మఁ దిగుగవలసె?
దైవగతి బ్రహ్మకై నను దాటఁ దరమె? 44

తే. అని త్రిశంకునృపాలుండు కనుల నశ్రు
కణము లెడ నెడఁ దొఱఁగ గాద్గద్యమున నె
లుంగు రాల్పడ నంతంతఁ బొంగి పొరిలి
యుబికి వచ్చు శోకంబున నూరకుండె. 45

వ. అంత నంత కంత కమ్మహీకాంతునఁతరంగంబు దురంత చింతా
నల సంత ప్తంబై కొంతవడి వెక్కి వెక్కి యొక్క మొగి వెక్కసం
బగు నెగులునంత బొగిలిపొగిలి, సహజ సిద్ధంబైన ధైర్యంబున

శోకంబు నెట్టెట్టులో దిగమింగి, నిట్టూర్పు లెగయఁ గట్టా!
కట్టిఁడి దైవం బెంత రట్టుఁ జేసె? నారా! పురుషకారం బింత
నిస్సారం బగునే? యని పల్కి వెండియు నిట్లనియె. 46

మ. దురహంకారమునన్ సమస్తమగు నాతో నంచు మీసంబులం
బురివెట్టున్ మనుజుండు; తా నొకతలంపుం బూన దైవం బొకం
డరయున్; నెగ్గిన నాప్రభావ మను; వ్యత్యస్తంబుగా నైన ను
స్సురు మంచుం గుఱితప్పె దైవిక మిదంచుం దిట్టు విభ్రాంతిమై.

శా. 'దైవాధీన మిదం జగ' త్తని మహాత్మా! సత్యసిద్ధంబ, 'ని
ర్జీనంబే పురుషప్రయత్న' మను నీసిద్ధాంతమున్ నేటికిం
దేవా! స్వానుభవంబునం దెలిసె; కానీ నన్నె తార్కాణగా
భావింపంగల; రెంత మే లిది? తలంపన్ భావికాలంబునన్. 48

క. అని పల్కు త్రిశంకునృపా
లు నెగాదిగఁ గౌశికుఁడు విలోకించి మొగం
బునఁ గరుణయు, ధీరోద్ధతి
యు నొకుమ్మడిఁ దోఁప ఖండితోక్తుల ననియెన్. 49

శా. ఆ! యేమంటి? త్రిశంకు! దైవ మనివార్యంబానె? నిర్జీవమై
పోయెంగా పురుషప్రయత్న మది? పోపో; యిట్టివాక్యంబు గా
ధేయుం డుండిన యేడువాడలఁ బ్రసక్తింజేయ; కింకం దృఢ
ప్రాయంబై చనుఁ జారుషంబునకు దైవంబే పటాపంచలై. 50

తే. భయపడకు మేమి చండాలుభావమైన?
గాధిసుతు నాశ్రయించినఁ గలదె లోటు?
బ్రహ్మ దలఁవ నాయువు కొఱవడునొకో? న
దేహాదివ్యపదంబు సంధింతుఁ గొనుము. 51

మ. ఎవ రడ్డం బయినన్ సరే! తుదకు బ్రహ్మాండ్రాది సర్వామర
ప్రవరుల్ వచ్చినఁ గాని, నీకు సశరీరస్వర్గ మిప్పింతు; న
న్నెవఁ డాత్మేపణ సేయునో? క నెద; నేనే యి దధిష్ఠాతనై
సవరింతున్ సవనంబు; స్వర్గ మిఁక హస్తప్రాప్య ము చెంచుమా!

తే. అయిన దైనది; శాప మీ వనుభవింపు;
మది మరల్పఁగలేకు బ్రహ్మకులైన;
ఇట్టి దేహంబుతోడనే యింద్రలోక
మధిగమించు టసామాన్య మని యెఱుంగు.

53

వ. ఇవిధంబున నతనికి ధైర్యంబుఁ గఱపి యేకాంతంబున నిట్లు
యోజించె.

54

భుజంగప్రయాతము. ఉపాసించు గాయత్రి-యూర్జస్వలంబౌ
తపశ్శక్తికిం దోడు దైవారుఁగా కీ
నృపుం గూర్చి యెంతెంత లేపారునో! యీ
కృపాణం బొకం డున్న టేమం బటంచున్ . 55

వ. శుచియై వార్చి, యేకాగ్రతం జేర్చి నిమిలితనేత్రుండై భువనైక
సవిత్రి యైన గాయత్రి నాహ్వానించిన నద్దేవి ప్రత్యక్షుండై యతని
యీప్సితార్థం. బడిగిన నమ్మహా దేవిపాదసరోజంబులు ఫాలంబునం
గీలించి వినముండై యిట్లనియె.

56

మ. ఎది యెట్లుండునో? నేఁ ద్రిశంకుఁ ద్రిదివం బేఁగింతునంటిన్; బ్రతి
జ్ఞ దిగం జారుట కోర్వ; నాకుఁ బ్రతిసర్గప్రక్రియాశక్తిసం
పద లిప్పింపుము తల్లి! యంచొరగెఁ దత్పాదద్వయిన్; లోకమా
త దరస్మేరముఖాంబుజాత యగుచుం దా నిట్లనున్ మానితోన్.

మ. ఎటులున్ వారు త్రిశంకు నచ్చటికి రాసీ; రింత నిక్కంబ; నీ
వటుపై వారల నొంపఁ జూచెవపు; దివ్యబ్రహ్మతేజోబల
స్ఫుటశక్తుల్ మదుపాసనంబున లభించుంగాని, మాతస్వర్యలం
పటధార్మ్యక్రియ కెప్పుడుం బొసఁగ దప్ప! స్వప్నమందేనియున్.

వ. అనిన నమ్మునీంద్రుం డిట్లనియె.

59

శా. నా కాబ్రహ్మపదం బొసంగినను మాన్యంజానె? దత్తాభయ
శ్రీకిం దప్పిన ధర్మమా చెడు; దపస్వివ్రాతమా దూరమా;
నాకల్పం బయశోభరంబునఁ గులంబా నల్పగున్; బ్రాహ్మ్యమున్
నా కత్యంతముదావహంబ; యిది యైనం దాని సాధించెదన్. 60

ఉ. సత్యమే ధర్మమూల మగు; సత్యమే సర్వశుభప్రదం బగున్;
సత్యమే బ్రాహ్మ్యధర్మవిలసత్ఫలసాధక మౌను; సత్యమే
నిత్యము; దాని మానఁ జనునే? జననీ! విను; నా కిదే దృఢ
ప్రత్యయ; మిందు దోషము లవం బయినం గల దేమొ చెప్పమా!

మ. శరణన్నం గరుణింపఁ డేఖలుఁడు తజ్జన్మం బిసీ! భూమికిం
బరువో; దన్ముఖవర్చనంబున మహాపాపంబు ప్రాపించు; వాఁ
డరియైనం, దురితాత్ముడైన, బలగర్వాయత్తుడైనన్ వెతన్
శరణంచుం జరణంబులం బడినఁ బ్రాణం బొడ్డి రక్షింపనా. 62

చ. భయముననో, పరాకుననో, ప్రజ్ఞఁదొఱంగియొ, స్వార్థకాంక్షనూ
నియొ శరణన్నవానిఁ గరుణింపఁడయేనిఁ దదీయపుణ్య మం
తయుఁ గొని యేఁగు; నింతకు నతండు నశించియు రిత్తవోవఁ; డె
ట్లయినఁ గృతాత్ముడోపఁగలయంతప్రయత్న మొనర్చిప్రోవనా.

వ. అనిన నజ్జగన్మాత యిట్లనియె.

64

మ. శరణార్థిం గరుణించుటొప్పు; నది దోసం బం చనన్; గానియం
తరువున్ మించిన కోర్కె లిచ్చిన ననర్థంబే గదా! దానికే
గురుశాపంబు దహించె నానృపుని; నీకుం గోర్కెయే యున్న ని
ర్భర శాంతస్థితి బ్రహ్మవర్చసము సంపాదింపు మం చాడినన్. 65

తే. నమ్మకొని శరణుఁ జొచ్చి పదమ్ముఁ గలచె;
నతని కభయం బొసంగి దత్తాపహరణ
పాపజీవచ్ఛవం బయి భారజీవి
తము నడుపఁ బాల్పడఁడు గాధితనయుఁ డెపుడు. 66

ఉ. ధర్మపథంబుఁ దప్పనుగదా! జగదంబ మదీప్సితంబులో
మర్మ మెఱుంగదా? యను భ్రమన్ శ్రమ కోర్చి నినున్
భజించితిన్;
నిర్మమతాకతోరసరణిం బరినిష్ఠిత వౌ టెఱుంగ; నం
తర్ముఖు లెట్లు గొల్తురో? వృధా ప్రణిధానవిధానమగున్నతై. 67

ఉ. నా యనుభూతి యివ్వడువునం గనుపట్టిన; దేరికై న ని
ట్లే యనుకొందుఁ; గా దనెదవేని నిజంబుగ నీమనంబునం
బాయని పక్షపాత మని పల్కినచో నది యెగ్గు గాదు; న
న్నేయవినీతిఁ జూచి యిటు హీనునిఁగాఁ గనుఁగొంటి? వమ్మరో!

వ. అని కటకటం బొంది యజ్జటాలుండు నిటాలంబున వికటభ్రుకుటి
ఘటించి కటంబు లదర నిట్లనియె. 69

—, శాప మిచ్చి పశ్చాత్తప్తఁడైన విశ్వామిత్రుని గాయత్రీదేవి యనుగ్రహించుట. —

తే. కాకులకుఁగాని నెమ్ములు కాచి యేమి?
పూచి యేమి? తాఁ గ్రుంగుట పుడమిక్రంగు
దలయ; తనకల్పి లోకంపుఁ గలిమి; నాకుఁ
గాని గాయత్రిమనువు లోకమున్ కేల? 70

శా. 'నీమంత్రంబు జపించువారికి ఫలోన్మేషంబు లేకుండుఁ గా
కేమాత్రం'బని రోషభీషణమహాహింబోలి వీక్షించి వి
శ్వామిత్రుండు శపించె నుగ్రుడయి సాక్షాద్బ్రహ్మతత్త్వప్రధా
నామేయప్రతిభాసవిత్రియగు గాయత్రిన్ బవిత్రాత్మికన్. 71

వ. అంత నప్పర దేవత తదీయభవిష్యదుదంతం బంతయు నంతరంగం
బునం జింతించి ప్రశాంతస్వాంతంబున నిట్లనియె. 72

మ. నను నేమన్న సహింతుఁ గాని యకటా! నామీఁది కోపంబునన్
ఘను లావారల నందఱిం జెఱచి ; తన్నా! దీన నీ వేమి యా
ర్జనమున్ సల్పితి? క్రిందుమీఁ దరయ కీచందాన నీ వన్నమా
త్రన నా కేమి? పురోభివృద్ధికి నిరాధారుండ వీవేకదా! 73

మ. అని సూచించె భవిష్యదర్థముల కవ్యాఘాతమౌ రీతి సాం
త్వనవాక్యంబుల నజ్జగజ్జనని; యాతం డంత సింహావలో
కనముం జేసి దురాగ్రహంబుకతనం గైకొన్న యాత్మైకవం
చనమున్ బూర్తిగ గుర్రెఱింగి మదిఁ బశ్చాత్తాపసంతప్తుడై. 74

వ. మ్రాన్పడి నిలిచి కొంతవడిఁ జింతించి యప్పరమేశ్వరిపదాబ్జంబు
లకు సాష్టాంగదండప్రణామంబు లాచరించి. 75

శా. శ్రీ! నాయపచారముల్ తనయవాత్సల్యంబునం ద్రోచి యు
ష్ణల్లోకోత్తరసత్కృపామృతము నాపైఁ బర్వఁగా ఊమనం
పల్లాభం బొడఁగూర్చు; నీవలె దయాపారీణ-నన్ బోలు గ
ర్వోల్లిప్తుండును లేరు లేరు భువనవ్యూహంబు గాలించినన్. 76

ఉ. నాయవివేకముం దెలిపినాడను నీదయకల్పి; నైనదే
దో యయిపోయె; వీడినమహోజ్జ్వలసాయక మాఁగ దింక; నే
దో యొకరీతి నామదికిఁ దోచినమార్పు ఘటెంతు; నీదుభ
ద్రాయితసత్కటాక్షవిసరప్రసరంబులచే దయామయీ! 77

శా. ఆత్రంబో? భవితవ్యతాబలమో? మాయాదుర్విలాసంబో? శా
 పత్రైవిక్రమవిక్రమక్రమము దుర్వారంబుగా రేగి స
 ర్వత్రైలోక్యమునం దుపాసకుల కాపాదించెఁ దాపంబు; గా
 యత్రీమాత! సమీకరింతు నిదె సర్వానందకందంబుగాన్. 78

క. మైత్రిం దిలకింపుము గా
 యత్రీమంత్రర్షి గాఁగ నమ్మరొ! విశ్వా
 మిత్రు; నుపాసకులకు గా
 యత్రీచ్ఛందమున నది మహాఫల మిచ్చున్. 79

క. ఇది యాచంద్రార్కము న
 భృదితమహాబ్రహ్మతేజ మూర్జస్వలసం
 పదలం బొదలం గుమరై
 పదిలం బగు బ్రాహ్మ్యమున శుభప్రాపక మై. 80

వ. ఇట్టి నా నిర్ణయంబు సిద్ధింప భవదనుగ్రహంబ పట్టుగొమ్మ యని
 తదీయపదాంభోజయుగ్మంబు ఫాలంబునం గీల్చి కనుల కద్ది
 కొనినఁ దద్దయుం బ్రీతి భవదుద్దిష్ట నిర్ణయంబు సిద్ధించుఁ గాత
 మని యప్పరాశక్తి తిరోభూత యగుటయు, నతం డిది యొక్క
 యవితర్కితంబైన మహాప్రసాదం బని సంతసింపుచుఁ బ్రధానో
 ద్దిష్టంబు ఫలింపమికిం జింతింపుచుఁ గొంతవడి విచారించి తొల్లి
 చ్యవనప్రేరణంబున జంభారిని స్తంభితుం జేసిన ప్రత్యంగిరః
 ప్రభావంబు భావంబునం దట్టి యుపాంగిరోనామకం బగు నొక
 మంత్రరాజంబు నుత్పాదించె; దదామంత్రణంబున నఖిలతంత్రం
 బులు సమర్థింపం గలవాడై. 81

ద్రుతవిలంబితము. చని మునీంద్రులఁ జయ్యన నామతిం
 పను రయంబునఁ బంపెను శిష్యులన్
 నను నెవండయినం గొఱమాట లా
 డినను దాపకుఁడీ యని యుద్ధతిన్. 82

ద్రుతవిలంబితము, సవనశాల వెసన్ నెలకొత్పెఁ దా
భువనవిశ్రుత భూరిమనోజ్ఞమై
అవసర్హార్హములైన సమస్త వ
స్తువులతోఁ బరిశోభితమై తగన్.

83

ద్రుతవిలంబితము, ఉదధిపారమహాన్నతధారుణీ
పదసమస్తవిభాసితరాజ్యసం
పద స్వపుత్రుని పాలిటిదే గదా!
కొదవ యున్నదొకో ధనసంపదన్.

84

ద్రుతవిలంబితము, తన మహోద్ధతధార్మ్యవిధానము
న్యనతపశ్చరణప్రతిభానమున్
సునిశితామితశోభి స్వభావమున్
గనిన మార్వలుకం గలరే యెరుల్ ?

85

వ. ఇట్టు లా దిట్టతపసి బెట్టివంపు శాసనమున కట్టి ట్టనలేక పట్టిన
వాఁ డెల్ల మానిసియై యెట్టెట్టు వనిచె నట్ట ట్టనరింప నన్నియుం
దట్టునం గట్టాయితంబులై యుండె; నంతలో ఋషిగణంబు
నామంత్రణంబు సేయ నరిగిన తవంతేవాసు లమ్మునికాంతునంతి
కంబున కరుదెంచి నమస్కరించి యిట్లనిరి.

86

తే. తమ ముదలమేర కఖిలాశ్రమములఁ దిరిగి
మునిగణంబుల కాహ్వానములు వచింప
నొకరు మాతాడరు ; మహోదయుఁడు, వసిష్ఠ
సుతులు మాత్రము చాల ధిక్కృతుల ననిరి.

87

శా. 'వహ్య! యాజకుఁజూడక్షత్రియుఁడ? యజ్వంజూడఁజండాలుఁడా?
జిహ్వచాపల మూని హవ్యముల కాశింపన్ మొగాల్వాఁచి మ
మ్మాహ్వానించు టదెప్పుడా యనరొ దేవాధీశ్వరుల్ ! బాపురే!
బహ్యసక్తి నికెప్పు డప్పు డనరే బ్రహ్మర్షి లార్హిజ్యమున్?'

88

ఉ. ఆ సవనంబులోఁ గుడిచినప్పుడకాని తరింప మంచు నా
సాసల నిక్కినిక్కి కనరా? మఱిమోములు వాఁచియున్న దే
వాసురమర్త్యముఖ్యు' లని యందఱు గేలియొనర్చి రట్టె! రా
కాసులమూకయో యనఁ బకాపక నవ్వుచు నొక్కపెట్టునన్. 89

వ. అనిన నవ్విశ్వామిత్రబాడబంబు జాబ్బల్యమానంబుగ రేగె. 90

—, విశ్వామిత్రుఁడు తన్ను నిందించిన వసిష్ఠపుత్రులను, మహోదయుని శపించుట, —

మాలిని. నిటలతటి సముద్యన్నిష్ఠురక్రోధవహ్ని
చ్చట లనఁ గనుఁగొల్కుల్ సస్ఫులింగంబు లయ్యెన్;
ఝటితిఘటితభీనుశ్యామధూమచ్చలంబై
స్ఫుట వికట కఠోర భూమతిస్ఫూర్తి యొప్పెన్. 91

తే. ఆప్రళయరుద్రతాండవం బరయఁ జాల
కచటివా రెల్ల గడగడలాడి యెరుట
నిలువఁ జాలక ప్రక్కప్రక్కలకుఁ జనిరి;
మించి మునిసింహ మిట్లు గర్జించి పలికె. 92

మ. 'నను నిష్కల్మషు దీనబాంధవు శ్రితానందైకసంధాయి స
త్యనిరూఢాత్ము నకారణం బెవరు నిందన్ సల్పిరో యట్టి దు
ష్టనికాయంబు వసిష్ఠపుత్రశత మస్మచ్ఛాప నిర్ఘాతపా
త నిఘాతంబున భస్మమై తొఱఁగుఁగాతన్ శీఘ్రకాలంబునన్'. 93

వ. అని మఱియు నిట్లనియె. 94

మ. 'అతి నీచప్రకృతిన్ శ్వమాంసనియతాహారంబులం బొల్పుచున్
మృతపుల్ ముష్టికనాములై మిగుల నైర్ఘృణ్యంబు, వైరూప్యవై
కృతులుం జొప్పడ సప్తజాతిశతముల్ పృథ్విన్ వసిష్ఠాత్మజుల్
సతమున్ ముష్కరులై చరించెదరు నాశాపం బమోఘంబుగన్. 95

శా. ఆ ధూర్తుండు మహోదయుం డల వసిష్ఠాపత్యముం జేరి తా
గాధేయాప్రతిమప్రభావము నెఱుంగన్ లేక దూషించి మ
త్కోధజ్వాల రగిల్చె; వాఁ డిదె మహాక్రూరస్వభావంబుతో
వ్యాధుండై చరియించుఁ గాత నిఖిలప్రాణాతిపాతస్పృహన్', 96

వ. ఇట్లు సమహోదయుల వాసిష్ఠుల శాపదగ్ధులఁ గావించె. నది
యట్లుండె; జన్నంబున కాహూతులైన దేశాంతరముల యందలి
యాశ్రమవాసు లందఱు గుంపులుగుంపులై యిట్లని యోజించిరి.

చ. 'కుశికతనూభవుం డమితకోపనుఁ; డా ప్రళయాగ్ని కెవ్వఁడై
న శలభ మా బదుల్ వలికినన్; మన కేటి కటంచు నెంచి య
య్యశనికతోరబుద్ధి కెడయైనఁ దిరస్కృతి యశాను; గానఁ ద
ద్వశితఁ జరింపఁ గావలయుఁ; బాప మొపుణ్య మొతప్ప దెమ్మెయిన్'.

వ. అని యొక్కనిర్ణయంబు గావించి మునిబృందారకు లందఱు విశ్వా
మిత్రాశ్రమంబునకుం బఱతెంచిన, నయ్యనఘుండును వారి నంద
ఱిని యధార్హంబుగ గౌరవించి త్రిశంకునిం జూపి వారితో నిట్లనియె.

ఉ. ఈతఁ డకల్మషాత్మకుఁ; డనేకమఖంబుల నాచరించి వి
ఖ్యాతి గడించినట్టి జలజాప్తకులావనిపాలరత్న; ము
ద్యోతితకీర్తిశాలి, సుగుణోత్తరుండైన త్రిశంకు భూధవుం
డీతఱి బొందితోఁ ద్రిదివ మేఁగఁదలంచి మఖం బొనర్చెడిన్. 100

తే. మము శరణుఁ జొచ్చె నిట్టి జన్నము నమోఘ
ముగ సమర్థింప; మీ రెల్లఁ దగు విధాన
మరయుఁ డార్త్విజ్యము వహించి సాంగముగ, స
శాస్త్రముగ సర్వసామరస్యంబుఁ గాఁగ.

101

వ. అనిన వా రందఱిట్లు యోజించిరి.

102

మ. అతఁ డేమే విధియింపనీ మనకుఁ జేయంగాఁ దగున్; తేనికిన్
గ్రతుదీక్షన్ సశరీరదివ్యసుఖమా కానిండు, పోనిండు; బా
ధ్యత గాధేయునిదే కదా! మన కదేలా? తత్ప్రభావంబుచే
నతఁ డిష్టార్థములందెనా? మనకు దోషాసంగ మేముండెడున్? 103.

వ. అని యిట్లు నిశ్చయించి యంద తేకముఖంబుగా నక్కార్యంబున
కియ్యకొనినవా లైరి; యజ్ఞంబు ప్రారంభంబయ్యె; నంత. 104

—, విశ్వామిత్రుండు త్రిశంకుని స్వర్గంబున కనుపుట, —

మ. అమితోత్సాహముతో ముఖంబుఁ గనఁగా నాబాలగోపాల మా
శ్రమ పల్లీ పుర పట్టణప్రజలు చేరంబాటి; రోఁగాదె? లో
కమునం దేబదియామడల్ నడచి యజ్ఞంబున్ నిరీక్షించు టు
త్తమ మన్ సామెత సుప్రసిద్ధమగుఁగాదా? నాఁటికిన్, నేఁటికిన్.

వ. అదియునుం గాక శాపదగ్ధుం డగు త్రిశంకు యజ్ఞంబగుట
నాశ్చర్యజనకంబై దేశ దేశములవా రది యెట్లు పరిణమించునో
చూడవలయు నను కుతూహలాతిశయంబున నిసుకవైచిన నేల
రాలనిపగిది వచ్చి మూఁగినవార లైరి. 106

ఉ. యాజకుడై కుశాన్వయశశాంకుఁడు నిల్వఁ, ద్రిశంకు యాజి వి
భ్రాజదనూనదీక్షఁ దనరన్, మునిరాట్రముదీరితాగమో
త్తేజితదివ్యఘోషముల దిక్కులు పిక్కటిలన్, సమంతత
శ్రీజనకంబు గాఁగఁ బొలిచెన్ సవనంబు సలక్షణంబుగన్. 107

క. ఋశ్విజు లధిగతమఖవిధి
తత్త్వ లట-యథావిధిగ, యథాకల్పముగాఁ
గ్రత్వంగంబుల దీక్షా
సత్త్వసమావిష్టు లగుచు సల్పిరి వేడ్కన్. 108

శా. శశ్వత్సుస్వతమంత్రఘోషములతో శాస్త్రోక్తధర్మంబుతో
నాశ్వాసం బాదవం ద్రిశంకునకు, నాహ్వనింపఁ జుండాలజు
ష్టైశ్వర్యం బని రోసి దేవతలు హవ్యంబుల్ గొనన్ రామికిన్
విశ్వామిత్ర యుగాంతబాడబము జృంభించెన్ మహాగ్రంబుగన్.

తే. స్రువము నెత్తి మహాగ్రంపుఁ జూడ్కిఁ గనుల
నిప్పు లురల దిగ్గున లేచి నిలిచి భయద
మేఘ గంభీర భీషణోన్నేష నినద
భాషణములఁ ద్రిశంకుతోఁ బలికె నిట్లు. 110

తే. నా తపోబలమున నిన్ను నాకమునకుఁ
బంపెద సదేహముగ; హవిర్భాగములను
గోల్పడిరె కాని సురలు సీకుఁ గొఱి యేమి?
యయ్య రాకున్న నమవస యాఁగునొక్కొక్క? 111

మ. ఇదె యర్ధాంశము ధారవోసితిఁ దపం; బేతత్త్వణం బేఁగి నె
మ్మదిగా స్వర్గకృతాలయుండ వగు, మస్మచ్ఛక్తిఁ దేజోబలా
భ్యుదయం బంది హుటాహుటిం జను; మహార్యోదగ్రధాటీగతిం
బద, లేలెమ్ము' 'శుభస్య శీఘ్ర'మనె; శుంభ ద్వేగసంరంభియై. 112

మ. కలఁడే? దుర్లభసిద్ధి కాసపడుచుం గష్టార్జితంబౌ తఫః
ఫలముల్ లోకుల కిచ్చుచోఁ దృణకణప్రాయంబుగా నారయం
గలధీరుండు చరాచరంబు గలయం గాలించినన్? స్వార్థకాం
క్షులు, నాజన్మపరాసహిష్ణువు లధీశుల్ దీనులం గాంతురే? 113

వ. ఇ ట్లగ్నాభేయుండు తన తపంబునం దర్ధాంశంబు ధారవోసి పను
చుటయు. 114

మ. జలదంపుందెరఁ జిమ్మి వెల్వడిన భాస్వద్భింబమో ? కాక ప్ర
జ్వలితంబైన విధూమపావక మొ నా భాసిల్లె నైత్వాకుఁ డు
జ్వల దుర్ధర్మమహోగ్ర తేజమున, విశ్వామిత్రుతత్త్వం బటం
గలవా రంద టెఱుంగ నిల్చిన మహాజ్ఞానప్రదీపం బనన్. 115

వ. అంత నచట సమావేశంబై యున్న మహాజనసంఘం బతనిం గాంచి
యిట్లని తలంచె. 116

ఉ. పావిత్రుఁజేసె నిమ్ముని యపారతపోవిభవానుభావసం
భావితమా ప్రభావము నృపాలుని; దోష మొకింత లే దిటన్;
దేవత లింకనైన గుఱుతించిన మే; లటు గాకయున్న న
త్యావిలమై జగత్ప్రళయమైన నగున్ మునికోపవహ్నిచేన్. 117

వ. అని యెల్లరుం బలువిధంబులఁ బలుకుచుండఁ ద్రిశంకుండు, 118

ఉ. ఆర్తుల మంచిచెడ్డ లరయం దలపోయక మాన మూన ము
మ్మార్తులు, దేవతల్ చలముఁ బూనఁగఁ, 'కర్తు మకర్తుమన్యధా
కర్తు' మటంచు నిల్చిన యఖండతపోవిభవాభిరామచి
స్మూర్తి కుదారకీర్తికి 'నమో నమ' యంచుఁ గరంబు
మోడ్చుచున్. 119

వ. ఇట్లు గాధేయునకు సాష్టాంగదండప్రణామం బాచరించి మఱియు.
ఋశ్విక్ప్రకాండంబునకుం బెద్ద లందఱికి నమోవాకంబులం జెప్పి,
మహాజనంబునకు నమస్కరించి విశ్వామిత్రమునీంద్రు ననుజ్ఞఁగొని.

మ. అట యజ్ఞోత్సవదర్శనాగతజనం బాశ్చర్యనిర్మగ్నమై
నిటలంబుల్ పయి కెత్తిచూడ, జయ మానిశ్రేష్ఠ ! యంచున్
మహా

దృటధాటిం బయి కేఁగె టివ్వన; సుధాంధ్రశ్రేణి యాత్పాతికో
త్కట దుష్టగ్రహ దుర్నిమిత్త మనుశంకం దందడిం బొందఁగన్.

వ. అంత నయ్యజ్ఞవాటియం దున్నవా రంద తాశ్చర్యసంభరితాంతః
కరణులై యిట్లనిరి. 122

మ. రథమా? వాహనమా? విమానమ? యపారంబై నిరాధారమా
పథమా? మానవమాత్రుఁడా? గమన మాపై నిర్నిరోధంబ? యు
త్పథమాత్సర్యపరీతచేతసుల కావాసంబు గమ్యంబ? పై
కథ లేమానా? బలే! కుశాన్వయశశాంకా! నీప్రభావంబునన్.

క. అని పల్కుచుఁ గనుఁజూ పం
దినమేరకు మెడలు సాచి నిక్కి కనుఁగొనం,
జనియె నతఁ డొక్కనిముసం
బునఁ గనులకు దూరమై నభోమార్గమునన్. 124

ఉ. తోయదమండలంబును విధూత మొనర్చి, మరుత్పథంబున
త్యాయతశక్తిఁజీల్చి, యమృతాంశునిధాన మధఃకరించి, శో
భాయతమూర్తియై రవిమహస్సులతో నెదురొడ్డి యుక్కునం
డీ యని యింద్రుతోఁ బ్రతిఘటింపఁగఁబాటె శతఘ్నియో యనన్.

ఆ. అతనిరాకఁ గని వియచ్చరు లటమున్న
యతనికథ యెఱింగినట్టివార
లగుట, గాఢిసూతి యనిన సింహస్వప్న
మగుట వచ్చెరా! యనర్థ మనుచు. 126

భుజంగప్రయాతము. జటాలోద్భటక్రోధజాఙ్వల్యమానో
త్కటజ్వాలికామాలికా విస్ఫులింగ
చ్చటల్ పర్వెనో! పూరుషచ్చద్మ నంచుం;
బటాపంచలై దేవవారంబు వాఱన్. 127

చ. త్రిదివము నేటితోడ విపరీతగతిం గడజాతివారి కా
స్పదమయిపోయె; గాళికుని భాగ్య మయో! యెవ రేమి సేయువా;

రది బడబాగ్నికీల; ప్రళయం బొనరింపకపోదు రేగినం;
బెదవికి మీఱుప; ల్లనుభవింపఁగరా, దనరా దొకింతయున్. 128

శా. ఆశ్చర్యం బనువారు, కాశికుఁ డిదే మన్వాయ మన్వార, లీ
దుశ్చాత్రితునిఁ జేరఁదీసె ననుచుం దూషించువా, రెంతయో
పశ్చాత్తాపము నొందువార, లెవ రీపాపాత్మునిం ద్రోచి ప్రా
యశ్చిత్తం బిడువార? లం చనిరి వా రత్యాత్రినిర్మగునై. 129

వ. అయ్యవసరంబున. 130

తే. అది గని మరుద్గణంబుఁ, బాకారియును 'దు
రాత్మ! గురుశాపదగ్ధ! నీకా? సురాల
యంబ! నీ కెన్నఁటి కిట స్థానంబు లే; దె
గసి పడకు తలక్రిం దగుదు సుమి కడకు'. 131

క. అని పల్కినంతమాత్రం
బునఁ దలక్రిందై శ్రిశంకుభూపాలుం డ
మ్మునఁ జిమ్మిననడువునఁ బడి
యెను; 'త్రాహి త్రాహి' యని మునీంద్రుఁ దలఁచుచున్. 132

శా. ఆక్రోశింపుచుఁ గ్రిందికిం బడు నయోధ్యాధీశు నీక్షించి, ని
ర్వక్రప్రాభవశాలి కాశికుఁడు 'భూపా! నిల్వమట్లే యిఁకన్
శక్రకుం డేమి యొనర్చునో? కనెద' నన్నన్ నిల్చె నట్లే దివిన్;
సక్రోధుం డయి పల్కె నిప్పగిది విశ్వామిత్రుఁ డప్రభృటిన్.

క. ఇఁక నేమి? యిట్టటులఁ గూఁ
తకు వచ్చెం గోడి; మొదలు తపసు లతని కం
టికిఁ గనఁబడుదురొకో? యిం
తకు మగతన మతనిదేకదా! యని నగుచున్. 134

శా. అటాడించెదఁ జూడుఁ డింద్రుని, మదీయంబౌ తపశ్శక్తిచేఁ
బోటీసల్ప మతోక్క యింద్రు నయినన్ బుట్టెంతు; లేకున్న బా
హుటం బొప్ప జగం బనింద్రకముగా నై నన్ సమర్థింతు; జం
జాటంబుల్ కుశవంశసింహముకడన్ సాగింపఁగా శక్యమే? 135

క. అనుచు నుపాంగిర హృదయం
బునఁ దలఁచుచుఁ దత్ప్రభావమునన యురిమి చూ
చిన, నదియె పరిణమించిన
దనువుగఁ బ్రతిస్పృష్టి కంకురాహోపణమై. 136

మ. క్షణమాత్రన్ సృజించె నూతనముగా సప్తర్షులన్; వారె ద
క్షిణమార్గస్థులు; వారివెంట నె సృజించెం బ్రజ్వలద్దిన్యల
క్షణ నక్షత్రకులంబు; దానివెనుకన్ సాగింపుచుం దేవతా
గణ, మాపై దిగధీశవర్గమునకున్ గావించె నాందీవిధిన్. 137

మ. వడఁకెం దేవగణంబు, లోకములు సంభ్రాంతంబులయ్యెన్, మహేం
ద్రుఁడు గగ్గోలుపడెన్; దలంకిరి మునీంద్రుల్, దిక్పతుల్ వెల్వెలం
బడి; రింకేమి యొనర్చునో తుదకు విశ్వామిత్రదావాగ్ని యం
చడ లూనెం ద్రిదివంబు కూ డుడికిన ట్లాబాలవృద్ధంబుగన్. 138

శా. అంకూరంబు వసిష్ఠునందుఁ, దదపత్యంబందు మాతాకు, ని
శ్శంకం దోహద మాత్రిశంకుఁ డయి, వైశ్వామిత్రరోషద్రు వే
సంకోచంబును లేక దేవతలపై శాఖోపశాఖానిరా
తంకంబై ఫలియించె బ్రహ్మకుఁ బ్రతిద్వంద్వచ్ఛలం బొప్పఁగన్.

తే. ఇనుమునకుఁ బెట్టు పెట్టున కింగలంబు
గుటి యయినరీతి నింద్రునిఁ గూర్చి రేఁగి
నట్టి క్రోధాగ్ని తుదకు బ్రహ్మవట కడరెఁ;
దీవ గదలింపఁ బొదయెల్లఁ దివియఁ బడదె? 140

చ. గజబిజయై తడంబడి క కావిక లౌచుఁ బ్రచండమారుతో
 గ్రజవజనిష్యమాణ పరికంప వశీకృతమా వనస్పతి
 వ్రజమును బోలి యిట్టటులఁ బాటుచు వచ్చుచు నింద్రుఁ డాదియా
 నజరకులంబు తాఁ దహతహాల్ గ నెఁగా లొకచోట నిల్వమిన్.

—, విశ్వామిత్రుం దొనర్చిన ప్రతిసృష్టికి దేవతలు బ్రహ్మతో మొఱపెట్టుకొనుట, —

క. త్వరపడుఁడు రండు పోదము
 విరించికడ; కతఁడు వేల్పుపెద్దగద! యెదో
 తెరువు దొరకింపఁడా? యం
 దఱును గదలి రండు; పెండ్లి నడకలు చాలున్. 142

వ. అని యిట్లందఱుం బోయి. 143

క. వెలవెలఁ బాటుచు నవ్వే
 ల్పులు జలజాసను పదాబ్జముల కెఱఁగి కడుం
 గలఁగుండువడుచు మది వె
 గ్గలముగ బెగ్గడిలి పలుకు గద్గదిక మెయిన్. 144

మ. గతియే మింక ? జగం బరాజక; మనేకత్వంబు మూలంబుగా
 నతుకుల్ దప్పెఁ బ్రభుత్వమంతయును; విశ్వామిత్రుఁడే యీతఁ; డీ
 ప్రతిసర్గంబునకుం బ్రతిక్రియ యొనర్పం జూడవే నింక మా
 బ్రతుకే వ్యర్థ; మొక శ్లోకశృపలుకుల్ పాటించువా రుందురే ?

ఉ. ఒక్కనిమేషమాత్రమున నుక్కిరిబిక్కిరిఁ జేసెనంట! వాఁ
 డెక్కడి మానవుండో? యిహిహీ యలవేలుపురాచవారి; నం
 చెక్కడఁ జూత మన్న నిగిలింపులునున్ సగిలింపులయ్యె; మా
 కెక్కడ సేమ? మేటిబ్రదు? కేమిసుఖంబు? మహాత్మా! చెప్పవే

శా. ఆలస్యం బయినన్ నిమేషమున సర్వానర్థ మా; నేటి చం
 డాలస్వర్గము-దివ్యధామమును-బోటాపోటి గాఁగన్ శిర

శ్శూలం గొల్పఁగఁ బుణ్యలబ్ధవిభవస్ఫూర్తిన్ సుఖంబున్న యా
భూలోకాగతు లంద తాస లెడలన్ బోరే? పటాపంచలై. 147

శా. కర్ణాకర్ణిక నెల్లలోకములలోఁ గాలూన కష్టే సమా
కీర్ణం బైనది దుష్ప్రవాద మిది నిష్క్రుష్టంబుగా; వర్ణసం
కీర్ణంబై చెడినట్టి స్వర్గపదవిం గ్రీడింపఁగా నింక నీ
యన్మోరాశిపరీతభూవలయమం దాశించువాఁ డుండునే? 148

ఉ. ఏటికి జన్నముల్? తపము లేటి కిఁకన్? బలి హోమ దాన తీ
ర్థాటన ముఖ్యధర్మఫల మారయ స్వర్గసుఖంబ; దాని కు
చ్చాటనసేయఁగా నిటఁ ద్రిశంకుఁడు నిల్చె; నిఁకేల? వట్టిజం
జాటము; నేఁటినుండి కొనసాగవు వైదికధర్మకర్మముల్. 149

తే. శ్రౌతధర్మము లిఁక నిమ్నజాతిపాలు
గాఁగ వారి కఖండ భోగ్య మగు స్వర్గ;
మెచటఁ దలదాఁచికొందు? మే మింక దూది
కంటెఁ దేలికయై బ్రదుకవలె సురలు. 150

క. అనుటయు జలజాసనుఁ డి
ట్లను; నొక్కొకతూరి యిటు లవాంతరములు వ
చ్చును, బోవుఁ; దునిసిపడి యుడు
కును జుట్టిన, నోరు గాల్చుకొనుటె ఫలం బౌ. 151

ఉ. నీచులకున్ బ్రతిక్రియల నేర్పుమెయిన్ ఘటియింపవచ్చు; వా
రే చనుదెంతు రొద్ద; కెగిరింతలు వెట్టిన యెద్దె గంతలన్
మోచు; నితండు మంత్రములఁ బూర్తిగ నేర్చిన భూత; మింతకున్
మోచెయి ముద్దు వెట్టికొనఁబోయినచో నగు బాటుగాదొకో! 152

మ. సకలామ్నాయములన్ సలక్షణముగా సాంగంబుగా నేర్చి శా
 స్త్రకలాత త్వములన్ సడించిన సమగ్రప్రజ్ఞఁ; డుద్దండవై
 దిక ధర్మాఖిల మర్మకర్మకుఁడు గాధేయుండు లోకం బనిం
 ద్రకమున్ జేయమి మీ యదృష్ట మనుచున్ సంతోషమున్
 జెందుఁడి! 153

అ. తపమునష్టమునకుఁ దలఁకఁ, డుద్దండ త
 పస్వి సాహసికుఁడు, పట్టు వీడఁ;
 డలవి మీఱినప్పు డధికుల మన నేల ?
 సానునయవిధంబు సాధనంబు. 154

క. నావుడు సుర లిట్లని రో
 దేవ! సమస్తంబు భవదధీనమ; యేదో
 త్రోవ దొరకింపుఁ డని; రవు;
 దేవునకై నను దలంప దెబ్బయె గురువౌ. 155

క. అందఱుఁ గలిసి ధరాతల
 మందునఁ గుశవంశజాతు నాశ్రమమున కేఁ
 గం దలఁచి విమానంబులఁ
 గ్రిందికిఁ బఱపి; రటు చెవులు గింగురు మనఁగన్. 156

ఉ. ఆతఁడు తమ్ముఁ జేరఁ జనఁ; డాతనిచెంతకె పోద మన్నచో
 భూతల మన్న వారిపదముల్ స్పృశియింప వనర్హ మంచు; న
 టై తగ నంతరిక్షమున నందఱు నిల్చియె యేకవాక్యసం
 ఘాతముఁ గాఁగ 'జే మునిశిఖామణికిన్ గుశవంశమాలికిన్'. 157

క. అని జయజయ శబ్దంబులఁ
 గొనియాడి తదుద్ధతియును గొంత శమింపన్
 గనుఁగొని చతుర్ముఖుం డి
 ట్లనియె నమృతరసముఁ జిల్కినటు నేర్పుమెయిన్. 158

మ. మము రప్పించిన నీ సమర్థతకు సేమంబేకదా! వత్స! యం
చమితాహ్లాదముతో, హాసన్ముఖముతో, నవ్యాజపుంబ్రేమతో
నమృతజ్యోత్స్నలఁ గ్రుమ్మరించెడి యమందానందభేలత్కటా
క్షములన్ జల్లఁగవెల్లిఁగొల్పె; నదె యోంకారంబు తచ్చాంతికిన్.

వ అంత నవ్విశ్వామిత్రుండును వినయవినమితగాత్రుండై కరంబులు
శిరంబునం జేర్చి విరించిదెస మొగంబై నిల్చిన వికసిత ముఖ
కమలచతుష్టయం డగుచుఁ గమలసంభవుం డిట్లనియె. 160

ఉ. ఇంతటి యద్భుతంబు ఘటించిన ధీరతపస్వి సృష్టిలో
నింతకుమున్ను లేఁ; డీక నహిప్రతి; మా కుశవంశమందుఁ గా
కింత యనర్హురత్న మిఁక నెం దుదయింపవలెన్? నిజంబు; మా
యంతటివాఁడ వైతివిగదా! యని నాయన! పొంగిపోయెదన్. 161

చ. అటు కనుఁగొమ్ము; దేవపతియంతటివాఁడు త్రిలోకభర్త య
ట్లటమటఁజెంది దిక్పతుల నందఱిఁ దోడ్కొని తాఱుమాఱుగా
నిట కరుదెంచినాఁ డనిన నెంతవిపర్యయ మయ్యెనో! భవ
త్పటువికటాట్టహాసపుఁ బ్రభావము వత్స! యిఁ కేమి సెప్పుదున్?

చ. అటు చెవియొగ్గు; మాకసమునందున నిన్నుఁ బ్రసన్ను సేత దు
ర్ఘటమయి యెట్లు వారినిధిరంగదభంగతరంగ ఘుంఘుమా
ర్భటి కెనయై జయధ్వనులు పర్వెనొ నా, వినిపించె నంతలో
నటఁ గుశవంశకీర్తిపటహస్సుట నాదములై జయధ్వనుల్. 163

తే. నాకుమారుండ కాదె? జ్ఞాననిధి కుశమ
హీవిభుఁడు వంశకర్త నీ; కిట్లు సంప్ర
దాయసిద్ధంబుగా సృష్టిఁ జేయు నేరు
పలవడె ననన్యలభ్య మైనట్టి ప్రభుత.

ఉ. కాని భవిష్యదర్థము లగణ్యముగా విషరీతభంగియై
కానఁబడెం జూమీ! యదొకగ్రంథ మగున్ వివరింత మన్న; న
ద్దాన ననర్థమం చనక తప్ప; దెఱింగి యొనర్చినట్టి నీ
కే నెఱిగింపఁగావలయునే? యది చర్వితచర్వణంబుగాన్. 165

మ. క్రమబద్ధంబయి సర్వసమ్మతము గాఁగాఁ బూర్వకార్యావిరో
ధముగాఁ గార్యము నిర్వహించు టది మేధావత్త్వ; మిందుంబ్రధా
నముగాఁ దద్విపరీత హేతుకవిధానంబే పొసంగెన్; యథా
ర్థముగా నెవ్వరియందు దోష మణుమాత్రం బేనియున్ లేదిటన్.

సు. గురుశాసోపహతుండు గావునఁ ద్రిశంకున్ వారు దూరీకరిం
చిరి; నీ కాశరణార్థి నెట్లయిననుం జేపట్టి రక్షించుటే
పరమబై తగుధర్మ; మక్కతమునం దై వ్యధీభవత్సృష్టియే
శరణంబై విధిగా నొనర్పవలసెన్ సామర్థ్య మున్నందునన్. 167

సు. ఒక యింద్రుండొకస్వర్గ మొక్కయజుడయ్యుంగూడనేదోయరా
జక మొక్కొక్క యవాంతరంబునఁ దటస్థంబౌ; దురాచారదై
త్యకులంబుల్ చెలరేఁగి-దానికి ప్రభుత్వం బేకసామ్రాజ్యమై
నకతంబేకద; కావ డెన్నిగతులైనం గొంపఁజేరుం దుదిన్. 168

మ. ఇపు డాయింద్రునకున్ విరోధియగువాఁ డీయింద్రునిన్ జేరు; నిం
దపలాపం బొకయింతఁ గన్పడినచో నాయింద్రునిం జేరు; వీ
రిప్పథ క్త్వం బితరేతరాసహనవర్ధిష్టుత్వమూలంబు; డా
నిపయం బుట్టుసెగం జగం బఖిలమున్ నిర్ధూమధామం బగున్.

మ. తలఁపన్ హవ్యములన్ గ్రహింపక మహేంద్రత్వంబు సిద్ధింప; దిం
దుల కాయాబిరుదంబు, లాకథలు, వ్యక్తుల్ గావలెన్; దానిపైఁ
దలరుం బ్రాక్తన సూతనత్వ విచికిత్సల్; దానిపైఁ జేటుఁ బూ
టులు; కాపీననిమిత్తసాధితపటాటోపంబు నీ కేటికిన్? 170

క. కాల మకాలము నాక త

టాలునఁ బ్రాణులను జంపుటయో? యెండొరు పో
టీలయి దీర్ఘాయువులుగఁ

బాలించుటొ కొత్తయముఁడు ప్రాతయముఁడు నై. 171

ఉ. నీ యొనరించు ప్రేతపతి నీకడకుం జనుదెంచు; నట్టులే
నా యొనరించినాతఁడును నాకడకుం జనుదెంచు; నాపయిం
జేయువిధాన మెద్దియో వచింపుము; నీకును, నాకుఁ జూడు మ
న్యాయముగాఁ గుటుంబకలహంబున కయ్యది త్రోవ దీయదే?

చ. అనవుడు గాఢిసూనుఁడు కరాంబుజముల్ శిరమందుఁ జేర్చి యి
ట్లనియె; మహాత్మా! మీ రెఱుంగనట్టి విశేషము లున్న వే? త్రిశం
కునిఁ గొని పోటిసేయ మదిఁ గోరఁ; గడుందురవస్థఁ జెంది తా
బనివడి వచ్చి నాపదముఁ బట్టిన నే నభయం బొసంగితిన్. 173

ఉ. అంతటివానికిన్ సుతుఁడనై, కుశవంశమునందుఁ బుట్టి, నీ
యంతటివాని సంతతికి నంకురమై, శరణార్థిఁ ద్రోచి, య
త్యంతముగా నకీర్తిపటహాన దిగంతము లాక్రమింపఁ గ
ల్పాంతముదాఁక నీఁగఁగలవా? తలవంపులు నాకతంబునన్. 174

చ. అనుచితముల్ సహింపను జరాచరముల్ తలక్రిందులైన; నీ
వని దరిఁ జేరినట్టి యభయార్థి భరింపఁగలేని వ్యర్థజీ
వనము భరించి త్రిమ్మగు శవం బగు నొక్కొక్క? భవత్కుటుంబమం
దును జనియించువాఁ డెటులఁ; దోచెను? తాత వచింప నీక్రియన్.

చ. నిజమున కీ నరేశ్వరుఁ డనింద్యచరిత్రుఁ డటం చెఱుంగు స
ర్వజన; మెదో యవాంతరము వాటిలెఁబో; పరిశుద్ధుఁ జేయలే
ని జపతపంబు లేమిటికి? నిక్కము కుక్కలు నక్క లొల్ల వ
ట్టి జడుని రక్తమాంసముల, డీకొని చేసినబాసఁ దప్పినన్. 176

తే. అశనిపాతకతోరమైనట్టి శాప

మునకు గుటియాట కెయ్యది మూల—మట్టి

దివ్య సుఖభోగలబ్ధికై తివిరి యెంత

మురిసెనో? పాప మీతఁ; డిం తరయవలదె?

177

శా. ఏ పాపం బొనరించినాఁ డని ధరాధీశుం జెడం దిట్టిగో?

చూపింపన్ వలదే? యెవం డింక యజించున్ దేవతాకోటి? నీ

శాపంబుల్ కొదవయ్యెనంచు? నకటా! శాస్త్రంబింకం గాల్పనే?

పాపంబుల్ శ్రుతిచోదితక్రియలు, తద్వ్యాఘాతముల్ పుణ్యముల్!

సీ. నిఖిల ధర్మాధర్మనిపుణుడై ప్రజలఁ బా

లించు ధర్మంబైన నెంచవలదె?

వివిధాధ్వరంబుల వేల్పులఁ దనియించు

విఖ్యాతియేని భావింపవలదె?

తమ తండ్రి కులగురుత్వమున శోభిలు సంప్ర

దాయమైనను జింత సేయవలదె?

సకలజగత్కర్మసాక్షి పునాదియా

కులము గౌరవమైనఁ దలఁపవలదె?

తే. ఇంతకు గురుత్వ మర్థించెనే కదా! య

దేమి తప్పని యటు శపియింపవలసె?

నెటు హితం బయ్యె సురల? కి డ్దెట్లు పరుగు,

వాటి? రితరులు తమవంటివార కాగె?

179

ఉ. పాత్ర మపాత్రమం చను విభాగము లున్నవె ప్రత్యగాత్మ? కి

క్షేత్రము లెల్లఁ దా నధినసించుఁ ద్యజించు; మరచిమాలి స

ర్వత్ర సమప్రసార మశుభప్రతిపాదక మయ్యెనే? సురా

పాత్రమునన్, సురాపగను బర్హి రవిప్రతిబింబ మొప్పుదే? 180

చ. నిజముగ సూక్ష్మవృష్టి గమనించితిమేని శ్వపాకుఁ డెవ్వఁడో?
ద్విజుఁ డెవఁడో? జడంబయిన దేహమొ? సర్వగతుండనామయుం
డజుఁ డజరామరుం డయిన యాత్మయొ? యింత కనర్హ నస్తుస్మ
ప్తి జగతి కేమి లాభ మని సేయుదు వీవు? జగత్ప్రతామహా! 181

ఉ. కాన ననర్హుఁడం చనుట కానిమతం; బధికారగర్వముం
బూని త్రిశంకు గెంటెఁ గ్రతుభుక్తతి; నావిధి నిర్వహింప నె
ట్లే నొక స్వర్గమైన సృజయించి త్రిశంకునిఁ బంపకున్న వా
ద్దానము వీటిఁబుచ్చవలదా? కలదా? కులధర్మ మీక్రియన్. 182

శా. తిర్వ్యగంతువుఁ బాటఁద్రోలినక్రియం ధిక్కారముల్ సల్పియుం
బర్యాలోచన లే కవాక్చిరముగాఁ బైనుండి త్రోయింప నే
ధైర్యం బూని కడంగి రింతటి దురంతకూరదు శ్చేష్టకుం?;
బర్యాప్తిం గనఁగా? శ్వపాకుఁ డనినం బాషాణ మేమొకదా!

శా. ఏ ప్రారబ్ధమొ కాని యిన్ని కథలయ్యెన్; బొందితో నింద్రలో
కప్రస్థాన మఖండపుణ్యపరిపాకం బందురా? కాద? యిం
దప్రత్యక్ష మొకండు లేదుకద? దోషాసంగ మెం దుండె? నీ
యప్రాశస్త్యపు ఘోరకృత్యములు తాతా! పాపమా? పుణ్యమా?

చ. గతజలసేతుబంధన మిఁకం బనిలే; దొక రస్మదీయై
యితరు లొకళ్ళు లే రిచట; నే సురవర్యులజొలి యింతయున్
మతిఁ దలపెట్టలే దిపుడు; మాట యొసంగితి; వీని కేదియో
గతిఁ గలిగింపకున్నను జగంబున నేఁ దల యెత్త నేర్తునే? 185

శా. నా కెట్లున్ మెడఁబడ్డపా మధయదానం; బాజ్ఞఁ గైకొందు; నేఁ
డీకార్యంబు ఘటెంతు; నావల నెవం డేయేటిలో మాఁకినన్
నా కేలా? యభయార్థి నెష్టయినఁ బ్రాణం బొడ్డి రక్షించుటే
సాకల్యంబుగ వెన్నతో నిడిన దస్మత్సంప్రదాయంబునన్. 186

వ. అని పల్కి విశ్వామిత్రుం డూరకున్న, విరించి ముఖచతుష్టయార
వింద కందళిత మందహాససుందరంబుగా మునీంద్రసందోహంబును,
బృందారక బృందంబును సాభిప్రాయంబుగాఁ జూచిన వారును
నిరుత్తర మానము ద్రాంకితు లగుటయు, విశ్వామిత్రునివంక
వాత్సల్యపూరితనిరీక్షణంబుల వీక్షించి యిట్లనియె. 157

మ. అపరబ్రహ్మవు నాయనా! యెవఁడు నిన్నెఁగా దనున్? నీదు దృ
ష్టిపథంబందున నిల్చినంతటనె గుండెన్ బ్రగ్గునన్ వీలిపో
నపలాపంబున కాస్పదం బెచట? కీలాభీల కాలాగ్నిరు
ద్ర పటుభూకుటి నారయం దలఁతురే ప్రాణంబు లాసించినన్?

వ. అని సాదరమేదురంబులగు విలోకనంబుల విశ్వామిత్రునాననం
బాలోకింపుచు సకలసుధాంధస్సందోహంబును, మునిబృందంబును
వినుచుండ నిట్లనియె. 189

ఉ. ధాతను లోకనాటకవిధాతను సర్వసుపర్వకార్యసం
ధాతను—నీకు తాతనుగదా! యుభయుల్ నను గౌరవింతో; రీ
నీతికి సంతసింపవలె; నిక్కము; నే నొకమాటఁ దెల్పెద;
స్తోత్రును బాఁతు నారసి వినుండు జగత్త్రయశ్శాంతి చేకుఱున్.

వ. ఇట్లు వచించి వెండియు సరోజసంభవుండు గాఢిసంభవునితో
నిట్లనియె. 191

ఉ. నీవు వచించిన ట్లితఁడు నిర్మలుఁడున్ గుణశాలియే; యదే
దో విధివైపరీత్యమున నుద్ధతిమై గురుధిక్కృతైకదో
షావిలమైన దింత కిపు డారయ నీనరనాథు జీవయా

త్రావిధి; దాన నీతనియుదంతము మాతెఁ బ్రశాంతిమారమై. 192

మ. హరి కోపింప గురుండు ప్రోచు; గురుడే యాద్ధత్యముం బూనినం
బరిపాలించెడివాఁ డెవండు గలఁ? డప్పా! నీప్రభావంబునన్
సురలోకంబును జూడఁగల్గె; నదియే సూత్రంబు; నీయాశ్రయం
బరయం గల్గిన దొక్కటే సుమి యితం డాఙ్గించు పుణ్యం బిటన్.

మ. అపవిత్రుండు పవిత్రుఁ డం చ నెడు భేదాభేదముల్ గానరా
వెపుడున్ సంవిదనూనదృష్టి; కది యేదీ? భేదభావప్రపం
చపథంబందున సాగుచున్నదట ప్రస్థానంబు; తద్భేదమూ
లపటిష్ఠంబట సృష్టి; యెవ్వరి నుపాలంభింతువో? చెప్పుమా?

శా. ఆహారంబు విహార మాదియయి న్యూనాధిక్యభేదా ప్తికిన్
దేహివ్రాతము తా నిసర్గవిహితాధిష్ఠానమై యొప్పె; ద
న్మాహాత్మ్యంబున జాతి రూప గుణ వర్ణ స్థాన వైవిధ్య మా
రోహించెన్ మృగ పక్షి వృక్ష నర వీరు న్ముఖ్యభూతంబులన్.

ఉ. ఆంతరదృష్టి కీకనున దంతయు మిథ్యయ కాదె? యట్టివే
దాంతము వ్యావహారికమునం దిడి నోకి వచ్చినట్లు వా
దింతురు; నీవు నే నను మతిభ్రమ వీడని వట్టి మెట్ట వే
దాంత మిసీ! పొసంగునె? యథార్థవిచార మొనర్చి చూచినన్.

మ. తనధర్మంబును నిర్వహించుకొనునంతశుద్ధి లేమిన్ దటా
లున నద్వైతమ యూతయా నరునకున్ లోకంబుఁ గన్తూయ; నం
చ నడల్ రావు, బకప్రయాణము లనిష్ఠంబుల్; తుదిన్ రెంటఁ ద
ప్పి నశించున్ మృగ పక్షి కీట ముఖమా బీభత్సజన్మాప్తిచేన్.

తే. అని వచింపుచుఁ గొంత యాతనికిఁ జేరు
వగునటుల నంతరిక్షంబునంద క్రింది

భాగమున నిల్చి యారీతిఁ బల్కె; 'నో కు
శాన్వయాబ్ధిశ శాంక ! ముఖ్యాంశ మొకటి.

198

క. మనలోని మాట నీ వి

చ్చినశాపం బెదొ యల వసిస్తసుతుల ? కీ

తని కిప్పు డీ వొసఁగు మ

న్నన యెదొ ? సింహావలోకనముసేయు మిటన్.

199

వ. అమ్మాట కొక్కింత సే పూరకుండి, వెండియు విశ్వామిత్రముసీంగ్రం
డిట్లనియె.

200

ఉ. నావచనంబు వ్యర్థమయినం బనియే మిఁక నీప్రపంచసం

భావనతోడ నాకు ? చెపుమా ? శపథంబుచు దప్పునంత దు

ర్భావము నొందఁ డీకుశికవంశజుఁ; డింక ననుజ్ఞ యింపు; నా

కావల నెట్లు గావలనె నట్లగు; మీ రింక నడ్డురాకుఁడీ.

201

క. అనినఁ జతుర్ముఖుఁ డను; నా

యన ! నీవచనము వృథావ్యయం బగుటకు నే

మును సమ్మతింప మెన్నఁటి

కిని; సర్వసమంజసంబు గీల్కొనవలయున్.

202

మ. అలనై శ్వానరమండలంబు వెలిగా నాఁసుస్ఫురజ్జ్యోతిరు

జ్వలముల్ గాఁగ భవత్కృతంబులగు నక్షత్రౌఘముల్ శాశ్వతం

బులుగా నిల్చు; నవాక్చిరంబు వెలయన్ భూనాథుఁ డందే సము

జ్వల తేజంబునఁ బొల్చు దేవనిభుడై చంద్రాంశు లున్నంతకున్.

తే. అదియు నీవాక్ప్రభావంబు; యవనిఁ బడెడు

నధిపు నిల్వు మందే యను నాశయమున

నిలువు మట్టే యనవె త్వరాన్నితుండవై? య
మోఘవచనుండ వీవు; తప్పునె? కుమార !

204

శా. శోభాబంధురరీతిఁ దా ననుగమించున్ నేటి జ్యోతిర్గణం
బీభూపాలుని స్వర్గలోకగతు నట్లే కీర్తిమంతున్ గృతా
ర్థీభూతుం; గొద వేమి? యెందయిన నీరీతిన్ సమర్థించిరే
స్వాభిప్రేతము నీచతుర్దశజగజ్జాలంబునం దెవ్వరేన్?

205

మ. ఇదియే నూతనమైన స్వర్గ; మితఁడే యింద్రుఁడు తాఁ గోరుకొ
న్నది స్వర్గంబ; తదాధిపత్యమును సంప్రాప్తించె; బృందారకుల్
మది కానందముఁ జెంది రొక్కమొగి; నామాధ్వస్థ్యముం జెల్లె; స
ర్వదిగంతంబుల నిండె నీకథలు; వహ్వ! తీర్థమున్ స్వాథ్యమున్.

చ. అనవుడు గాధిసూనుఁ డిది యా ననుచుం దలయూఁచె; నానృపుం
డును ముద మందె; దేవతలునుం బళిరా! యని; రమ్మునీంద్రు తా
నని కొనియాడి; రా సవన మయ్యె శుభాంతమ; గాధిపుత్రు జే
యని కొనియాడుచున్ నిజగృహంబులకుం జని రెల్లవారలున్.

—, ఆశ్వాసాంతము ,—

శా. వేదాంతప్రతిపాదితస్ఫురణ! సంవిద్యేతృవేద్యస్వరూ
పా! దివ్యప్రతిభా! నిరంతర దురంతాజ్ఞానతామిస్ర వి
చ్ఛేదప్రద్యదఖండచండకిరణా! శ్రీజానకీహృత్సరో
జాదిత్యప్రతిమానవిగ్రహ! మహోద్యన్నిగ్రహానుగ్రహా! 208

చ. వరమునిమానసాంబుజనివాస! విభాసితచిద్విలాస! సుం
దరవదనారవింద! పరితఃప్రసరత్కరుణావలోకనా
విరతసుధాప్రవాహ! సువివేకిజనప్రచయప్రసన్నభా
స్వరముఖ! సంతతోజ్జ్వలశుభప్రకృతీ! సుమనోహరాకృతీ!

మాలినేష్వత్తము. పరిణతహృదయాంతర్భాగవిజ్ఞానదీపః ।
 స్ఫురణ విదితనిత్యస్ఫురదానందరూపాః ।
 విరచితజగదండావిష్కృతిధ్వంసభేల
 ద్దురుతరనిజమాయాశుంతశక్తిప్రకాశాః !

210

గద్యము

ఇది శ్రీరామచంద్ర కరుణావిభవ కవితానుభవ
 శివార్యతనూభవ సుధీజనవిధేయ సుబ్ర
 హ్మణ్యనామధేయ ప్రణీతంబైన
 బ్రహ్మతేజోబలంబునందు
 ద్రితీయాశ్వాసము.

బ్రహ్మతేజోబలము

తేక

విశ్వామిత్ర చరిత్రము

తృతీయాశ్వాసము

శ్రీ

కళ్యాణగుణా! గుణ

వైకృత్యవిదూర! దూరపరిహృతవిషయా

నీః సుఖభోగజనల

క్షీకృతశుభదూప! దూపజితమారశతా!

1

వ. దేవా! యవధరింపు మట్లు సకల ముని సురాసుర నికరంబులతో
విరించి తిరోహితుం డగుటయు యజ్ఞోత్సవదర్శనాగతులైన జాన
పదులందఱుం దమతమ నివాసంబులకుం జని; రిట విశ్వామిత్రుండు.

క. అంతః గృతకృత్యుః డగుటకు

సంతస మొకవైపు, నటః బ్రశాంతి దొరకమిం

జింత యొకవైపు దోఁపఁగఁ

బ్రాంతస్థితమునులఁ బిలిచి పలికె మృదుగతిన్.

3

శా.నా కీ దక్షిణదిక్కునం బ్రబలవిఘ్నం బావహిల్లెం జగం

బాకంపింప; నిఁకేల! పుష్కరములం దాపశ్చిమాశం దప

శ్రీకల్యాణవిధానమున్ సలుపఁ గాంక్షింతుంజుఁడీ! యంచు లో

కైకోదగ్రతపోభియోగవిలసద్వ్యాపార పారీణుడై.

4

వ. పశ్చిమాభిముఖంబుగాఁ జని పుష్కరంబులం దపోవనంబునకుం

దగినప్రదేశంబు నిర్ణయించి, యం దొక్కపుణ్యాశ్రమంబు

నిర్మించి, యం దఖండదీక్షం బూని, యుద్ధండతపంబున కారం
భించె; నది యట్లుండె; విశ్వామిత్ర శాపానలంబున నిజపుత్ర
శతంబు భస్మసాత్కృతం బయ్యె నని చెవిం బడినమాత్రంబునం
బిడుగువడిన వృక్షంబుపగిది నేలం బడి పొరలి లేచి వపిష్ఠమునీం
ద్రుండు. 5

—, వసిష్ఠుండు పుత్రశోకంబున విరిపించుట ,—

క. కన్నీరు వఱదలై పా
అన్నిరవధిశోకసాగరము పొంగె ననన్
మిన్నును మన్నేకం బగు
తెన్నున వాపోవఁ దొడఁగె దీనముఖుండై. 6

చ. కడుపెఁడు బిడ్డలం గని యొకండును జేరెఁడు నీశ్వచుక్కలన్
విడువఁగ నోచనైతిఁగద! వెన్కటిబామున నెట్టి తండ్రులం
గొడుకులఁ బాపినాఁడనొ? రగుల్కొను శోకదవానలంబు నా
కడుపు దహించె; జీవిత మిఁకన్ భరియింపఁగఁజాల దైవమా!

క. కట్టా! మారి మసంగిన
యట్టుల నూర్వురు కుమారు లరనిముసములో
నిట్టులఁ దలవనితలఁపునఁ
బిట్టపిడుఁగు గాఁగ నొక్కపెట్ట మడిసిరే? 8

చ. కొడుకుల నూర్వరం గనుటకున్ ఫలమా యిది? వార్ధకంబునన్
వెడవెడ బాష్పముల్ దొరఁగ వెక్కసమై తగు శోకవహ్నిచే
నడలుచు నేక కాలమున నందఱికిం బరలోకకర్మముల్
వడఁకుచుఁ జేయుటల్ శివశివా! మును చేసినపాప మెట్టిదో! 9

ఉ. అంపపుఁ గోతయై కఱకఱం దెగ వాంతరమర్మముల్; విదా
రింపుచు నేదియో హరిహరీ! పుటపాకమురీతి లోనఁ దె

ర్లింపులు వాటుచున్నది భరింపఁగఁ జాలను; జీవితంబుపైఁ
దెంపు వహింతునా? హతవిధి! యెటు దుర్మరణంబు నోపుదున్!

మ. కడుపుంగోఁత భరింపఁజాల కొకచోఁ గాలూనలేకే సుషిం
బడుచుంటిం దల పుచ్చిన; ట్లకట! విశ్వామిత్రుచిత్తంబు నా
మిడిమేలంబున నూర్పురున్ సుకులు భస్మీభూతులైపోవ నె
ట్లుదుకుల్ వాఱెశా? నాఁడు; నావలె నెకాదో యన్యసంతాపముల్.

క. ఆచేతఁ జేయు కర్మం
బీ చేతన యనుభవింప కెన్నఁటికిని బా
దా చతురాస్యనకై నను;
నాచేసిన దుష్కృతంబు నను వేధించున్.

12

తే. 'ఆత్మన త్సర్వభూతాని' యను యధార్థ
మవగతం బయ్యె నీనాఁటి; 'కనుభవరసి
కో విజానాతి' యనెడు పల్కును నిజంబ;
యరసి వచియింపరే? పెద్దలై నవారు.

13

చ. హృదయము బ్రద్దలయ్యె; దెసలే కనుపింపవు; కాటుచీకటుల్
గదిరె; దవానలం బడరి కాల్చుచునున్నది; వార్ధకంబుచే
నదవదలైన దేహ మసియాడఁగ నెప్పుడో రాలిపో కివే
యదుకున నిల్చెనో? కటకటా! గతియింపవు మొండిజీవముల్!

ఉ. ఏమి సుఖంపఁగోరి భరియింతును జీవిత? మేరిఁ జూచి నే
నీమెయి నిల్పికొందు? నిఁక నెవ్వరు వీనులవిందు గాఁగఁ దం
ద్రీ! మహనీయమూర్తి! యని ప్రేమరసం బొలుకంగఁ బిల్తు? ర
న్నా! మరణంబుగూడఁ గలవౌ ననుఁబోలిన పాపజీవికిన్. 15

చ. కొడుకులు నూర్పు రొక్కమొగిఁ గూలిరి; పక్కున ప్రీతిపోవ; దె
క్కడి పెనురాతిగుండె యనఁగానలె? నిక్కము సారహీనమా
నొడలు రుచించునే బలిసియుండినమి త్తికి? దానిపైఁ జవిం
జెడినది మృత్యుజిహ్వాయు వసిష్ఠతనూజశతంబు మెక్కుటన్. 16

ఉ. కాటికిఁ గాలు సాఁచితి; సగంబుగఁ జచ్చిన మొండిజీవితం
బేటికి? నే నికం బ్రదికి యెవ్వరి నుద్ధరణం బొనర్తు? నా
చేటున కంగలార్పఁదగు చిన్నిసుతుల్ మునుముందె పోయి; రే
నాటికి నాశ లేదు గద! నాకికఁ జేరెఁడు నీశ్వచుక్కకేన్! 17

మ. అనుచుం జయ్యనఁ బాటి దూఁకె రభసోద్య ద్వీచిమాలా పునః
పునరుద్వేగ నభస్సృశంబగు మహాంభో రాశిలో;—దూఁకి నం
త నె యత్యద్భుతవృశ్య మేర్పడె; సముద్రం బింకె; నౌర్వానలం
బు నదృశ్యంబయిపోయె; జంతునివహంబుల్ మాయ మయ్యెం
దుదిన్. 18

వ. ఇట్లా సర్వభూతమయంబైన బ్రహ్మతేజో నిధానంబు నా జల
భూతం బడంప సామర్థ్యంబు చాలమిం దాన తిరోహితం బయ్యె
నంత; 19

మ. కనులం ద్రశునిపాతముల్ జడి గొనంగా భోరునం బెద్ద పె
ట్టున రోదింపుచు వెట్టియై యలవసిష్ఠుం డొక్కకాంతారమం
దున దావానలమధ్యముం జొరఁబడెం; దోడ్తోన శాంతించె న
య్యనలం; బగ్నినిసర్గదాహకగుణం బగ్నిం బ్రవర్తించునే? 20

ఉ. అంతటనైన మార్చికొనఁ డా హృదయంబు; విషాదమేదుర
స్వాంతమునన్ వెకారుచు వెసం జని పర్వతకూట మెక్కి ప్రా
ణాంత మొనర్పఁగాఁ దెగిన నయ్యది మాతె సమస్థలంబుగా;
నంతట నిస్సృహుండయి యహ! యనుచుం దలయాఁచియిట్లునున్.

తే. చావఁ డీపాపజాతి; వేసార్లు ప్రళయ
భైరవకఠోరదంష్ట్రులం బడినఁగాని,
క్షుభితకాలాగ్నిరుద్రచాక్షుషమహాగ్ని
కీలలం బడి గనగనఁ గాలెనేని.

22

మ. ఇఁక దుర్వారదురంతదుఃఖమున కే యీ మొండి చైతన్య మి
ట్లొక తేరీతిగ నస్థిపంజరములో నుట్టూఁతలై పాయ; దం
తకు నింతయ్యె; నిఁ కాశ లే దొకనికైనన్ ప్రేలెఁ డంకూర; మే
టికి నిర్భాగ్యులు పుట్టి గిట్టి యిటు లేడ్చింపంగ వ్యర్థంబుగన్? 23

శా. ఈ పాపిష్టునితో నమా ప్తమయిపోయెన్ మాదువంశంబు, మా
కీపైఁ జేరెఁడు నీశ్శచుక్కలకు నేదీ యాస్పదం? బం చటన్
మాపెద్దల్ పరలోకమం దడలఁగా నాయీ యభాగ్యంబు వం
శాపాయంబునెకాని వీని మసిఁజేయం జాలదేమో కదా! 24

వ. ఇ ప్పాపాత్ముని యాతనానుభూతి కంతంబు లేదు గావున నా యీ
దౌర్భాగ్యదేవత న న్నంతంబు నొందింపఁ జాలదయ్యె, నని
చింతించి యంతకంతకు దురంతచింతాక్రాంతంబగు నంతరంగంబు
సంతసింపఁ గొంతవడి మ్రాన్పడి, స్థాణువుపగిది స్తంభించి యెట్ట
కేలొ కొక దీర్ఘనిశ్వాసంబు వుచ్చి, ముక్కుపయి ప్రేలు గీలు
కొల్పి, కాలవై పరీత్య మారా! యని కాలు గదల్చి, యిచ్చో
టచ్చో టను నిర్ణయంబు లేక వెట్టి యెత్తినపగిది దిశావిభేదంబు
పైత మెఱుంగక, వెక్కి వెక్కి వెక్కసం బగు నెగులునం బొగు
లుచు నరుగుచుండఁ బశ్చాద్భాగంబున మృదుమధురస్వనంబుతో
సుస్వరంబుగా వేదనాదంబును, స్త్రీకంఠకోదనధ్వనియునుం జెవిం
బడిన నమ్మనీంద్రుండు వెనుకకుం దిరిగి చూచుటయు. 25

సీ. మత్తాళు లొలసిన నెత్తమ్మిపైఁ దోఁగు
 ప్రా లేయనిష్యందజాల మనఁగ
 నాలోలకబరీకమైన నెమ్మొమునఁ
 గన్నీరు జడిఁగొని చెన్ను దొరఁగ
 నడుగులు తడఁబడ నార్తయై జవజవం
 దూఁగాడు నిండుప్రొద్దుల కఠోర
 గర్భభారంబుతో, దుర్భరం బగు నూత్న
 వైధవ్యదుఃఖంబు ప్రాప్త మగుట

తే. సిగ్గు వగ పెనఁగొన మది చివికి పాటు
 టాకుఁబయ్యెద కన్నీటివాక నాని,
 పరగ మూర్తీభవించు నపారకరుణ
 రస మనఁగఁ దన్వి యోర్తు దూరమునఁ దోఁడె.

26

వ. మఱియు నత్తపస్వినియు దుర్భరం బగు గర్భభారంబున నడుగులు
 తడఁబడుచుండ నడువనోపనిదయ్య నెడనెడం బొడమెడు నశ్రు
 కణంబులు దృష్టినిగోధకంబు లగుచుండ, వెక్కి వెక్కి యేడ్చుచుం
 దొలుతనుండి తన్ను వెన్నంటి వచ్చుచుండుట శోకావేశవివ
 శుండ్త యమ్మునీంద్రుం డెఱుంగనికతంబున నతిదూరంబున
 వచ్చుచున్న యయ్యమ యెవరో యని యించుక నిలిచి చూచు
 చున్నంత నంత కంతకుం దన యంతికంబునకుం జేరవచ్చు
 నయ్యింతిం గాంచి, తన యగ్రనందనుం డగు శక్తియనువాని
 సహధర్మచారిణి యనియు, నంతర్వత్ని యనియు, గుర్తించి పట్టి
 రాని శోకావేశంబునకుం గొంత మనశ్శాంతికిం గుటి యగుచు
 నాసాధ్యమణి గర్భకుహారంబులోన నుండి శ్రుతం బగుచున్న
 యాపనిషదర్థంబు నరసి వ్యర్థంబుగ నింతవఱ కావరించిన యజ్ఞా
 నంబును నిందించి పవిత్రంబైన వంశాంకుర మున్నదిరా యని
 సంతసించె; నింతలో.

27

మ. పిడుగుం బోలిన దుర్విపాకమునకున్ భేదిల్లు డెందంబుతో
విడుపుంగానని వేధ గాఁగ శ్వశురున్ పీక్షించి, హాహారవం
బడరన్ బోరన నేడ్చె నత్తపసియిల్లా; లల్లె పో దుఃఖముల్
వడి నాత్మీయులఁ గన్నమాత్ర వివృతద్వారంబులై పొరైడిన్. 28

మ. నవవై ధవ్యము ఘోరవజ్రహతి; తానా? నిండు చూలాలు; లో
నివరంబాతెను ధైర్యసారము; జగంబే శూన్యమై తోఁచె; నొ
క్కవడిం దెప్పనఁ గూలి రాలు గరఁగంగా నేడ్చెఁ గన్నీరు కా
లువలై, వెల్లువలై, ప్రవాహమయియాలోకింప ఘోరంబుగన్.

వ. ఇట్లతికరుణంబుగా విలపించు నక్కోమలిం గాంచి, కన్నీ రాఁపు
కొనుచు సాదరంబుగా, సకౌతుకంబుగా మునీంద్రుం డిట్లని
యోదార్చె.

30

—, వసిష్ఠుండు వై ధవ్యపీడిత యగు కోడలి నోదార్చుట . —

మ. కలదమ్మా! కల మార్జితంబయి భవద్గర్భంబునం దుజ్జ్వలో
జ్వలమా తేజ, మమోఘ, మాతతతపస్సాస్వధ్యాయ; మా
దివ్యమం
గళ చారిత్రునిఁ జూచికొంచు నిక నీ కాలంబు వెల్కింపఁగాఁ
గల; విట్లే మొలలోఁతు దుఃఖమున మోకాల్ బంటిసంతోషముల్.

సీ. ఈశ్వరసంకల్ప మేవేళ కెట్లో? యె
ఱుంగఁగ దేహధారులకు వశమె?
యొకఁడు నవ్వుచునుండ నొక్కఁ డేడ్చుచు నుండు;
నవ్వి నవాఁడె చింతను మునుంగు;
నగవులో నేడుపు నగు, నేడుపున నగ
వగు; దొర బంటు, బం టగును దొరయుఁ;
గలలోనఁ గన్గొన్నకరణి, గన్కట్టుచం
దమునఁ గన్పట్టు; సర్వమును గల్గ;

తే. నిజము నెఱుంగంగలేక కన్నీరు దొఱుగ
నేడ్చుచుందురు బోరన; నిదియె పార
మేశ్వరి యనంగఁబడు మాయ; యెంతవారు
దీని భేదింపలేరు; బిడ్డా ! నిజంబు.

32

మ. నను సర్వజ్ఞఁ డటంచు నెల్లజను లానమాస్మ్యులై కొల్తు; రి
ష్టనుసంధించిన పామరత్వ మది యేయజ్ఞానికిం గల్గ; దే
మనవచ్చున్ ? భగవద్విలాస మది; వత్సా ! యింతకుం జావఁగా
మనఁగానై నస్వతంత్రుఁ డెందుఁ గలఁడమ్మా? దైవికంబంతయున్.

శా. ప్రారబ్ధంబును బట్టి కష్టసుఖముల్ ప్రాప్తంబులౌ; నే క్రియం
దీఱం బో దది బ్రహ్మకై న ననుభూతిం గాంచు పర్యంతము ;
స్థిరుం డెప్పుఁ జలింపఁ డాపదను గాసి, సంపదం గాని యా
త్మారాముండయి యంటియంటక యవశ్యంభావిభావంబులన్ . 34

శా. నానాథుం డని, నాదుదైవ మని హృన్మర్మంబు భేదిల్ల నెం
తో నిర్వేదముఁ జెందె దీ; విటులనే తొల్లింటి జన్మంబులం
దీ నిర్భాగ్యుని కెందరాం డ్రయిరో? ముందిం కెందఱో? నీకు; ని
ట్లే; నిక్కంబు నెఱుంగ దుఃఖమున కేదీ తావు? యోజింపుమా.

తే. లోకనాటకరంగంబులోన వేష
ధారులే కాని, యెక్కడి తల్లిదండ్రు?
లెచటి యిల్లాం ? డ్రెచటిబిడ్డ ? లేటి బంధు ?
లేమి సంబంధ ? మెవ్వరి కెవరు ? చెపుమ !

36

చ. అలమినవేడ్క మార్గమున నాడుచుఁ బాడుచు నేఁగుపైనపు
స్థలయిక ! యెంతకాలము గనందగు, నంతియ సుమ్ము ! బంధుమి
త్రులు, పతులున్, సతుల్. సుతులు; తోడయి రా రొకరున్;
ముణానుబం
ధ లతలు ద్రెళ్ళఁగా నెవరిదారిని వారె కదమ్మ ! కోడలా ! 37

శా. నాకుం బుత్రుఁడు గాఁడె ? నీకు మగఁడైనన్ ? నావలెం దండ్రులై
 యీ కష్టాత్మున కెంద తేడిచిరొ ? వీఁ డీరీతి ము న్నెందఱు
 బోకల్ వెట్టి తపించెనో ? యిటు లిఁకన్ ముం దెన్ని గానున్నవో ?
 రాకల్ పోక లవెన్నొ జీవులకుఁ ? బ్రారబ్ధానుసారంబుగన్. 38

మ. అని బోధింపుచుఁ గోడలిం గొని స్వకీయంబైన పుణ్యాశ్రమం
 బునకుం జేరిచి, యార్ధ్యదైహికములన్ బూరించి పుత్రాళికిం,
 దన యాథార్థ్యము నాత్మ నెంచుచుఁ బ్రశాంతంబైన స్వాంతంబునం
 దను దాఁ గాంచి సుఖించి మైమఱచె నానందానుసంధానతన్. 39

శా. ప్రారబ్ధానుభవం బవశ్య మగుటన్ బ్రహ్మర్షి తేజంబు మా
 యాయాపప్రతిసీరప్రాపుఁ గని తాదాత్మ్యాభిసేయక్రియల్
 బారం బందుటయున్, బరిస్ఫురితమై ప్రజ్ఞావికాసంబు వి
 స్మేరాగ్నిప్రతిమానమై పొలిచె రాశీభూత మైనట్లుగన్. 40

వ. అంతఁ గొంత కాలంబున కంతర్వత్నియై యున్న తదీయ స్నుష
 యొక్క శుభముహూర్తంబునం బరాశరుం డను దివ్యతేజోరాశి
 యగు నొక్క కుమారు గాంచె; నతనిచే రచింపఁబడినదియ పరా
 శరస్మృతి యనం బ్రసిద్ధంబై యుండె; మఱియు. 41

క. ధీరుం డయ్యనఘునకే
 పారాశర్యుండు వ్యాసభగవానుఁ డనన్
 నారాయణాంశమున జగ
 దారాధ్యుం డవతరించె; నది యట్లుండెన్. 42

—, ద్వాదశవార్షిక వీరక్షమము, —

వ. విశ్వామిత్రుండు పుష్కరంబులం దపం బాచరించుచుండు కాలం
 బున ద్వాదశవీరక్షౌమంబు తటస్థంబై - 43

చ. అటుకులకై న గింజ కటవయ్యెఁ గదా యనుచింత కొన్నినా
శృటవులఁ గాయలున్ గసరులై నను లేవని కొన్నినాళ్ళు నై,
గుటకెఁడు నీరుఁ జిక్కమికి గొంతుక లెండి నశించి రెందతో,
పుటుకున నొక్కచిన్నయిన భూమిపయిం బడ దెన్నినాళ్ళకున్.

చ. గగనము నంటి క్రాలిన నగమ్ములు నిల్వన నెండి కూలె; నెం
దగపడ దొక్కతీవయు; మహానదు లింకఁగఁబాతె; గువ్వ ద్రా
వఁగ నొక గ్రుక్కెఁడున్ జల మభావమ; నాఁటి యవస్థలం దలం
పఁగఁ బగవారికై నఁ దగవా? భగవంతున కెంత క్రౌర్యమో! 45

మ. జపముల్, ఘోరతపంబులున్, బ్రబలదీక్షల్ పూని యెన్నాళ్ళు లెం
త పరాకాష్ఠ వహించి చేసిన నసాధ్యంబైన దుర్యోగ మా
టుపయోగింప దటంచు నాఁటి మహానీయుల్ నిస్సృహన్ జెందఁగా
విపరీతంపుఁ బరీక్ష యేర్పడె ననావృష్టిన్ జగం బంతటన్. 46

మ. తుద కాహారము మృగ్య మాకతన 'జంతోర్జంతు రాహార' య
న్నది సార్థంబుగఁ బఱులై, పశువులై, యారణ్యసత్వంబులై
యెదియున్ జాలద మానవాళి; కిఁక నేదీ యాశ? శార్దులముల్
మొదలైనట్టి పలాశపాళి; కుదరంబుల్ మాఁడి చాకుండునే? 47

చ. ఒకరి నొకళ్ళు పీఁకి తినుచుండిరి; తిన్నక్షణంబులోననే
తికమక లాచు నీల్లుదురు; దీనిఁ గనుంగొనువాఁడు నట్టి కా
టకమునె చేసి చచ్చు; నకటా! యది యెంతటి పాపకాలమో!
యొకదినమా? నెలా? యెటుల నోర్చెద రన్నములేక ప్రాణముల్?

వ. అట్టి సమయంబునం గాధేయుం డెన్నిదినంబులనుండియో
యొక్క కడి యన్నంబుఁ గన్నులం గానక యాకు లలములుం
గడ్డి గాదంబేనియుం దొరకని వఱపై తిరిగితిరిగి సుడివడి యొడలు
వశంబుఁ దప్పి, సొరిగి పడుచు, లేచుచు, నాహార కాంక్ష నొక్క

జిర్ణారణ్యంబులోనం బర్యటింపుచు నొకానొకనాఁటి యర్ధరా
త్రంబునం దొక్క చండాలవాటికకుం జనియం దొక్క కుటీరంబు
ముంగిట నపు డపుడ యొలిచి యాటవైచిన సారమేయచర్మంబు
లునుం, బాటవైచిన యస్థిపంజరంబులునుం గాంచి, యిచ్చోటం
గుక్కనంజు డెక్కరణినేనియుం జిక్కవచ్చు; నొక్కింత సంగ్ర
హించి ప్రాణంబులం దక్కించికొని తక్కుంగల్లు పాపపుణ్య
విచారం బావలం జూచికొంద మని మెల్లమెల్ల లోనికిం జని
భండంబునం బదిలపఱచియుంచిన మాంసంబు నొక్కింత
గ్రహించికొని పోవుచుండ యజమానుండు మేల్కాంచి, నిలునిలు
మెందుఁ బోయె? దెవఁడవురా? యని హుటాహుటిం గటారిఁ
గొని తుటారింపుచుఁ దటాలునఁ బయింబడ దూకి యెగాదిగం
జూచి నివ్వెఱపడి చేత నున్న యసిపత్రంబు విసర్జించి, సాగిలిపడి
నమస్కరించి డగ్గుతికతో నిట్లనియె. 49

మ. ఇదిచండాలగృహంబు; బ్రాహ్మణులు మీ; రిందున్ శ్వమాంసంబ; య
య్యదియుం దొంగతనంబునంగుడుచుటా? హా! యెంత ఘోరంబు; నా
మది కెంతో వెత యయ్యెఁ గక్కుటితికిం బాలా మిముం జూడ; మీ
మది కె ట్లింపితమయ్యెనో! విధికృతంబా? లేక ప్రారబ్ధమా? 50

మ. అనినం గౌశికుఁ డీగతిం బలికె; నీ వన్నట్టి దెల్లన్ యథా
ర్థనిబద్ధం; బిపు డన్నటుల్ విధియుఁ, బ్రారబ్ధంబు రెం డేకమా
టనె ప్రాప్తించెడు నిట్టిఘోర దురనుష్ఠానోద్యమానర్థముల్
జననం బందిన సర్వజీవుల కవశ్యంభావిభావంబులై. 51

వ. విధికృతంబై యిట్టి ద్వాదశవార్షికపీఠమడాంబరంబు సమస్త
ప్రపంచంబున కేర్పడియె; దన్మూలంబునం దత్తత్ప్రార్థనాను
రూపంబుగనే యవాంతరభేదంబు లఖిలప్రాణిసమూహంబున
కాపాదించె; గర్మానురూపంబుగనే నా కీయనర్థం బావహిలై. 52

తే. ఎంతవారి కుపాధి యున్నంతవఱకు
 తుత్తిపాసలు తప్పవుసుమ్ము; ధర్మ
 సూక్ష్మము దురవగాహంబు; చూచిచూచి
 నిండు ప్రాణంబు వాయుట మొండితనము.

53

చ. అసువులు వోవుచున్న; వహహా! నిలుపోపఁగఁజాల; నేదియో
 మెసవినఁగాని నిల్వదుసుమీ! తను; వంతఁ దపోగ్నికీలచే
 మసియొనరింతుఁ బాపము; లమానుషభంగి సమస్తధర్మక
 ర్మసముదయం బొనర్తు; నదిప్రాణము లూడిన నెట్లు శక్యమా? 54

మ. తనప్రాణంబుఁ బరిత్యజించిన జగత్కల్యాణ మేదేఁ బొసం
 గునెడం దప్పక ప్రాణముల్ విడువ సంకోచింపరా; దే నెఱుం
 గనె? నిష్కారణ మాత్మహింసకుఁ గడంగన్? దీన నేధర్మసా
 ధనమా? బాపమె కా! మనం గలుగుచందం బుండియుం జచ్చినన్.

ఉ. ఏ నొనరింపఁగాఁ దగిన వెన్నియొ ధర్మము లాఁగిపోవు నా
 ప్రాణము లూడెనేని; యది బాగో? శ్వమాంసము మెక్కి వచ్చు పా
 పానలముం దపోబలమహా త్తరధాటి నడంగఁ ద్రొక్కి, య
 న్యానుపలభ్యపుణ్యసముపార్జనసేయుట బాగో? చూడుమా! 56

క. నా పాపిత్ర్యము నెడు నని
 యే పశ్చాత్తాపమేని యిట మ్రుచ్చిమి నా
 కాపాదింపదు గద! నీ
 వే పంపుము మాంస మిడి; య దెంతొ సుకృతమా. 57

వ. ఇప్పాపంబు వాపిన సుకృతంబునకన్నం బ్రాణదానం బొనర్చిన
 సుకృతంబు ద్విగుణితంబై తప్పక ముప్పిరిం గొనఁగలదు; నీవలన
 నాయొనర్చిన తస్కరత్వాచరిత దురితంబు నపనయించిన యుప
 కృతి నాకును, వావలనం బ్రాణదానమహాసుకృతలాభతూపం

ఋనం బ్రత్యుపకృతి నీకును సిద్ధించు; నీ వల్పుండ వయ్య వినయ
వివేకంబులంబట్టి నీ విందుల కర్హుండ వని నీ కీఫలంబు నేనై
యొసంగుచుంటి; జౌర్యకృతంబైన పాపం బొక్కటియ నీకుం
బాపశక్యము; తక్కుంగల్లు సమస్తంబునకు మదీయ తపోబలంబ
యున్నది; నీ కీ ప్రాణదాన మహాఖండ సుకృతం బప్రయత్నలబ్ధం
బగుచున్న; దనిన వాఁ డమందానందంబున వినయ వినమిత
గాత్రుండై చేతులు మొగిచి యిట్లనియె. **15-100** 58

A.C.C. NO. 105
ఉ. అంతటి యాకటం గుమిలీ యక్కట! మీ రిదియైనఁగాని ర
వ్వం; తయినన్ గ్రహింప; రెట్టులాతెడు నాఁకటిచిచ్చు దీన? నిం
కింత గొనుం డనన్ వల దిఁకెందఱిన్ బ్రతికింతు వీవు; నా
కింతియ చాలు; బ్రాణముల కించుక యాదరువైనఁ జాలదే? 59

చ. అని వానివలన మాంసంబుఁ గొని, నిజాశ్రమంబునకుం జని
యిట్లని యోజించె. **294. 592** 60

SUB
తే. ఎప్పటికి నెట్టి భుక్తి ప్రాప్తించు నదియు
దైవదత్తంబ; యట స్వతంత్రత హుళక్కి;
దైవ మిడినది తన్ని వేదనమె; మఱచి
యట్టె కబళింప నది తనయబ్బగంటె! 61

చ. అట్లు భుజించినవాఁడు తస్కరుండ కాదె! వాఁడు భుజించినది
పాపంబ కాని యన్నంబు గాదు; 'కేవలాఘో భవతి కేవలాదీ';
అని శ్రుతియు, "తై ర్దత్తా నప్రదా యైభ్యో యో భుజ్జే స్తేన
ఏవ సః", "భుంజతే తే త్వఘం పాపా యే పచం త్యాత్మకార
ణాత్", అను స్మృతియు ప్రమాణంబులై యుండ దేవతలకు నివే
దింప కిమ్మాంసంబు భుజింపరాదు; తనకు దైవం బిడిన యాహా
రంబు దైవంబున కొసంగుట కర్హ తానర్హ తా వివేచనం బక్కట
లేదు; "యదన్నః పురుషో భవతి తదన్నా స్తస్య దేవతాః" అని

నిశ్చయించి, యమ్మాంసంబుఁ దనసహధర్మచారిణిచేఁ బచనంబు
సేయించి, శుచియై వార్చి, దేవతాహ్వనంబుఁగావించి, వైశ్వ
దేవం బొనరింపనున్న నింద్రాది బృందారకులు వితాకుఁ జెంది,
విస్మితులై వెల్లఁబోయి, యుల్లంబులు పల్లటిల్ల నిట్లని విచా
రించిరి. 62

ఉ. కారణజన్ములై తగు జగన్నతనిర్మలధర్మకర్మదీ
తూరతు లిట్టి చెట్టకుఁ దెగంబడ నెట్టిదురంతరఘోరదు
ర్వారమహోగ్రకారణమొ వాటిలకుండినఁ గాదు; నిక్క; మిం
దారయ వైశ్వదేవమునకైనఁ బ్రసాదము సున్నయాటయే. 63

మ. పదిరెండేండ్లు పుటుక్కునం జినుకు భూభాగంబుపై రాల; దె
ట్లొదవుంగూ? డమృతాంధసుల్ కఱపులేమో? కాటకా లేమొ? యే
కొదవై వారు గ్రహింతు? రంచిటుల మాకున్ సాక్షతోఁ దెల్పినాఁ;
డదిరా! చిక్కని ప్పండువాఁత యిది యం చల్లాడి రుల్లంబునన్. 64

శా. వర్షావర్షకృతాధికార మది మా వాల్లభ్యమై, తూమసం
ఘర్షం బొంది జగం బరాజకము కాఁగా, వైశ్వదేవంబు రా
జర్షిశ్రేష్ఠుఁ డొనర్చినన్ మన యదృష్టం చెం తనన్ వచ్చు? సా
మర్షుండై కను విప్ప నిప్పటికిఁ బోమా? భస్మసాత్కారమై.

ఉ. ముందుగ నట్టిసాహసముఁ బూనినఁ గాటక మా నటంచు మ
మ్మందఱ హెచ్చరింప మృదువౌ సదుపాయము, ధర్మనూత్నమున్
గ్రందుకొనం జమత్కృతి యొనర్చి, స్వధర్మము నిర్వహించె; నే
మందము? దోస మెల్ల మనయంద కనంబడుచుండె స్పష్టమై. 66

ఉ. చండతపస్వి కాళికుఁ డసాధ్యుఁ; డ దెట్టెటా సాహసింపఁ బూ
నం; డింకనే స్వధర్మము నొనర్పకపోయిన దేవతాళికిం
గండము తప్పదం చని; రింకం బనిఁ బూనుఁ డటంచు వేగ మా
ఖండలుఁ డానతిచ్చెఁ ద్వరగా నని పల్కుచు మేఘరాజికిన్. 67

వ. అంతః బర్జన్యం డార్జవంబునం గర్జారవంబు తెసంగ, దిగం
తంబులు ఘూర్ణిల్ల వర్షించి, యేకార్ణవం బొనర్చె; నాక్షణంబ
గాధేయుని యాఁకటిచిచ్చుతోపాటు ప్రపంచం బంతయుం జల్ల
వడియె; నక్కతన నతండు భగవంతుండు నా కీశ్వమాంసభక్షణ
దోషం బాపాదింపకుండ రక్షించె నని సంతృప్తుం డయ్యె; నిదియ
మహాత్ములయం దున్న వైశిష్ట్యంబు. 68

మ. పదిరెండేడుల తామమై కడుపు మాడ్చన్ రాలిపోనున్న యా
పదయై యాకలమేనియుం దొరక కాపద్ధర్మమం చెట్టెటో
మది గాధేయుఁడు తా శ్వమాంసమునకుం బ్రాల్మాలెనం! టాక్షణం
బ దెసల్ బ్రగ్గనఁ గ్రుమ్మరించెనట! కుంభద్రోణ మంభోదముల్.

మ. కఱవుం గాటక మెందుఁ బోయెనొ? సుభిక్షం బొటచే జీవులం
దఱిమోముల్ సవికాసభాసురములై దైవారె; సర్వాషధుల్
పఱగెన్; బైరులుఁ బంటలుం బెరిఁగె; దుర్భ్యాపారదుష్టామము
ల్తొఱగెన్; బెద్దలెటుల్ చరించినను బొల్చున్ లోకకల్యాణముల్.

చ. అనుచితముల్ శుభప్రదము లాను మహాత్ములయందు; నీచులం
దు నుచితముల్ విపర్యయగతుల్ వెలయన్ ఫలియించుచుండు; శం
భునకు విషాగ్నికీలయె విభూష; సుధారస మల్లసైంహికే
యునియెడ మృత్యుజిహ్వా; తమయోగ్యతఁబట్టి క్రియల్
ఫలించెడిన్. 71

వ. మఱియు నగ్గాధినందనుండు మాంసభక్షణంబు సేయకున్నను,
సంకల్పమాత్రంబునకే తపం బొనరించి విధూమాగ్నిహోత్రంబు
చందంబునం బ్రకాశించె; నైనను విశ్వామిత్రుండు శ్వమాంసంబు
భుజించె నను నలీకప్రవాదంబు లోకంబునం బ్రాఁకె; విజ్ఞ
లైనవా రంద ఐమ్మహాత్ము శక్తిసామర్థ్యచాతుర్యధర్మసూక్ష్మ
వైలక్షణ్యంబుల వేనోళులం బొగడిరి. 72

—, అంబరీషుండు యజ్ఞం బొనరించుట ,—

శా. అంతం గొన్ని శతాబ్దముల్ సన నయోధ్యాపట్టణం బేలు భూ
కాంతుం డొక్కరుఁ *డంబరీషుఁడను నైత్వాకుండు సూర్యాన్వయుం
డెంతో ప్రీతి మఖంబు సేయ మఘవుం డే తెంచి మాయావిధిం
బంతం బొప్ప హరించె యాగపశువున్ మాతస్సర్యసంపూర్ణుడై.

చ. తికమకలైరి యాజకులు; దిగ్భ్రమఁ జెందిరి ఋత్విజుల్; కడుం
గకవికలైరి బందుగులు; కంపము నొందెను రక్షకవ్రజం;
బిఁక గతియేమొకో? యనెడు నెల్లులు చెంగున నింగిదాఁటె; ని
ప్పుకలు దొఱంగఁ జూచెను నృపుండు భటాలిఁ గఱోరహుంకృతిన్.

వ. అపు డచటి రక్షక శాఖాధికారులలోని ప్రధానవ్యక్తు లందఱును
వినయవినమితవదనులై తేని కిట్లనిరి. 75

మ. చతురంభోధిపరీతభూవలయరక్షాదక్షుడై యాగదీ
క్షీతుఁ, డవ్యాహతశాసనం బయి, యసంభ్యేయుల్ భటుల్ గాచునీ
క్రతుశాలం బ్రతు కాసయున్నయెడలన్ గాలూన లేఁ డెంత యు
ద్ధతుడైనన్; మఱి దైవమాయ యిది; సత్యం బింత భూమిశ్వరా!

వ. అమ్మాటల కనుగుణంబుగాఁ గొంద టిట్లని; రగునగు నిది
యమానుషికం బయిన ప్రమాదం బిటఁ బొసంగినది కాని
యన్యంబు గాదు. ‘ఛిద్రం హి మృగయం త్యేతే విద్వాంసో
బ్రహ్మరాక్షసాః’ అని పెద్దలు వక్కాణింతురు గాన నిట్టి
కార్యంబులందు విద్వాంసులగు బ్రహ్మరాక్షసు లావరించి, సమ
యంబు వేచియుండుట సాజంబైయుండుఁ గాన నేదియో పొసం
గిన దని చెప్పుచుండ నుపాధ్యాయుం డిట్లనియె. 77

*ఈకథ వాల్మీకిరామాయణము ననుసరించి వ్రాయఁబడినది. దేవీభాగవతములో
హరిశ్చంద్రుఁ డని భిన్నముగా నున్నది.

మ. పశునష్టం బగునేని దీక్షితున కాపాదించుఁ దద్దోష; మ
య్యశుభం బింతనరాదు; నిల్పఁదగ దీయాగంబు; వేగంబునం
బశువుం దెచ్చి సమీకరింపవలె; సంపాదింపుఁ డెందైన నొ
క్కశుచిన్, సత్కులజున్, సజీవపితృకుంగాఁ జూచి యెట్లేనియేన్.

వ. మఱియు వాఁడు వినయాదిగుణశోభితుండును, నభినవయావనో
ల్లసితుండును, నస్థలితబ్రహ్మచర్యవ్రతుండును, ననవరత వేద
పాఠరతుండును నై యుండవలయు; నతని తలిదండ్రులు మనసార
సమ్మతించి యర్పింపవలయు; నతండునుం గంటఁ దడివెట్టనివాఁడై
యందుల కియ్యకొనవలయు; మఱియుఁ గాలాతిపాతంబైన నన
ర్థంబు వాటిల్లు ననిన.

79.

ఉ. వేలకొలంది గోగణము వెన్నెనుకం జనుదేరఁగా మహీ
పాలుఁడు పత్తనంబులును, బల్లియలున్, వివిధాశ్రమంబులున్
జాల రయంబునం దిరిగి, సంకట మంది, శ్రమంబుఁ జెంది, మై
దూలుచుఁ బోయిపోయి భృగుతుందమునం దొకయాశ్రమంబునన్

—, తునశ్శేపుండు విక్రీతుం డగుట , —

క. ఇల్లాలు సుతులుఁ గొలువఁగ
నల్లార్ము ద్దొదవఁగా సహాసీనుండై
యల్లసిత తేజమున విల
సిల్లెడు బ్రహ్మర్షి నల ఋచీకునిఁ గాంచెన్.

81.

వ. కాంచి యతనిసవిధంబున కరుదెంచి యమ్మునిచరణసరోజంబులు
శిరంబునం గీలించి, కరకమలంబులు ముకుళించి, కుశలం బడిగి
సవినయంబుగా నిట్లనియె.

82

మ. పశునష్టం బయి చిక్కునం బడితి; దేవా! గోసహస్రంబులం
 బశుమూల్యంబుగఁ గోరినన్ని గొని నాపైనిం గటాక్షించి న
 ర్వశుభోదర్శము గాఁగ నొక్కకొడుకుం బంపింపుఁడీ! మీకు న
 ద్యశమబ్బున్, సుకృతంబుఁగల్గుఁ, దనయుండా నద్గతిం జెందెడున్.

వ. అనిన మునీంద్రుం డిట్లనియె.

84

శా. నాకా? జ్యేష్ఠుఁ డటన్నఁ బెద్దయభిమానం; బల్లెవాఁ డెప్పుడున్
 నాకుం గూర్చుచునుండు; వాని నిడఁగా నాయాత్మ పై రించునే?
 నీకర్మం బింక నిర్వరుండ్రుగద! పోనీ యన్న నమ్మాటకున్
 నాకే ధైర్యము చాల; దెవ్వరికి నైనం దీపెగా! ప్రాణముల్.

వ. అనుటయుఁ బదంపడి మునిపత్ని యిట్లనియె.

86

ఉ. నాకుఁ గనిష్ఠపుత్రుఁ డనినన్ బడి ప్రాణము లొప్పఁజెప్పుదు;
 న్నాకితి నద్దుముద్దుగ; ఊణంబయినన్ విడఁజాల వాని; నిం
 తేకద! తండ్రి జ్యేష్ఠునిఁ, గనిష్ఠునిఁ దల్లియుఁ బ్రీతిసేత యీ
 లోకముపాడిగాదె యెటులున్? మఱి భార్గవు లింతెఱుంగరే?

క. అనుచుండ శునశ్శేపుం

డను మధ్యముఁ డనియె జ్యేష్ఠుఁ డయ్యకుఁ బ్రియమా,
 ననుపమకరుణాపాత్రము

కనిష్ఠుఁ డమ్మకును; నే నొకండ మిగిలితిన్.

88

క. నను విక్రేయునిగాఁ దలఁ

చిన సూచన దోఁచె; నాదుచిత్త మెఱుక లే

కనుమానపడిరి; జననీ

జనకులకుం గానికొడుకు జగతికి బరువౌ.

89

క. కని పెంచినందులకు నా

కును వారిబుణంబుఁ దీర్చికొనఁ గల్గెను; గా

వున లక్షగోగణము ని

చ్చి ననుం గొనిపోమ్ము; జాగుసేయు టిఁ కేలా ?

90

వ. అనుచున్న తనయుని పలుకుల కమ్మునిదంపతులు తూష్ణిం
భావంబుఁ జూపుటయు, శున శ్శేపుండు నరేంద్రా! పితరు లంగీక
రించిరి; నీ యదృష్టంబు ఫలించిన; దిఁక నాలస్యం బేల ? యను
టయు రాజేంద్రుండు తత్త్వ ణంబున లక్షగోగణంబుల ముసీంద్రున
కొసంగి, శున శ్శేపుని రథారోహణంబు సేయించుకొని, సకలగుణో
పేతుండగు నిమ్మునికుమారుం డెల్ల తెఱంగుల యజ్ఞ పశుత్వంబున
కర్హుండ; యయ్యును నాత్మప్రాణహరణంబునకుం జంకునో
యనుశంక నన్ను బాధించుచుండ నతండు తలదండ్రులపై రోసం
బునం దానయై సమ్మతించుటచే నాసందియంబునుం దీతై నని
సంతసింపుచు శీఘ్రగమనంబునం బోవుచుండ మార్గమధ్యంబునం
బుష్కరక్షేత్రంబున మాధ్యందినసవనంబు నిర్వృత్తించి, యించుక
విశ్రమించియుండ మునిసుతుం డాత్మగతంబున నిట్లని వితర్కించె.

క. జననీజనకులపై నీ

సున నిటు దెగఁబడితిఁగాని చూచుచు జీవం

బును బాయ నెట్లు? సమయం

బున మానస మేమొ వెట్టిపోకలు వోవున్ .

92

ఉ. ఎంతటి ధైర్యశాలియగునేనియుఁ బ్రాణభయంబుపట్ల గో

రంత చలింపకుండెడి మహాత్ముఁడు పుట్టఁడు; పుట్టఁబోఁడు; నే

నెంత? మదీయధైర్య మది యెంత? వితా కొనితెచ్చుకొంటిఁ బ్రా

ణాంతముఁ; బౌరుషంబునకు నక్కట! మంగలిక త్తి మ్రింగితిన్ . 93

ఉ. కాలము చేరువై తెలివి గాలి యిటుల్ కడకేగు కర్మమున్
 గాలఁ దగిల్చికొంటి; మిడుకన్ వలదా? పితృపాదు లెంత నా
 పై లఘుబుద్ధిఁ జూపినను బ్రాణము తీపని హెచ్చరించి; రే
 బాలిశవృత్తి నిట్లు తెగఁబాటితి, నూరక చావుఁ గోరితిన్. 94

ఉ. గానుగలోనఁ జే యిడి యిఁకం బెరుమాళ్ళదె భార మన్నఁ గా
 దో నగుఁబాటు? రోటఁ దలఁ దూర్చిన రోకటిపోటు తప్పునే?
 నేను వృధా భ్రమించితి; ననింద్యచరిత్రుఁడు తండ్రి యొక్కమా
 పైన వచించెనే? తలఁగునట్టివిధానమె చూపె నేర్పునన్. 95

తే. తెలివి సెడి డబ్బు వెట్టి యాబ్దికముఁ గొన్న
 వెడఁగుకంటెను నే నధముఁడనె కానె?
 దుడుకుపడి పితరులపైని నడిచిపడుట
 కిది ఫలము; నాకుఁ జావు తప్ప దిఁక నిజము. 96

క. నమ్మించి తేనికామ్యము
 వ మొనరింపంగరాదు ; వగఁ గొనకుండన్
 సమ్మోదమ్మునఁ దత్కా
 ర్యమ్మును సఫలీకరించు టది యెట్లొక్కో? 97

వ. అని యోజించి యొక్క సదుపాయంబు మనంబునం దట్టి యిట్లని
 తలంచె. 98

క. మా మేనమామ యగు వి
 శ్వామిత్రుం డిచటఁ దపము సల్పెడు నని వి
 న్నా; మచటికిఁ బోయినచో
 నా మహనీయుండు చూపఁడా యొక తెరువున్. 99

చ. అని తదుపాంతికంబును రయంబునఁ జేరి, పదాంబుజద్వయం
బును శిరమందుఁ జేర్చుచు 'నమో మహనీయతరానుభావపా
వనమ్మదుభావనాయ! నిరుపాధిక్యపాభరణాయ! సంశ్రితా
వనచరణాయ! సృష్టిపరిభావితపస్కురణాయ శ్రీమతే' ! 100

ఆ. అనుచుఁ గనుఁగొలంకులను నశ్రు లురలఁగ
గళమునందు నమితగద్గదికయుఁ
దగ స్వనామపూర్వముగ 'అహం భో అభి
వాదయే' యటంచుఁ బలికె నిట్లు. 101

ఆ. తల్లి లేదు నాకుఁ, దండ్రులు లేడు, నా
తల్లి దండ్రు గురువు దైవ మీవ;
యాగపశువుగాఁగ నమ్ముడువడితి నే
నంబరీషునకు మహానుభావ ! 102

క. ఊణభంగుర మగు దేహం
బణుమాత్రము నమ్మఁదగ దటంచు నెఱిగియున్
గుణముల మాటి మన సను
ఊణమును బలువిధములై వికారముఁ జెందున్. 103

ఉ. ప్రాణముకంటెఁ దీపయిన వస్తువు లేదు; శరీర మన్నఁ బా
షాణము గాదు; వేదములు శాస్త్రములున్ వచియించుఁ బ్రాణసం
త్రాణ మఖండపుణ్యఫలదం బని; ప్రాణసమీరణంబు ని
ర్యాణముఁ జెందకుండ నెటు లాగును? కంతల తి త్తిలోపలన్. 104

శా. ఏకాలంబునకైన తాయివలె స్థాయీభూతమై యుండఁగా
నాకాంక్షించెద రెల్ల జీవులు; స్వదేహంబే కదా! దానికే
పోకల్ వచ్చె నయో! తలంపనితలంపుల్ గాఁగ; నే పాపమో!
నా కర్మం బని యూరటం గనఁగఁబ్రాణం బెట్లు సైరించునో? 105

క. ప్రియ మెచట నతిశయించును
 భయ మచటనె యతిశయించు, భగవన్నాయా
 మయస్పృష్టిలోఁ గల చమ
 త్క్రియకు భవత్ప్రగుషము ప్రతిక్రియ యగుతన్. 106

వ. అని పలుకుచుం దదీయచరణసరసిజద్వయంబును దన కరయుగ
 శంబునం దిరంబుగాఁ బట్టి. 107

క. చరణములా త్రైశంకవ
 శరణములా సకలసురవిసారిభయావి
 ష్కరణములా స్వర్ధ్వైధీ
 కరణములా యనుచుఁ దలను గడువడిఁ జేర్చెన్. 108

క. తనకలిమి జగముకలిమియుఁ
 దన క్రుంగుట జగముక్రుంగుదల యనుట సహిం
 పను; నా మతంబు 'సర్వే
 జనా శ్చ సుఖినో భవంతు' సత్య మిది గురూ! 109

క. తలిదండ్రుల కపవాదము
 గలుగఁగరా; దంబరీషు కార్యంబున కే
 వెలితి పడరాదు; నా యసు
 వులు నెడరా; దే మొనర్తువో? గురుదేవా! 110

తే. చక్కనినిదర్శనము 'తల్లి చచ్చి మేన
 మామ యుండఁగవలె' నను సామెత కిది;
 ప్రాణభయమున వచ్చి మీపాలఁ బడితి;
 ముంచినను జేల్చినను మీ దెపో భరంబు. 111

తే. అని పదంబుల విడకున్న మునికుమారు
నకు నభయదానము నొసంగి నయముఁ, బ్రియముఁ
దోఁపఁగాఁ జేరఁదీసి, తోడ్తోన పుత్రు
లందఱిని ముందఱికిఁ బిల్చి యనియె నిట్లు.

112

చ. కొడుకులఁ గందు రేఫలముఁ గోరి? కుమారుల జన్మకున్ ఫలం
బిడు నెది? యెట్టిపుత్రుఁడు మహీస్థలి శాశ్వతకీర్తిఁ గాంచు? నె
వ్వఁడు సుతుఁ డౌటకుం దగినవాఁడు? పరీక్ష యొనర్చు ఘట్ట మి
ప్పుడు సనుదెంచెఁ దండ్రికినిఁ, బుత్రులకున్; గనుఁగొంటిరే సుతుల్!

శా. విశ్వామిత్రుతనూజులే బలిబలీ వీ రంచు లోకుల్ కడున్
విశ్వాసం బొదవంగఁ బల్కు-పలుకుల్ విన్నప్పుడే కాదొకో?
యాశ్వాసంబు ఘటిల్లు నాకు; సుతులారా! పేరు వోనీకుఁడి
విశ్వఖ్యాతి లభించుకార్యమునకున్ వెన్కంజ గాఁ బోకుఁడి!

మ. మునిబాలుండు విపన్నుఁడై పదయుగంబున్ వీడకున్నాఁడు; కా
వున రక్షించితిఁ; బ్రాణదానసుకృతంబుం బోల జేదైన; మీ
రును ధర్మైకపరాయణుల్, సుకృతకర్ముల్; వీనికై తన్మఖం
బున నగ్నిం బశుభూతు లాచుఁ బరితృప్తుం జేయుఁడి పుత్రకుల్!

మ. మునిబాలుండు సనాథుఁ డౌను; సవనంబున్ సాగు నిర్విఘ్నమై;
తనియం గల్గుదు రెల్ల దేవతలు; మద్వాక్యంబునుం జెల్లుఁ; గా
వున మీకుం బితృవాక్యపాలనయశంబున్ - బుణ్యమున్, మీకతం
బున మాకుం బరలోక శాశ్వతసుఖంబుం గల్గు; మేలేకదా! 116

త. మీ మేనత్తకొడుకు గద!

యీ మునిసుతుఁ డంబరీషన్యవతి విలిచె; వీఁ

డెమో ప్రాణభయంబున

మామా! రక్షింపు మనుచు మాపాలఁ బడెన్.

117

క. నా జీవితమున వృథగాఁ

బోజన దభయార్థి; లోపము రవంతైనం

గాఁ జనదు; రాజు మగఁడై

గాజు కడెంబైన వెలితిగాదె? తలంపన్.

11

వ. కావున మీలో నెవండైన నొకం డీశునశ్శేపునకుం బ్రా

నిధ్యంబువహించి ప్రాణదానంబు సేయుట ముఖ్యకర్తవ్య

బనిన నప్పలుకుల కులికిపడి హవిష్యందాదులగు నతని తనయ

లందఱు నేకముఖంబుగా నిట్లనిరి.

119

మ. నినుఁ గా దం చనరాదు గా కిట 'స్వయం తీర్ణః పరాం స్తారయే'

త్తని ధర్మంబు; స్వపుత్రులం బరుల కన్యాయంబుగా నాహుతి

మ్మని యెందుండె? శ్వమాంసభుక్తిబలె హేయంజా; నిసీ! తన్నుఁ గా

దను ధర్మం బెవరున్ గ్రహింప; రిది మాప్రారబ్ధ మేమోకదా!

తే. ఆ శునశ్శేపుప్రాణంబులట్ల తీప

కాని మాప్రాణములు చేదు గావు మాకు;

'ఆత్మవత్సర్వభూతాని' యను తలంపు

కలదు లే దని నీలోనఁ గానిపించె.

121

తే. అల ఋచీకునిబోలె నీ వంపెదు మము;

నతనిసుతునట్ల మాకుఁ బ్రాణాశ కలదు;

కాని నీలోనఁ గ్రయధనాకాంక్ష లేదు;

పరుల మాతౌడ్డుతలఁపు మాపాల లేదు.

122

వ. 'జీవన్ భద్రాణి పశ్యతి' యను ధర్మం బనుసరించి, నిష్కల్మ

షంబుగా జీవయాత్ర గడుపుదు మనుటయు, నగ్నికల్పిండగు

నగ్నాధేయుండు భగ్గున మండిపడుచు నిటలతటంబున వికటభ్రుకుటి

ఘటిల్లఁ దటిల్ల తాపటలచటులంబులై యనలకణంబులు కనుఁ

గవం దనుక మహాగ్రహోదగ్రంబుగా నిట్లనియె.

123

మ. దురహంకారము నెత్తి కెక్కి పితృపాదుల్ కంటికిం గానరా;
రరయం జాలమి మాప్రమాదమె కదా! యడ్డాలకే బిడ్డ తా
దురు, గడ్డాలకు బిడ్డలా? బళిర! మాతో నిట్లు మాతొడ్డి కూ
సిరి; మాయాజ్ఞ శ్వమాంసమై పరిణమించెన్ నేటికాలానకున్.

మ. మతి యెంతో గతి యంత; భావిపరిణామం బిట్టు లాడించె; వీ
రితలన్ వ్రాసెను మూఁడుపంక్తుల విధాతృం; డెట్లుతప్పన్? వసి
ష్ఠతనూజాతులభంగి వత్సరసహస్రంబుం గులభ్రష్టలై
యతిసీచప్రకృతిన్ శ్వమాంసనియతాహారంబులం బొల్పుతన్.

మ. అని కోపంబున శాపదావదహనం బాత్మీయగర్భంబునై
నను లెక్కింపక పుత్రులందుఁ బెలుచన్ జాజ్వల్యమానంబుగా
వినియోగించి, తదుద్ధతిం గని భయోద్విగ్నాత్మఁడైయున్న య
మ్మునిసూనుం దనచెంతకుం దిగిచి, వీపుం దట్టి తా నిట్లనున్. 126

మ. నిను రక్షించెద నంటిఁ; దప్ప డెటులున్; నీ కాయురారోగ్యవ
ర్ధనముం గల్గు; నరేంద్రు యజ్ఞ ఫలముం బ్రాపించు; నిందాదిదే
వనికాయంబును దృష్టిఁజెందు; నిక లోపం బేమి? మ మ్మాశ్రయిం
చినవాఁ డెన్నఁటికిం జెడం; డిదియపో సిద్ధాంత మోబాలకా! 127

శ. అని కరమున రక్షాబం

ధన మమరిచి గాధిసుతుఁ డతని కుపదేశం

బొనరిచి గాథాద్యయ, మి

ట్లనె నెయ్యముఁ దియ్యమును దయారస మెసఁగన్.

128

శ. నిను నచట రక్తమాల్య వ

సనము లిడి పవిత్రపాశసంగతుఁగాఁ జే

సినను భయపడకు మే మి

చ్చిన గాథాద్యయముఁ బఠన సేయుము లోలోన్.

129

శా. నీప్రాణంబులు దక్కు, దేవగణముం దృష్టింగనున్; మానవేంద్రప్రసాదీప్సిత యజ్ఞతంత్రమున నిష్ప్రత్యాహ నిర్వాహయోగ ప్రాశస్త్యమునున్ ఫలం బొదవు; నీకల్యాణగాథల్ - మదీయప్రావీణ్యము - శాశ్వతంబుగ జగద్వ్యాప్తంబులౌ బాలకా!

వ. అని పుత్తైంచిన నత్తపసిపట్టి సత్వరంబున నరేంద్రుం జేరి నృపాలా! యిక నేల జాలంబు? వేగంబ పైనంబై దీక్షం బూని సాఫల్యంబు నందు మని త్వరసేయ రాజేంద్రుండును నిట్టి యోగ్యుండు నాకుం బశుభూతుం డగుట భాగ్యంబకాదే? యని యుబ్బుచుఁ దత్తణంబ యతనిం గొని రథాదూధుండై శీఘ్రయానంబున యాగశాలం జేరి యతని నాచార్యున కొప్పఁజెప్పుటయు నయ్యాచార్యుండును ఋత్విక్సహితంబుగ సంతృప్తాంతరంగుండై యప్రతిహతంబుగ సవనంబు సాగింప సదస్యానుమతంబున నంబరీషుండు.

131

తే. ఆ శునశ్శేపు రక్తమాల్యాంబరాను
లేపనము లిడి వైష్ణవయూపమునఁ బ
విత్రప్రాశనిబద్ధుఁ గావింపఁ దాఁ జ
లింపక నిలింపవరులఁ గీర్తింపఁ దొడఁ గె.

132

వ. ఇట్లు గాథేయోపదిష్టంబైన గాథాద్వయంబును మానసంబున గానంబుసేయుచు సనాతనవాక్యబులం గీర్తించు శునశ్శేపునివలన రహస్సుతితర్పితులైన యింద్రోపేంద్రు లదృశ్యులై యంతరిక్షంబున నిలిచి యెల్లరు విన నమ్మహిషాలు నుద్దేశించి యిట్లనిరి. 133

శా. నీయజ్ఞంబు సమాప్తిఁ జెందె; సుకృతోన్మేషంబు నీ కెక్కె; దీర్ఘాయుష్మంతు నొనర్చినారము మునీంద్రాపత్యమున్; మాకు నెంతో యానందముఁ గూర్చె నీతని రహస్సుత్రంబు; గాథేయుఁ డాధేయంబుం జెడనీయఁ డెన్నఁటికి సాధీయస్తరాధారమై. 134

చ. అని వచియుంప నద్భుతము నందుచు సర్వజనుల్ బలే ఋచీ
కునికొమరుండు కౌశికునకున్ దయగల్గఁగ నాశ్రయించి చ
క్కనిసదుపాయమున్ వెదకెఁ గాన భయంబును జెందఁడయ్యె; నె
వ్వనికిని హానిలే దిట; నుపాయము గల్గ నపాయ మున్నదే? 135

ఉ. ఆ మహాసీయు ప్రాపుఁ గనినట్టిజనున్ గను విచ్చి చూడ న
ర్వామరకోటికై నఁ దరమా? పరమేశకిరీటకోటిభూ
షామిహిరాంశురేఖుఁ బాసంగునె రాహుముఖోపరాగముల్ ?
ప్రామునె మేఘసంవృతి? చొరంబడునే క్షయవృద్ధిభేదముల్ ?

మ. తనకుం గించిదవజ్ఞ సల్పినను బాతాళంబు నంటంగఁ ద్రొ
క్కినదాఁకన్ విడువండు పుత్రునయినం; గేలోడ్డినన్ బ్రాణమి
చ్చు నెవండైనఁ; బరుండు స్వీయుఁ డనియుం జూడండు గాధేయుఁ; డా
యనపేరున్ వినినంతమాత్రమున సింహస్వప్న మెవ్వారికేన్.

తే. అనుచు సవనం బది సమాప్త మైన నెల్ల
వారు నిజనివాసంబులఁ జేరుకొనిరి;
యమరగణము యథేచ్ఛగా నరిగె; నంబ
రీఘండు సుఖంబుగాఁ గృతకృత్యుఁ డయ్యె.

138

—, ఆశ్వాసాంతము ,—

మ. జనకాజ్ఞాపరిపాలనానుపమదీక్షాపారతంత్ర్యాగ్రపూ
జనభాజీ! శరణాగతారిజనరక్షాదీక్షితా! దుష్టదై
త్యనిరాసాప్రతిమప్రతాపభుజశౌండా! సర్వలోకప్రమ
ర్దన దుర్దాంత దళాననప్రమథనోద్యద్భూరిసాహోజ్వలా! 139

ద్రుతవిలంబితము :- నిరుపమాన వినిర్మల సద్యశ
స్మరణకై తవచాంద్రమసీస్పృహ
తురచకోరవధూరసనాజడి
కరణకారణ! కారణకారణ!

140

క. నీరేజబంధువంశమ

ణీ! రామాజనకటాక్షనీరాజితవి

స్మేరముఖ! యేకపత్నీ

పారమ్యవ్రతపరా! శుభగుణప్రకరా!

141

గద్యము

ఇది శ్రీరామచంద్ర కరుణావిభవ కవితానుభవ

శివార్యతనూభవ సుధీజనవిధేయ సుబ్ర

హ్మణ్యానామధేయ ప్రణీతంబైన

బ్రహ్మతేజోబలంబునందుఁ

దృతీయాశ్వాసము.

బ్రహ్మతేజోబలము

లేక

విశ్వామిత్ర చరిత్రము

చతుర్థాశ్వాసము

శ్రీమత్కరుణార్ద్రకటా

క్షామృతకల్లోలమాలికాష్టావిత సు

త్రామాదివినుతసుగుణ

స్తోమా! రఘువంశజలధిస్తోమా! రామా!

1

వ. దేవా! యవధరింపుము.

2

తే. ఆవిధంబున గాధివంశావతంస

మల ఋచీకుతనూజు దీర్ఘాయు వగుచుఁ

దనరఁగాఁ జేసి పుష్కరంబుల మహోగ్ర

తపముఁ గావింప నెంచి విద్యలఁ దలంచి.*

3

ఉద్య తపోబలమున మ

హోద్యముడై గాధిసూతి యూర్జితశక్తిన్

విద్యల నాకర్షించెను

సద్యఃఫలసిద్ధిఁ గోరి సాహస మొదవన్ .

4

—, తై శంకవోపాఖ్యానము, —

ఇట్లు హతాదాకృష్యమాణులై యవ్విద్యామతల్లులు గొల్లు మని
యాక్రోశింప నయ్యాక్రందనరవం బరణ్యభూభాగం బంతయు

* ఈ కథ మార్కండేయ పురాణము ననుసరించి వ్రాయఁబడినది. వాడుకలో
ఱుగా మన్నది.

నిండె; నంత మేఘగంభీరభీషణంబులగు భాషణంబులతో నొక
పురుషకంతధ్వని యిట్లుని వినంబడియె. 5

చ. ఎవడవురా? దయారసవిహీనమతీ! యబలాజనంబుపైఁ
గవిసి మదోద్ధురుండ వయి కాటియఁబెట్టెద? విట్టి నిర్జనా
టవి; నకటా! నినుం బొగ రడంచెడివా రెవ రుండ రంచు నెం
చ వలవ దింక? నీ కిదిగొ చావు సమీపమ యయ్యె నిల్వుమా. 6

వ. అను పలుకు వినంబడుటయు దండతాడిత భుజంగంబుచందంబున
మండిపడుచు నజ్జటాలుండు పటపటం బండ్లు గీటుచు నిటాలంబు
జేవురింపం గటంబు లదరం బెద్దయెలుంగున నిట్లనియె. 7

శా. న న్నా ఊపణ సేయువానిని జగానం గాన; నెవ్వండ వీ?
వన్నా లీకభవాది దివ్యులకె సింహస్వప్న మా నాదుపే
రన్నన్; గ్రీష్మరవిస్ఫురత్కిరణసాహస్రప్రభారాశిలోఁ
జెన్నె మిణ్ణురుంబు ర్వహా! మిణకరించెం గర్వదుర్వారమై. 8

వ. అని ద్రుతగతియై ముందునకు నడచె; నంత. 9

మ. అభయం బిచ్చితి నోడకుండుఁ డని యుద్యన్మేఘగర్జారభటే
రభసోద్భుష్ట ధనుర్నినాద మతిఘోరంబై, భయోద్వేగసం
తుభితంబై, మృగరాజి పర్విడ రయస్ఫూర్తిన్ హరిశ్చంద్రభూ
విభుఁ డేతెంచె రథాశ్వశాతఖురనిర్భిన్నావసీభాగుండై. 10

వ. మఱియు నద్ధరాభృచ్చిరోమణికి శ్రవణగోచరం బగుచున్న య
య్యాక్రందనధ్వని యొక్కటియ తక్క నం దెవ్వరుం గానరామి
దెసలు పరికించుచుండ. 11

శా. అక్షయ్యప్రతిభోన్నతిన్ సకలవిద్యాకృష్టిః జేయన్ దది
యక్షోభంబున నార్పు లే పడరె; విద్యాసక్తి దోసంబె? న
న్నాక్షేపింతు వె? యంచుఁదోఁచె భయదవ్యాఘోష; మాలోనఁబ్ర
త్యక్షం బయ్యెఁ గుశాన్వయోద్భవుఁడనిద్రాచ్ఛిద్రరాదాకృతిన్.

క. ఉట్టిపడి పిట్టపిడుగునఁ

గట్టల్కయ రూపుఁగొన్నకై వడి నటఁ గ

న్నట్టు తపసిదిట్ట గుఱుతుఁ

బట్టినవాఁ డగుట గుండె బ్రగున వ్రీలన్.

13

వ. అట్లు కొంతవడి మాన్పడి యమిత భయ భక్తి వినయంబులు
డెందంబున సందడింపఁ దొందరపాటున నరదంబు డిగ్గ నురికి
పరుగుపరుగునం బోయి తదీయచరణ సరసిజయుగళంబు నిజఫాల
ఫలకంబునం గీలించి యిట్లనియె దేవా! మృగయా నిమిత్తం
బరుదేర.

14

చ. అవిదితకారణంబు లయినట్టి వధూజనరోదనధ్వనుల్
చెవిఁ బడినంతనే మనసు చిందరవందరయై యెదేదియో
తివిరి వచించితిన్; దయ మదిం దళుకొత్త క్షమింపవే ముని
ప్రవర ! భవత్పదంబులు శుభప్రతిపాదకముల్ గదా! గురూ! 15

ఉ. అక్కట ! యెవ్వఁడో యిటు మహాటవిలో నబలాజనంబులం
జిక్కుల వెట్టుచుండె నని చెచ్చెర నే నభయం బొసంగితిన్;
నిక్కువ మింత; నన్నుఁ గరుణింపుఁడు నా యభయప్రదానమున్
తక్కకయుండునట్లభయదానము సేయుఁడు, పాయుఁడుగ్రతన్.

తే. అని పదంబులు మోమున నద్ది లేవ

కున్న రాజేంద్రుఁ గని కోప ముడిగి మెత్త

వాటును, నిజోద్యమము వెన్కఁబడుట కోర్వ

నట్టి యుదుటునుఁ దోఁప నిట్లనియె నతఁడు.

17

మ. ఇట నే నేయబలాజనంబులను హింసింపం గదా? యింక సం
కటమేలా? యభయం బొసంగి తని మత్కార్యంబునన్ భంగమున్
ఘటియింపం దలకొంట యొక్కటియ తక్కన్ వేఱుగాన్పింప; దె
న్నటికిన్ గాధిసుతుండు పూనిన ప్రయత్నం బాఁగరా దింతకున్.

వ. అనిన మునితల్లజనకుం జనవల్లభుండు ముకుళితకరపల్లవుండై
మెల్లన నిట్లనియె.

19

సీ. ఆర్తనాదము విన్నయంతనే ప్రాణంబు
లొడ్డియైనఁ దదార్తి నడ్డు తొకటి
యర్హపాత్రంబైన యర్థి కోరిన రాజ్య
మేనియు వెనుదీయ కిచ్చు తొకటి
యాడినమాట బ్రహ్మాదు లేతెంచినఁ
దప్పక నెఱవేర్చు తత్త్వ మొకటి
పరకాంత లన మాతృభావంబుఁ ద్రికరణ
శుద్ధిమై నెలకొల్పు బుద్ధి యొకటి

తే. బ్రాహ్మణులయెడ భక్తిప్రపత్తు లుంచు
తొకటి, ధర్మంబుఁ బాయమి యొకటి - నాకు
నుగ్గుతోఁ బెట్టిన వ్రతంబు లోమహత్మ!
నా యభయదాన మెట్లు మాననగుఁ జెప్పుడ.

20

వ. అనిన నరేంద్రునకు మునీంద్రుఁ డిట్లనియె.

21

ఉ. నాదు ప్రయత్న మాఁగు టనినం దిననాథుప్రయాణ మాఁగుటే
పో; దయతోఁ ద్రిశంకు నృపపుత్రుడ వంచు వచించుచుంటి; నీ
కీదఁగరాని వాహిని సుమీ! యిపు డాడినదీక్ష; మాటలం
గా దది యాచరించు టనఁగా నెనలేని ప్రశాంతి గావలెన్.

22

తే. అనవుడు నరేంద్రుఁ డనియె మహాత్మ! తావ
కోద్యమము నాఁగఁ గైతవం బూని పల్కు
టని తలంపకుఁ; డస్మదస్వయము, సంప్ర
దాయమును మీ రెఱుంగరే? ధర్మహృదయ!

23

మ. రవివంశం బభయార్థిఁ గా దనదు; సామ్రాజ్యంబు సర్వంబునై
న, వధూరత్నమునైనఁ, గూర్మిసుతునైనం బాయు; నెంతెంత నీ
చవిధానంబులకైన నోర్చుఁ, దుదిఁ బంచప్రాణముల్ వోని భా
ర్యవధం జేయుట కోర్చుఁగాని విడ చార్యా! సత్యధర్మంబులన్. 24

వ. అనిన నచ్చేరువంది, యశారా! యితని మనోనిశ్చయం బింత
యెప్పునే? యేది యెట్లున్న నితండు తన యభయదాననిమిత్తం
బుగా నన్నభయం బర్థించెఁ గాన నా యుద్యమం బెట్లును విర
మింపక తప్ప; దైననుఁ గొంత పరీక్షింపవలయు నని యెంచి,
యాకారగోపననై పుణ్యంబు మెఱయ నిట్లనియె.

25

శా. మా కేమంత కఠోరదీక్ష లయినం బన్నించి నిన్నట్టె చీ
కా కొందింపఁగ? ముఖ్యమీ వభయకాంక్షన్ మమ్ముఁ బ్రార్థించి; త
ట్లే కాని; మ్మిపు డేమి మున్గినది? మేలే; నీ వుదారుండ; వే
మా? కార్యార్థుల; మప్రయత్న ఫలమాహా! మాకు నీరాకయన్.

మ. ఒకజన్మంబును జేయఁబూనితిమి; ద్రవ్యోపార్జనం జేయుదా
నికి నర్హుం డగుదాత కన్నడమి నెంతే చింతిలన్, నిన్ను దా
నికిఁగా దైవమ తెచ్చె; నిచ్చగలదేనిన్ సాయమున్ జేయు మీ
విక; ద్రవ్యం బిట నెంత గావలయు నంతే చాలు వేయేటికిన్? 27

వ. అనిన నమ్మేది నీకాంతం డంతరంగంబున సంతసించి.

28

ఉ. గండము దప్పె నెట్టెటులొ; గాధిసుతుండు ప్రచండుఁ; డల్ల యా
ఖండలముఖ్యులే యటు కకావికలైరట; యిమ్మహోగ్రకో

పుండు ప్రశాంతుఁడౌ టదియ పుణ్యము; నాయభయంబు సెల్లె; ధన్యుండ; సవంధ్యజీవి నని యూర్జితసంభ్రమ మొప్ప నిట్లనున్. 29

ఉ. ఇచ్చెదఁ; బాత్రభూతులగు నీదృగనన్యతపఃప్రభావదీ
వ్యచ్ఛరితుల్ లభించుటయ భాగ్యము మాకుఁ; ద్రిలోక రాజ్యమే
నిచ్చుట కర్హు; లీయలుప మే మని యిత్తు నెవండ నేను మీ
కిచ్చుట? కీకుటుంబము - మహీవలయంబును - మీవె కావొకో?

వ. అనిన నరేంద్రునకు మునీంద్రుం డిట్లనియె.

31

ఉ. ఇచ్చెద నన్న నొల్ల ననఁ డెంతటిమూర్ఖుఁడనీని; కోరిన
ట్లిచ్చెడివార లుండ రనియే యనుమానముగాని నీవయై
యిచ్చెద నన్నఁ జేదె? వినమే 'ధనమాల మిదం జగత్తు' నా;
నిచ్చినచో గ్రహింపమె యహీనమహీవలయంబు సర్వమున్. 32

వ. నీ సతీసుతులు, నీవునుం దక్కఁ దక్కిన యఖండమహీవలయ
సామ్రాజ్యం బంతయు మా యధీనంబుసేయుమనిన నణుమాత్రం
బేనియుం గుదివడని హృదయంబును, నుదాత్తభావంబునుం
బొదలనయ్యుదారగుణభూషణుం డిట్లనియె.

33

మ. ఇదె బ్రహ్మర్షణ మంటి; ధన్యుడను స్వామి! నాదుసర్వస్వముం
బదిలంబౌ మదితో నొసంగితిని; దేవబ్రాహ్మణక్షేత్రసం
పద వో; దక్కిన వేలుకొండు; సకలత్సామండలాఖండల
త్వదశన్ దాల్చి సముద్రవేష్టితమహోద్యత్ప్రాజ్యసామ్రాజ్యమున్.

వ. అనిన విశ్వామిత్రుండు బలీబలీ! రాజా! లెస్సమాటఁ బల్కితివి;
నీయట్టివదాన్యుండు లేడు; సంతసంబయ్యె; నైన నొక్కమాట
దెల్పుచుంటి; నన్యథా భావింపకుము.

35

మ. ఇక మీ రిచ్చటినుండియే వెడలుఁ జెందే; మీ కిటుం జిల్లిగ
వ్వకు లే దాస్పద; మాలుబిడ్డ లెటు నీపార్శ్వంబునం దుండి; రే
టికి మీ రింక నయోధ్య? కీ వాసఁగ నేడే సర్వరాజ్యంబు మా
మకహస్తార్పిత మయ్యె; నిల్వఁదగ దేమాత్రంబు మీ రిచ్చటన్.

చ. అనవుడుఁ జిత్త మట్ల యగు నంచు సదారసుతంబుగాఁగ న
మ్మునిచరణద్వయంబునకు మ్రొక్కి చనన్, బతివెంట నట్లు చి
న్నినిసుఁగుఁ జంక నెత్తికొని నిర్మలయై చనుచున్నరాజ్యఁ గ
న్గొనుపరివార మంతయును గొల్లున నేడ్చిరి యొక్కపెట్టునన్. 37

వ. ఇట్లగుచున్న యన్నరనాథశిరోమణిం గాంచి మునివరేణ్యుండు
మనంబున నేదియో చింతించి పెద్దయెలుంగునం జనాధిపా!
యిటు రమ్మని చీరుటయు, నందుఁ జేరియున్న యారణ్యక
జనంబులును, దదీయపఁజనంబులును నాహా! యేపుణ్యవిశేషం
బుననో యిమ్మునీంద్రుం డఖిలరాజ్యం బపహరించియు మరలం
బళ్చాత్తపుం డయ్యెఁ గాఁబోలు నాయన ననుగ్రహింపం దలం
చియే వెనుకకుం జీరె నని గుసగుసలు వోవుచుండ నప్సర్యా
దంపతులు పిటిందికిం దిరిగి వచ్చి నమస్కరించి యేమిసెల వను
టయు నత్తపోధనుండు. 38

తే. అడుగ మఱచితి, ముందు యజ్ఞార్థ మడిగి
నట్టి యర్థంబు నిచ్చెద నంటి; వది యొ
సంగితివె? చెప్పమా! నీవు సత్యసంధుఁ
డగుట నడుగంగవలసె; నెఱైన సరియె. 39

తే. నావుడు యథార్థ మపుడు జన్న మని యడిగి
నది; యిడద నంటిఁ గాని, యీ యల్పధన మొ
సంగు లెట్లన నెల్ల రాజ్యం బొసంగు
మంటి; రిచ్చితి; నికఁ దృణమైనఁ గలదె? 40

వ. అనిన నజ్జడదారి యిట్లనియె.

41

మ. అపు డేమంటివి? జ్ఞప్తి లేదె? ద్విజదేవాదాయముల్ మానియ
బిఘరీతాఖలమేదిసీవలయమున్ బ్రీతిం గొనుం డంటి; నీ
వపుడైనన్ సవనార్థ మిచ్చినది వో నందున్న కేషం బట
న్న పృథగ్వాక్య ముదాహరించితివె? యన్నా! సత్యధర్మాకృతీ

వ. అమ్మాట కమ్మహీకాంతుండు నెమ్మనమ్మనం గొంతవడిఁ
జింతించి, పొలివోని ధైర్యంబున నిట్లనియె.

43

మ. ఒకమాసంబునఁ దెచ్చియిత్తు; గడు విం డోదేవ! మీసామ్ము నీ
యకపో నంతటిమూర్ఖుఁడనె? ద్రవ్యం బంతయుం జెంతలే
మికిఁ గా నిట్లు వచింపఁగావలసె; స్వామీ! మీధనం బిత్తు మూఁ
టికి ముమ్మాటికి; మాటదప్ప నని పట్టెం దత్పదద్వంద్వమున్. 44

వ. అంత నత్తపస్వి చిత్తంబునం గొంత మెత్తవాటు దోఁప వటం
చుచు, నోయీ! సర్వధనంబు నస్మదాయత్తంబుఁజేసియెత్తువడిన
పశువుచందంబున నొత్తిగిలంబడిన నీ వే మిత్తు? వే మేమి
గైకొందు? మెత్తెఱుంగక యుత్తలపాటుఁ జెందు నిన్నుఁ గన్న
మాచిత్తంబే మెత్తవడియె; నొక్కమాటతో నీ చిక్కులన్నియుం
దీఱు; నావలం గక్కుటితిఁ దక్కి యెక్కడనైనం బోవచ్చు
ననిన, నయ్యుదాత్తక్షత్రియవంశసంభవుండు.

45

మ. అన్యతం బాడఁ జరాచరాళి తలక్రిందైనం; ద్రయీధర్మముల్
వినిపాతం బయినన్, ససాగరధరోఢీచక్ర ముఱ్ఱుఁత లూఁ
గినఁ, జంద్రార్కమరుత్ప్రచారములు నింగిం బొసినం గొంతుక్రో
వినిఁ బ్రాణంబులు గల్గ నానుడులకున్ భేదంబు రా దెన్నఁడున్.

వ. అనిన గాధినందనుండు.

47

మ. ఒకమాసంబును మించి యొక్కనిముసం బోర్వంజుమీ! క స్తి యే
టికిఁ? బోని మ్మనుకొంటి నేటి; కపు డిట్లే మాట బొంకయ్యెనా?
యిఁక నీదుర్గతి దేవుఁడే యెఱుఁగుఁ; బొమ్మి; చెప్పుచున్నాఁడ; ని
ష్ఠాక యర్థక్షణ ముండరా దిచట మీ; రూరేఁగుఁ డెందేనియున్.

వ. అనినం జి త్తంబని సతీసుతయుతంబుగా నరణ్యంబులం దిరిగి తిరిగి
క్రమంబునం గాళికానగరంబున కరుగుటయు సంతలో గడువు
నిండిన విశ్వామిత్రుండు ప్రత్యక్షంబై.

49

చ. నెల యగునంత కిత్తు నను నీపలు కేమయిపోయె? నావుడున్
లలన సపుత్రకంబుగఁ గలంగక విప్రున కమ్మి యిచ్చె; నీ
యలతిధనంబు జన్నమున కారయ నాటవపాలుఁబోల; దీ
వలసినసొమ్ము నిచ్చెదవ? వాద మిఁకేటికి? లే దటందువా? 50

మ. అన న న్నెవ్వరికైన నమ్మికొని నా కాన్పణ్యముం గూర్పుఁ డం
చనఁ; జండాలున కమ్మి సొమ్ముఁ గొని యత్యాచార మేపార న
మ్ముని యేఁగెన్ ; నృపుఁ గాటికాపరితనంబున్ జేయశాసించె వాఁ;
డనివార్యం బవురా? పురాకృతఫలం బాబ్రహ్మకీటంబుగన్. 51

సీ. చతురబ్ధిసంవృతక్షౌమండలీసార్వ
భౌమునిఁ గాటికాపరి నొనర్చె
సకలరాజన్యమాళికృతాభివందను
నాలుబిడ్డల నమ్మఁ బాలుపఱచె
ననుపమభోగభాగ్యములఁ దోగిన భోగిఁ
గటికిదారిద్ర్యంపు గతికిఁ దార్చె
జక్రవ ర్తియశఃప్రశ స్తికిఁ బ్రథమగ
ణ్యుని నీచజనదాన్యమునకుఁ బూనె

తే. నక్కటా! కాలమహిమ యే మనఁగవచ్చు?
 దారపుత్రకు లొకచోటఁ, దా నొకయెడ
 నొకరిగతి యొక్క రెఱుఁగమి నుమ్మలించి
 క్రుంగి కృశియించి లోలోనఁ గ్రుళ్ళు నతఁడు.

52

వ. ఇక్కరణిం బెక్కురీతుల యాతనలం బడుచు నొక్కదినంబు
 తక్కువగా వర్షత్రయంబు కడచనుటయు; నక్కడపటినాఁటి
 రాత్రియందు.

53

సీ. చితిఁ గాలు మృతదేహతతిఁ బెరిల్లు మటంచుఁ
 బగులుపున్కలు, గాలి కెగయు బూది,
 యరగాలి చల్లారి యల గంగలోఁ ద్రోయఁ
 బడుశవంబులు, పూడ్చబడు శరీర
 ములఁ బీఁకి తినెడు జంబుకసమూహము, శవ
 భాదనవ్యగ్రరక్షఃపిశాచ
 గణమునై బీభత్సకరముగా నెటుఁ గన్నఁ
 గనుఁజూపుమేఱయా కాటిలోనఁ

తే. తిరిగి తిరిగి యలసి నిజదేహ మెల్లఁ
 గాటిబూడిద దోఁగ నొక్కయెడ నొక్క
 పునుక యుపధానముగఁ జేసికొని పరుండె
 మృతక శేబరములమధ్యఁ గుతిలపడుచు.

54

వ. ఇత్తైఱంగున నొత్తిగిలంబడి తనకుఁ గలిగిన దశావిపరిణామంబు
 నకుం జిత్తం బడలఁ బెద్దయుం బ్రొద్దు చింతించి, యొక్కనిము
 సంబు కన్నుగూర్చి, దిగ్గున లేచి యక్కటా! మాలోహితం
 గూర్చి యెంతపాటి కలఁగంటి నని కనులు దెఱచినంత నొక్క
 యార్తనాదంబు చెవించడిన నెవ్వరో శవదహనంబున కేఱెంచి
 రని పోయి చూచుటయు, నందుఁ గుసుమసుకుమారంబును,

సహజలక్ష్మీవిలాసంబును నై విగతజీవంబైన యొక్కబాలకశే
బరంబును నిందందుఁ జిదుగు లేర్చి పేర్చిన చితిపైఁ జేర్పఁబోయి,
చేతులాడక వక్షశ్శిరంబులు మోదుకొనుచు నాశవంబుపైఁ బడి
భోరున నేడ్చుచు, శోకం బాకారంబు ధరించిన ట్లున్న యొక్క
పురంధ్రీరత్నంబుం గాంచి—

55

తే. ఎవ రిచట? కాటి సుంకంబు నీక శవద
హన మొనర్చెద? రన నామె యయ్య పేద
రాల, గురునాజ్ఞ సమిధల కడవి కేఁగఁ
బాము గఱచి గతించె నాపట్టి వీఁడు.

56

మ. ఒకభూదేవునియింట దాసినయి యెట్లో కాలముం ద్రోయ న
న్నకటా! యోర్వకపోయె దైవ; మిటు లన్యాయంబు వాటిల్లె; నా
కొకఁడే పుత్రకుఁ డుప్పుగల్లువలె; నెట్లో పూని చేసేత వీ
నికి సంస్థారముసేయ సుంక మవినన్ నే నెందుఁ దేగల్లుదున్?

వ. ప్రొద్దుండగ నే యిక్కార్యంబు నెఱవేర్చుకొనుటకు నాయజమాను
రాలి యనుమతి లేమింజేసి నాకృత్యంబులన్నియుం దీర్చి, వారల
నిద్రవుచ్చి గురుశిష్యు లెఱింగించిన జాడవట్టి పోయి వెదకి వెదకి
యడవిం బడియున్న కొడుకుం దీసికొనివచ్చితి; నేఁ బరాధీనఁ
గదా! సత్వరంబుగఁ బోవలయు, న న్ననుగ్రహింపు మని యతి
కరుణంబుగాఁ దెలుపు నన్నెలంత పలుకులకుం గలంతవడి
యక్కటా! మా లోహితుండు కాఁడుగదా! యనుకొని
యమ్మానవతితో నిట్లనియె.

58

శ. నీనాథుఁ డెం దరిగె? నీ
వీ నిశిప్రొద్దున నొకరై వెవరిఁ బలుకుఁ దో
డైనఁ గొనక చేసేతుల
నీ నిసువుండేఱ నేమి హేతువు? నెపుమా.

59

వ. అని యడిగిన నయ్యంగనయుం బొంగిపొరలి యుబికి వేల వత్రిక
మించు దుఃఖంబున వెక్కి వెక్కి యేడ్చుచు నిట్లనియె. 60

మ. అతి దైన్యస్థితి నున్న నాచరిత మేలా యిట్లు? దౌర్భాగ్యదే
వతకుం బుట్టిన యిల్లటం చెఱుఁగు మీ పాపాత్మురాలిన్; మహా
న్నతసౌభాగ్యసుఖంబులం గనినయింటన్ నేటి కిట్టె పురా
కృతకర్మంబునఁ జెట్టుకొక్కరయినా; మేమయ్యెనో నాథుఁడున్.

వ. అనిన నన్నరవరాగ్రణి యొక్క నిట్టూర్పు వుచ్చి నిజాంతర్గతం
బున నిట్లని చింతించె. 62

మ. మది నూహించుకొలంది నొక్క మొగి హృన్మర్మంబులం జేల్చుచు
న్నది చింతామయమౌ నుదంత మిది; యన్నా! యిప్పుడే స్వప్నమై
నదిమాలోహితుఁగూర్చి; యీ మెనుడులున్ గంఠంబుమాధుర్యసం
పదమాచంద్రమతిన్ స్పృహించు; నకటా! పాపంబుశాంతించుతన్.

వ. అని తలంచి వెండియు నామె కిట్లనియె. 64

శా. సుంకం బీయక కాల్పరా దిచట; నిన్ జూడంగ నాచిత్తమం
దంకూరించె దయారసం; బయిన దాస్యం బందు స్వాతంత్ర్య మే
వంకంగల్గును? నేను నీవలెనె నిర్భాగ్యుండనే; యిచ్చటం
బింకం బే? లనిచూచిచూడమియు స్వామిద్రోహమేయయ్యెడున్.

మ. ఇది నాకున్ విధి; బీదసాదలను వేధింపంగఁ బుట్టించినాఁ
డదయుండై విధి నన్నుఁ; దప్ప దెది యెట్లాఁగాక; నీ కంఠమం
దదిగో శాలరవిప్రభల్ దొనఁక మాద్యద్రీతి శోభిల్లుచు
న్నదిమాంగల్యము; దానినమ్మికొనియైనన్ సుంక మీయందగున్.

మ. అనినం గుండెలు జల్లుమం చనియె; నత్యంతంబుఁ గంపించె మే
నును; వైవర్ణ్యముదోఁచెమోముపయిఁ, గన్నుందోయినశ్రూర్ధమం
బనివార్యంబయి చిత్రపుంబ్రతిమయ పై కొంతసే పామె వె
చ్చన నిట్టూర్చుచు హా మనోహర! హరిశ్చంద్రావనీవల్లభా! 67

మ. అనుచుం బోరున నేడ్చుచుంగదిసెఁ దా నాలింగితుం జేయ; నా
యనయున్ వెన్కకుఁ దగ్గుటం దెలిసిదేవా! నాదుమాంగల్యముం
గనలే రెవ్వరు భర్తయొక్కరుఁడె తక్కన్; నిక్కమిమ్మాట; యి
ట్లని నా కీవరమున్ వసిష్ఠముని యీఁడా? మున్ను ప్రాణేశ్వరా!

వ. అక్కతంబునం గాదె? మిమ్ము గుర్తింపఁ గల్గితి ననుటయు,
నయ్యిలాతలాధిపతి హా! ప్రాణేశ్వరీ! యని యామెం గౌఁగిటం
జేర్చె; నిట్లు పరస్పరాలింగితులై మైమఱచి కొంతవడికిఁ దనంతఁ
దాఁ దెలిసి హరిశ్చంద్రుండు మృతుండైన కొడుకుపయిఁ బడి. 69

మ. ఎదియో? వాక్కుల కందరానిదియు, నూహింపంగ శక్యంబుగా
నిది కొండొక్క యవస్థ న న్నలమె తండ్రీ! యింతసే పేమి దోఁ
ప దిసీ! యెచ్చట దాపురించెనొకొ? నీపాలింటఁ గాలాహిలీ
ల దురంతంబగు మిత్తి, మేమిటుల నేలంబట్టి యల్లాడఁగన్. 70

మ. అనుచుం బోరుననేడ్చె మోముపయి మో మానించి, హాహాచతు
ర్వనధిప్రావృత సర్వభూవలయ సామ్రాజ్యంబుఁ బాలించినా
తని గర్భంబునఁ బుట్టి నోచికొనలేదా? కూటికిం గాటికై
న నటం చశ్రువు లేకధార యగుచుండన్ గంటికిన్ మంటికిన్. 71

వ. అంతం గొంతవడికి సహజధైర్యస్థైర్యగాంభీర్యస్వభావుండు గావున
నయ్యుత్తమాన్వయసంభవుం డంత కంతకు నుల్లంబునం బెల్లగిల్లు
శోకంపుఁ బెల్లుం దనకుఁదాన యుపశమించుకొని నిజవధూటిం గని.

మ. ఇక నీ జీవిత మెల్ల శూన్యమయిపోయెన్ ; లేక లే కొక్క పు
త్రకుడై యీగతిఁ దెల్లవాఁడె దదుదంతం; బేరి కెవ్వారు? కా
టికి దాపైతిమి; బూటకంపుమెయి బోటీ! నీటిపై బుగ్గ; యిం
తకు సంస్కారము సేయు మేది యెటులున్నం గన్నదోసానకున్.

వ. కావున సత్త్వరమ చని నీ యజమానురాలి నడిగి సుంకంబునకుఁగా
నొక్కరూకయు, నొకపాతయుం - బాతలేకున్న మానె నయ్యది
నా కిడునదియ కాన రూక నెత్తెనందేకున్నఁ దప్ప; దందాఁక నే
నీ శవంబుం గాచియుందుఁ బొమ్మన నామె యట్ల చనుచుండఁ,
గాళికాపురప్రభుకుమారుఁ బంచాబ్దంబులవానిం జంపి, తదీయాభ
రణంబులం గొని, రాజభటులచేఁ దఱుమఁబడి పరుగిడి వచ్చు
చోరు లా భూషణంబు లా చంద్రమతి యొడిలోన వైచి పరుగిడు
టయు, భటవర్గం బామెం బట్టి రాజున కప్పగించి; తదాజ్ఞం గొని
యామెకు శిర శ్చేదంబు సేయు మని వీరబాహునివశంబుఁ జేయు
టయు, వాఁడు నిజదాసుం డయిన వీరదాస నామాంకితుం డగు
హరిశ్చంద్రునకాజ్ఞాపించె; నంత నప్పతివ్రతాతిలకంబు పతింగాంచి.

శా: నాపుణ్యంబున భర్తచేత మృతిఁ బొందంగల్గె; మీపాద సే
వాపారమ్యముఁ గన్న పుణ్యఫల మోప్రాణేశ ! నా కిద్ది; మీ
కాపాదింపదు దీన స్త్రీవధకృతంబౌ పాపమున్ ; మీ విధిన్
లోపం బుండదు; నాదు జన్మ కిది చాలున్ మేలు వేభంగులన్. 75

వ. అన నతం డెట్ట కేలకు హృదయంబుం బదిలంబుఁ గావించి యుద్య
క్తుండై చేతులాడక. 76

మ. భయముం జెందెద వోసి దక్షిణకరంబా! నీ కిదే వృత్తి ని
ర్ణయముంజేసి సృజించె ధాత; గుణగణ్యాన్ సాధ్వీ నర్ధాంగి, న
న్వయసంవర్ధనుఁ బుత్రు నమ్మికొను చండాలాంఘ్రిసేవా దుర
త్యయ దుర్వృత్తకరోరజన్మునకు గాత్రం బైతి; జం కేటికే? 77

వ. అని పల్కి ఖడ్గంబును గాంచి.

మ. ఇంక ముం దెందఱఁ జంపఁగావలయునో? యీతీతి; నాస్వామి-యా
జ్ఞకు భంగంబుగ నేఁ జరింపఁగలనే? నాచేతిలో నున్న నీ
కకటా! తప్పునె యిట్టి కట్టిడితనం? బద్ధాంగినిం జీల్చుపూ
న్నికి నాకే మొగమోట లేనపు డిసీ! నీ కేటికో ఖడ్గమా! 79

వ. అని యెట్టకేలకు మనసు తాయించేసికొని.

శా. సారించెన్ స్వకరాసి; నాఁగుము హరిశ్చంద్రావనీనాథ! యీ
చారిత్రవ్రతశీలఁ జంపకుము నీ సత్యప్రతిజ్ఞత్వవి
స్తారప్రాధికి మెచ్చినార మని విశ్వామిత్రమానీంద్రుఁ డే
తేరన్, నాదొరయాజ్ఞ తప్పదని యెత్తెం గత్తి నుద్వృత్తిమై.

వ. అంత విశ్వామిత్రుఁ డాత్రంబునం బోయి తత్కరంబుం బట్టిన
నతండు దేవా! న న్నంటఁ దగ దేఁ జండాలదాస్యంబునం
గర్హ్యండనైతి ననం జిఱునగ వాననంబునం దళుకొత్త మునీం
ద్రుం డిట్లనియె. 82

మ. నిను దాస్యంబునఁ జేర్చి కూర్చి మిగులన్ నీచస్థితిం దార్చినా
యన ధర్ముండును, నీసతీసుతులఁ దాన్యార్థంబు గొంపోయినా
యన విశ్వేశ్వరుండున్, బనుల్ గొనిన దయ్యార్యామహాదేవి; నా
యన! సుక్షత్రియవంశసంభవుండ; వేలా యింక శంకింపఁగన్?

ఉ. నీదుపరీక్ష కిట్టి మహనీయులఁ దేవలసెన్; బవిత్రవం
శోదయ! యెన్నికష్టముల కోర్చితి? వీఁదఁగరాని సాగరం
వీఁదితి; వెల్లభంగుల జయించితి, వెట్టికొఱంత లే దింకన్
నీదెస; నిత్యసత్యసరణీపరినిష్ఠులు మీరె దంపతుల్.

సీ. ఘోరవిషానలక్రూరాహి మన లోహి

తునికాలుఁ గఱచి చంపిన బెడంద

మృతబాలరూప మా రెకులకుఁ దోచి రా

డ్తనయుఁ డన్ భ్రాంతిఁ గొల్పిన తెఱంగు

శిశుహంత లురికి వచ్చి నగల్ భవత్కుటుం

బినియొడిలోన వైచిన కడంక

పృథ్వీశుఁ డట్లు సాధ్వీమతల్లికి శిర

శ్చేదంబు సేయఁ బంచిన దురంత

తే. మన్నియు హుళక్కి; నాదు మాయావిలాస

మని యెఱుంగుము; లోహితుం డదె సజీవుఁ,

డదిగొ విశ్వేశుఁ డార్యాసహాయుఁ డమర

గణము గొలువంగ నీకు సాక్షాత్కరించె.

85

వ. అనునంతలో సర్వమంగళాసహితుండును, నిఖిలసురగణ సంసేవ్య

మానుండును, బ్రహ్మగణసమేతుండును, బ్రహ్మార్షి గణపరివృతుం

డునునై యస్సరోగణలాస్యంబును, బ్రహ్మార్షి వేదనాదంబును,

తుంబురునారదప్రముఖ గానవినోదంబునుం దనర శ్రీవిశ్వనాథ

దేవుండు ప్రత్యక్షుంబై.

86

శా. నిన్నుం బోలిన సత్యసంధు నెటనేనిం కానలే; దింకము

దు న్నిక్కంబుగఁ గల్గఁ బో; డటు మునీంద్రుం డెంత పోరాడినం

గన్నాఁ కైతి పదాఱువన్నియల బంగారంబవై మా పరీ

క్షు న్నిగ్గుం గని సత్యనిష్ఠకు హరిశ్చంద్రాఖ్య తార్కాణగన్.

వ. ఇంక నీవు లోహితు నభిషిక్తుం జేసి భార్యాసహితంబుగఁ బరమ

పదంబునకు రమ్మనిన దేవా! న న్నాశ్రయించియున్న నా ప్రజల

విడిచి యొక్కరుండ నెట్లు వత్తు? ననినఁ దత్సహితంబుగ నాన

తిచ్చుటయు నతం డట్ల కావించె; నిట్లు గాధేయుండు హరిశ్చం
ద్రున కాచంద్రతారార్కం బగు యశంబుం గూర్చి లోక
కళ్యాణం బావహించె; మఱియుఁ దదనంతరంబ దశశతాబ్దంబుల
దీక్షం బూని తపం బొనరించె; నంత. 88

శ్రీ. అమరగణములతోఁ జతురాస్యుఁ డరిగి
తపముఁ జాలింపుమోయి వత్సా! ఋషిత్య
మొసఁగినారము సంతోష మొందు మనుచు
నంతలో మాయమయ్యె నున్నటులె యుండి. 89

5. అంత నమ్మునీంద్రుండు. 90

శ్రీ. ఏమి వర మని యిచ్చె వాణీశ్వరుండు?
పోరు మాన్పింప నెంచి కన్నీరు దుడిచి
నాఁడుగా! కౌశికుఁడు వీడఁ బోఁడుగా! చ
రాచరంబులు తలక్రిందులైనఁ గాని. 91

6. కానీ యెన్ని యుగంబుల
కైనను బ్రహ్మత్వసిద్ధి నందవలయుఁ, దా
మానుకొనవలయుఁ దపముం,
బూని కుశాన్వయుఁడు రిత్తవోఁ డెన్నఁటికిన్ . 92

—, విశ్వామిత్రునకు మేనకా సమాగమము ,—

7. అని దృఢనిశ్చయందై పుష్కరంబులందు మఱల ఘోరంబగు
తపంబు నారంభించె; నంతఁ గొంతకాలంబునకుం ద త్తపఃప్రభా
వంబున లోకంబులు చీకాకుపడుచుండ సురాసురయక్షగంధర్వ
కిన్నరోరగసంఘంబులును, బ్రహ్మర్షి గణంబులును సమావేశంబై
యిట్లాలోచించె. 93

శా.గాధేయుండు ప్రచండదీక్షఁ దపముం గావించుచున్నాఁడు దు
స్సాధంబై తగుబ్రాహ్మ్యముం బడయు వాంఛన్ ; సూర్యచంద్రాధ్వసం
రోధంబున్ ఘటియించునో? జగములన్ స్రుక్కించునో? వేల్పులన్
బాధంబెట్టునో? కాలరుద్రుఁ డగుచున్ బ్రహ్మాండమున్ మాడ్చునో?

ఉ. ఎంతటివారికైన లభియింపని దాయభివాంఛితంబు; వాఁ
డెంతకునైన సాహసికుఁ; డీప్సితసిద్ధి నొనర్పకున్నఁ గా
లాంతకు నైన లెక్కగొననట్టి యుదగ్రమహోగ్రపిండ; మ
త్యంతము గాఁగ రేఁగి ప్రళయం బొనరించుటకైన సిద్ధమా. 95

శా.పోనీ యీప్సితసిద్ధియైన, మొదలే ముంగోసి; బ్రాహ్మ్యంబు తో
డైనన్ వానికి నడ్డ మెవ్వ రిఁక? బ్రహ్మన్ లెక్కసేయండు; న
ర్వానర్థంబుల కాన్పదంబు మనమే యైన ట్లగుం; గాన నె
ఱైనన్ వానితపంబె భంగపఱుపన్ యత్నంబు సేయందగున్. 96

వ. అది యుక్తంబ.

97

క. అలమిన యనర్థమునకుం

గలఁగి ప్రతిక్రియ యొనర్పఁ గడఁగుటకంటెం

దొలుతఁ దదుత్పత్తికిఁ దా

వల మగు హేతువును భంగపఱచుట మేలా.

98

మ. అని యుద్వేజితులై సురాసురులు బ్రహ్మర్షి విచారించి చ
క్కని కాంతాతిలకంబు నొక్కతె ననంగప్రాజ్యసామ్రాజ్యల
క్ష్మిని, శృంగారరసాధిదేవత యనం జెన్నొందు నయ్యప్పరో
వనితన్ మేనకఁ బంచి రమ్మునివరున్ భ్రష్టవ్రతుం జేయఁగన్.

వ. అంత నక్కాంతాతిలకంబు సఖిజనపరివృతయై వ్యోమయానం
బధిష్ఠించి ప్రయాణంబై భూలోకంబున కరుదెంచి విశ్వామిత్ర
శ్రమంబుప్రాంతంబునకుం బోయి.

100

సీ. అలరువిల్తుండు పాంథులపైఁ బ్రయోగింపఁ
 దారసిల్లిన మేల్కటారు లనఁగ
 నిర్దేఱు పరిణతో న్నేషంబులై పుడ
 మికి దిగు క్రొక్కా-ఱు మెఱుపు లనఁగ
 వలరాచదేవేరి యెలమిమైఁ గై సేయఁ
 బొలుపారు బంగారుబొమ్మ లనఁగ
 స్మరనిర్మిత మహేంద్రజాల కల్పిత పృథ
 గ్భావంపుఁ బూర్ణేందుకళ లనఁగ

తే. చలిత లలిత దృగంచలోచ్ఛావచప్ర
 సారములఁ గలశోదధి శతసహస్ర
 ముల సృజింపుచుఁ దనసకియలును, చాను
 గాధిసుతు నాశ్రమోపాంతికమును జేరి.

101

శా. తాపస్యవ్రతముం దెమల్చుటకుఁ గాంతల్ ప్రాంతముం దుండి మా
 యోపాయంబుల సంచరించి రట విద్యుద్వల్లరుల్ నాఁగఁ; చా
 నేపాటం జలియింపఁ డత్తపసి వా రేవేసముల్ పూని రా
 నీ పోనీ నెఱి దోఁపఁ బల్వగల నేయే మాయలం జేయనీ. 102

సీ. సరసగాన సుధారసము నింపుదురు ప్రాంత
 ములనుండి మునితపంబునకుఁ బూన
 నటనం బొనర్తు రజ్జటి ఫల మూలార్థ
 మరుగ నందంద యయ్యద నెఱింగి
 వని విహరింతు రాయన దేవపూజకై
 పూలుఁ బత్తిరిఁ దేరఁ బోవువేళ
 జలకేళి సవరింతు స్నానార్థ మతఁడు పు
 స్కరముల కేతెంచు సమయ మరసి

తే. తటి యెటిగి పెద్ద లనుచుఁ జెంత కరుదెంచి
పదములను వ్రాలుదురు కైతవంపు భక్తి
సంభ్రమము లొప్పఁ, బయ్యెద జార, గుబ్బ
గవబెడంగులు, భుజమూలకాంతు లడర.

103

తే. వచ్చినను, బోయినను నొక్కభంగి తప్పఁ
బ్రియము లే, దప్రియము లేదు; వేయునేల ?
నదియు నడయాడు నొకవింతయైన 'తాతి
బొమ్మయో' యని వారి కబ్బురము దోఁచె.

104

ఉ. చూడఁడు చెంత నిల్చినను సుందరులం గను లెత్తి; చూచినం
జూడనిచందమే యచటఁ జొప్పడుటం దలపోసి రిట్లు పూఁ
బోఁడులు కోపనుండు మునిపుంగవు; జెప్పటి కేమి మూడునో ?
పాడగు పారతంత్ర్యమునఁ బాల్పడినారము సాహసింపఁగన్. 105

శా. ఎన్నో నేరుపు, లెన్నియో నటన, లెన్నెన్నో వగల్ సూపినన్
హృన్నాళీకము సంచలింప; దది గా కీతండు ముంగోపియున్;
గ న్నొక్కించుకఁ జేవురించినటులైనన్ జెప్పలే; మింక శ్రీ
మన్నారాయణమూర్తికే యెటుకపో మాచావు వేయేటికిన్? 106

వ. అని యిట్లు పెద్దయుం గాలంబు చలపోరి యోసరిల్లి వేసటంజెంది
పలుకుచున్న తోడి నెచ్చెలులం గాంచి మేనకావధూటి యిట్లనియె.

ఆ. చావుబ్రదుకు లొక్క జాడగాఁ దలపోసి
చేయఁదగినయంతఁ జేయవలయు;
నటులొ యిటులొ తేలునంతకు విడరాదు;
మనకుఁ గార్య మిదియ మగువలార !

108

వ. అని పలికి వారలం బురికొల్పికొని యందఱుం దృఢాభినివేశం
బులం బొదలుచు నమ్మునీంద్రు నెఱైనం దమవశంబుఁ జేసికొనం
బలుదెఱంగుల యత్నింపుచు నొక్కనాఁడు పుష్కరంబులం జల
కంబులాడుచుండ నచటికి స్నానార్థం బనతిదూరంబున నరుదెంచు
గాధేయున కార్ద్రదుకూలంబులతోడఁ గూలంబునకుఁ జేరవచ్చు
లీలావతులలోన మేలుబంతి యగు మేనకాలతాంగి యాలోకన
పథంబునం బడుటయుం దైవవశంబునం దదీయాలోలకటాక్షాం
చలజాలంబునం జిక్కి రెప్ప వాల్చ కయ్యొప్పులకుప్పం జూచు
చుండె; దురత్యయం బగు పారమేశ్వరమాయావిలాసంబునకు
మాటున్నదే? భవితవ్యతాబలం బిట్లుండె; మఱియు. 109

సీ. వలిపెంపుఁ దడిచేల వెలిఁబాఱు మై మెఱుం
గులఁ గన్నఁ గనువేదు రలము టెంత?
మీటినచో విచ్చు మిడిమేలపుం గబ్బి
గుబ్బ చన్గవఁ జూచి యుబ్బు టెంత?
నల్లఁద్రాఁచు విసంబునకుఁ జక్కటులు దిద్దు
కడగంటి సోతునఁ గరఁగు టెంత?
తరిపి వెన్నెలపొల్పు నరగాసు వడనీని
చిఱునవ్వు లొలయ మై మఱచు టెంత?

తే. పున్నెమునఁగాని దొరకని భువనమోహ
నాంగియఁట! జాణయఁట! తన యంత వచ్చె
నఁట! కలికిచూపు లొలయించెనఁట! విడువఁ ద
రంబె? రంభోరు; ననుభవరసికుఁ డతఁడు. 110

వ. ఆ సన్న యెఱింగి యయ్యిందుముఖీబృందంబు డెందంబున నమందా
నందంబు నొందుచు, బలే కరబదరీఫలం బయ్యెఁ గార్యసిద్ధి;
బళిబళి! సుడి దిరిగిపడియె గగనతల జంఘాలుం డగు విహంగమ
సార్వభౌముండు; బాపురే! సంస్తంభితం బయ్యెఁ జతుర్ముఖప్రముఖ

నిఖిల బర్హిర్ముఖ ప్రబల భయంకరంబైన మహా భుజంగమంబు;
 వహ్వా! కట్టువడె నెట్టకేల కిట్టట్టు గదలక సకలభువన భయంకరా
 ద్భుత ప్రచండశుండాంబు; సెబాస్! చిక్కెఁజిక్కె నవష్టంభ
 సంరంభవిజృంభమాణం బగు సమద హర్యక్షం; బని లోలోనన
 యుబ్బుచు విమానారోహణంబు సేయునపు డొక వ్యాజంబున
 వెనుకకు మరలి యక్కులుకులాఁడి ముద్దులొలుకు చిఱునగవుం
 దళుకుతళుకున బెళుకుఁ జూపు లొలయించుచు విమానం బధిష్ఠించి
 యెందేనియుం జనియె; నంత నమ్మునిపుంగవుం డెట్టకేలకు మనం
 బును బ్రబోధించుకొని.

111

క. వ్రతనిష్ఠ నున్న నా కీ

యతివలతో నేమి పని? యటంచు మరలు; న

య్యతను విరిగోలతాఁకున

మతి యుత్పథముగఁ జలింప మరలం దిగుచున్.

112

వ. ఇట్లు మనోగజంబును ధైర్యాంకుశంబునం జిక్కఁబట్టి కృతస్నా
 నుండై నిజాశ్రమంబునకుం బోయి యెప్పటియట్ల తన నియమ
 నిష్ఠలు సాగింపుచుండె; మఱియు.

113

శా. శంకాతంకము లెన్నఁడున్ గనని విశ్వామిత్రు చిత్తంబునం

బంకేజానన నాటిపోయిన దవంధ్యప్రేమబీజం బదే

యంకూరం బయి, శాఖయై, సుమఫలాధ్యంబై మహావృక్షమై

సంకల్ప ప్రభవాది రాజ్య సమధిష్ఠానంబు గాకుండునే?

114

తే. పూసలం ద్రిప్పుటే కాని పూవుఁబోడి

మదికే దోఁచిన జపమునే మఱచిపోవు;

ధ్యాన మని కన్నుమూయుటే తడవు గాఁగఁ

గమఱలోఁచిన యెదుట సాక్షాత్కరించు.

115

శా. ఆ కల్లాడినఁ గామిసీమణి విమానారావ మన్ భ్రాంతితో
నే కన్వేదురు దోఁపఁ జూచుఁ, గలకంఠీకంఠనాదంబుఁ దా
నాకంజాక్షి మనోహరధ్వని యటం చాలించు; వేయేల ? స
ర్వాకారంబులఁ దత్స్వరూప మెదలో హత్తెన్ సమగ్రంబుగన్.

ఉ. అచ్చున గ్రుద్దినట్లు, గొనబౌ ప్రతిబింబితమట్లు, లాత్మలోఁ
గ్రుచ్చినయట్లు, బల్మి నెలకొల్పి బిగించినయట్లు నాటఁబో!
యచ్చపలాక్షీరూపు హృదయమ్మున నమ్ముని; కేమిసేయఁగా
వచ్చు ? సరోజలోచనలబారికిఁ జిక్కనివార లుందురే? 117

సీ. అలవోక వెన్నవై పరుదెంచి మృదుకరం
బులతోడఁ గన్నులు మూసినట్లు
మొలకనవ్వులు ముద్దు లొలుకఁగా నోరచూ
పులఁ జూచి మది మరుల్గొలిపినట్లు
కలికిచూపుల వెన్నెలలు గాయ నెఱి దోఁపఁ
బువ్వుబంతులఁ దన్ను రువ్వినట్లు
బలితంపు గబ్బిగుబ్బల తొమ్మునం గ్రుమ్మి
బిగియారఁ గౌఁగిటఁ బెనఁగినట్లు

తే. మోము మోమునఁ గదియఁ గెమ్మోవి గఱచి
నట్లు, ముద్దాడినట్లు, నఖిలఁ జెనకి
నట్లు, చెక్కుల నొక్కినయట్లు దోఁచు;
భావజమహేంద్రజాలప్రభావ మేమొ!
118

వ. ఇ ట్లనుక్షణ భావనాబలానుభూయమాన మేన కాసమాగమ భ్రమ
ప్రమాద జనిత పారవశ్యంబున మై మఱచుచు నంతరాంతరాను
గత సంతాపానుమీయమాన మేనకా కాంతా విరహవేదనా
దోదూయమాన మానసుండై వేగుచుండె.
119

తే. తరుణి-పారుణి-సిరి-త్రివిధ మగు మధువు;
కాంచినంత నె మత్తుఁ గల్గించు నొకటి,
త్రావినను రెండవది, సంచితమున మూడ
వది; తొలిది జీవ మున్నంతవఱకు విడదు.

120

తే. చెట్టులోపల మెది పుట్టినట్టులైన
నది సమూలంబుగాఁ జెడునంతవఱకు
విడువ; దారీతిఁ గామినీవిషయవాంఛ
పురుషుఁడు నిపాత మానంతవఱకు విడదు.

121

శా. వేధో ముఖ్యసురాసురుల్ భయసముద్విగ్నాత్ములై మాన్పడన్
సాధించెన్ బ్రతిసృష్టి నే ఘనతపస్సామర్థ్య సంపన్నుఁ; డా
గాధేయుం డతి నీచసౌఖ్యముల కగ్గంబై చెడన్ బశ్చిమాం
భోధిన్ దూఁకెనొ లోకబంధు; వదియేపో మిత్రధర్మం బనన్. 122

శా. బారుల్ దీర్చి విహంగసంఘములు పైపైఁ బాటె; గోవ్రాత మం
భారావంబు లెసంగ నాశ్రమపురోభాగంబులం జేరె; సం
ధ్యారాగస్ఫురణంబు మీఱె; బొదరిండ్లం దూటె నంతంత గాం
తారాంతర్గత జంతుసంతతినితాంతకూరరావంబులన్. 123

వ. అంత న క్కుశిక రాజ సంతానంబు సాయంతనకృత్యంబులు నిర్వ
ర్తించి సురసుందరీ సౌందర్య పరవశంబైన డెందంబును బ్రయత్న
పూర్వకంబుగ మరల్చువాఁడై ప్రకృతిలోని యయ్యై విశేషంబుల
నాలోకించుచు. 124

మ. ప్రియకాంతుం డపరాబ్ధి మున్నె ననుచున్ భృంగీధ్వనిం బొక్కెడున్
దయనీయంబుగ మోము వాంచి యొక చెంతన్ బద్మినీకాంత; యొ
క్కయెడన్ గల్వవెలంది నవ్వుఁ బ్రియురాకంజూచి; యానితైఱు
గె యొకం దేడ్వ నొకండు నవ్వును ద్రిలోకీనాట్యరంగస్థలిన్.

మ. ఒకఁ డుచ్చండగతిన్ వెలుంగునపు డన్యుల్ నిల్వ రచ్చోట నెం
త కళాపూర్ణతఁ గన్న, రాజపదమాన్యత్వంబుఁ గైకొన్న; నం
చొకనీతిం బ్రకటించిన ట్లెసఁగె సూర్యుం డస్తమింపంగ శీ
తకరావిష్కృతి ప్రాగ్ధరాధరవియత్సామ్రాజ్యపీఠంబుపై. 126

తే. చంద్రు నానందమయకరస్పర్శనమున
నదిర ! యుత్ఫుల్లతారక యయ్యె సంజ
యంబరము దిగజారెఁ దనంత; రాగ
వతు లెఱుంగరు తమజారుఁబాట్ల నెపుడు. 127

శా. భ్రాజజ్జ్యోతస్సల హాసముల్ నెఱయసంభావించి ప్రాచిం, గడున్
సౌజన్యం బెసఁగన్ గుముద్వతిని హస్తస్పర్శలం దేర్చి, ని
ర్వాజప్రేమ విధుం డదే రజనితో నానందముం బొందెడున్
'రాజానో బహువల్లభా'-యనెడు శాస్త్రం బర్థవంతంబుగాన్. 128

ఆ. కామి గాక మోక్షకామి గాఁడు నరుండు
యామినీసమాగమానుభూతిఁ
దోఁగి తుదకు ముక్తదోషుండు గాఁడొకో
హరిపదం బలమి శశాంకుఁ డెట్లు? 129

వ. ఇట్లు తనకుఁ గల్గిన మనోవికారంబున కనుగుణంబుగా భావపరం
పర లెసంగఁ జూచుచున్నంత నంత కంతకుం గ్రమక్రమంబున
గోహిణీకాంతు కిరణసంతానంబు దిగంతంబులకుం బ్రాకి సమం
తతః ప్రసారంబైనఁ జాంద్రీవిహారంబు బ్రహ్మాండ కరండంబునం
బిండి యారఁబోసినగతిం గలధౌతకాంతులఁ బూతఁ బూసిన
తెఱుంగునఁ గలశపాఢోధి సహస్రంబుడంబునం బొలిచి విశ్వం
భరా గగన దిగంతరాశంబు విలువమీఱిన చలువ వెలిపట్టు
పుట్టంబున నాచ్ఛాదితంబైన యట్ల యత్యంత మనోహరంబైన

యెల్లజీవులును మాటుమణఁగి నిదురమత్తున నత్తమిల్లి చీమ
చిటుక్కనిన మాటువలికినట్లు దోఁపఁ బ్రకృతిస్వరూపంబు నిస్త
రంగ సముద్రంబువిధంబునం బ్రశాంత స్తిమిత గంభీరంబై యుండు
నవసరంబున మలయ వాతాంకురానీతంబై వేణువీణామృదంగాది
నాదంబుల మేదురంబై మనోహర మధురగానం బొకటి వీనులకు
విందుఁ గూర్చె.

130

సీ. లలిత గాంధర్వ కళావిలాసం బవం
ధ్యం బయ్యె మధురకంతస్వరమున
మాధ్వీరస తరంగమయముగాఁ దోఁచె రా
గాలాపమాన్యవిన్యాసగరిమ
నానందరసశీకరాసారపారవ
శ్యము మై నలమె మూర్ఛనాదికమున
నమృతమయప్రవాహము పొంగిపొరలె ర
మ్యస్వరకల్పనానల్పమహిమ

తే. మ్రోళ్ళు చిగిరించె, బాషాణములు ద్రవించె,
ఫణిచయములకుఁ బరవశత్వము జనించె,
వీనులు ఫలించె, వేణు వీణానుగీయ
మాన మానితగానరసానుభూతి.

131

శా. ఆ గాధేయు మనోంతరాళమున కట్లానందసంధాయకం
బౌ గానామృతపూర ము బృడరి, జాలై, కాల్యయై, పెద్దయై
తై, గాఢప్రచలన్మహోర్మిక్పత కూలాఘాతకోలాహలం
బై, గంభీర మహాసముద్రమయి వేలాతీతమై పొర్లినన్.

132

వ. గానరసానుభవంబున నానందపరవశుండై తదీయ శ్రవణ కుతూ
హలాయత్త చిత్తంబున లేచి, తద్విశాభిముఖంబుగా బయలుదేటి,

బ్రహ్మాండమండలంబు నిండి నిబిడీకృతంబై యుండు పండువెన్నెల
లోనఁ జల్లని పిల్లగాడ్పు లుల్లాసంబు గలిగింప, హృదయంబు
పల్లవింప నడచినడచి పురోభాగంబున. 133

క. సమవిస్ఫుట కుముదవసీ
భ్రమదిందిందిరమనోహరనినాదములం
గమలావిమలోదవసిత
కమలాకరమైన కొల నొకటిఁ గనుఁగొనియెన్. 134

వ. మఱియు. 135

క. ఘుమఘుమ సుమవాసనలం
బ్రమద మొదవఁ గొనుచు గంధవహబాలురు మొ
త్తము నెదురువచ్చి మునిస
త్తమునకుఁ గాన్క లిడి రటు ముద మెదం బొదలన్. 136

వ. మఱియు. 137

క. కుడి తొడయుఁ, గుడి బుజంబును
గుడి క న్నదగె మునివంశకుంజరునకు; ని
య్యెడ నేవో భోగముల
స్పృడయం గల వనుచు స్పందనము సూచించెన్. 138

వ. అంత నమందానందంబున ముందునకుం జని. 139

తే. ఆ కొలనిప్రాంతమున నె దివ్యతరకుసుమ
ఫలతరు లతా వితాన సంపదలు నల్ల
డలఁ దనరఁ బండువెన్నెల పొలుపులోనఁ
గమ్మతావుల చల్లని గాలిలోన. 140

తే. చలువతా తిన్నెఁజైనిఁ గన్నులకు విందు
గొలుపు చిత్రంపు రత్నకంబళముఁ బఱచి
నట్టి రమ్యప్రదేశంబునందు రత్న
దీపముల వెల్లులోన నుద్దీపితముగ.

141

సీ. తమ్మిరేకులఁబోలు ధనభాయతవిలోచ
నములలో హావభావములు దోఁపఁ
గమనీయ కరకంకణములు గల్గిన మనో
హరమైన హస్తవేళిరి సెలంగ
నడుగుఁదామరలఁ జొప్పడినట్టి నూపుర
ధ్వని లయప్రస్తార ఫణితఁ దెలుపఁ
బంచమరాగసమంచితం బగు గీతి
వెలలేని యమృతంపువెల్లి గొల్పఁ

తే. గలదు లేవను కాను, వెల్పులికి నిగుడు
గుబ్బగవ, మొల్కనవ్వులుఁ, గుందనంపు
మైసిరియు, బెఱ్ఱఁజూపులు మలయ సకుల
నడుమ నటనంబొనర్చు మేనకను గాంచె.

142

చ. కనుఁగొని పట్టరానితమకంబునఁ జెంతకుఁ జేరవచ్చు న
మ్మునిపదముల్ గ్రహించెనయముంబ్రియముం భయభక్తిభావముల్
దనర 'నమః కుశాన్వయసుధాకిరణాయ నమోఽస్తు తే శ్రితా
వనచరణాయ' యంచు నవపల్లవకోమలపాణి నేర్పునన్. 143

తే. అతిముదంబున 'నిష్టకామ్యార్థసిద్ధి
ర'—స్తనె మునీంద్రుఁ; డదియు మహాత్మా! మీదు
వాక్యములలోన నన్యధాత్వంబు గలదె?
నే నిఁకఁ గృతార్థనైతిని; సిశ్చయంబు.

144

చ. సెల విఁకఁ బోయివత్తుము; వశిప్రవరా! సురరాజకొల్వులోఁ
గల దొక పెద్దనాట్యసభ; గాటపుఁబోటిపరీక్ష; లేము పో
వలె; నల రంభ నా కెదిరిపక్షము; ముందుగఁ జూచుకొన్న మే
ల్లల దని నిర్జనస్థలము గాన నిటన్ నటనం బొనర్చితిన్. 145

క. అది సరియె యీ నిశీధిని
ద్వదీయదర్శనమె పెద్దభాగ్యం; బాశీ
స్సాదవె; బలే! 'సంఘత్సం
పద మనుబధ్నాతి'-యనుట పాటికి వచ్చెన్. 146

వ. అని పల్కుచుండ నింతలో విమానధ్వని స్నిగ్ధగంభీరమంగళం
బుగఁ జెవులవిం దొనర్చుటయుఁ దోడిసకియ లందఱుం బరికరం
బులు సవరించి ప్రయాణ సన్నాహం బొనరించి త్వరసేయ, నమ్మే
నకా లతాంగియు మునీంద్రా! సెలవిం డిఁకఁ బోయివత్తు నని
నవకిసలయ విసర లసమాన మృదులాంగుళీ విలసితంబులగు పాణి
తలంబుల నమ్మునిప్రవరు చరణయుగళంబు నంటి ఫాలంబునం
గీలించి లేచి వెనుక దెస నిలిచియున్న విమానంబుచేరువ కరుగు
చుండ నత్తపసిమేటి చిత్తంబున నుత్తలపాటు గదిరి యమ్మత్త
కాశిని కడ్డంబు నిలిచి యిట్లనియె. 147

శా. మా యాశీర్వచన ప్రభావమునకున్ మాఱుం డ; దొఁ గాని, కాం
తా! యుష్మత్సువిలాస భాసుర కటాక్షాసారమే నా స్తిప
ర్యాయం బొనటె? మాకతంబునఁ గృతార్థత్వంబు గైకొంటి గా
నీ, యేదీ మఱి? యస్మదీయహృదయోన్మేషంబుఁ జేకూర్చితే? 148

వ. అనిన నవ్వగలాఁడి యిట్లనియె. 149

తే. తలవని తలంపుగా మీపదంబు దొరక
నిలువఁ దఱిగాక వేగఁ బోవలసి వచ్చె

మీయెడ నిరాదరణ గా దమేయచరిత!
సిరి వారయఁగ మోకాల్పొడ్డు చెనఁటి నైతి. 150

క. నాకుఁ గృతార్థత నొసఁగిన
మీకుఁ గొఱంత యెటనుండు? మీ మాటలలో
నే కల దఖలార్థైకస
మీకరణప్రాభవం; బమేయగుణాధ్యా! 151

వ. మఱియు. 152

క. ఒకరికిఁ గైవస మగు వా
రికి స్వాతంత్ర్య మెది? వేల్పుటేని ముదలమే
రకుఁ బోకయున్న దేవస
భకు నాకు ఋణంబు దీలు; బ్రతుకే వృధయా. 153

వ. పునర్దర్శనం బగు నట్లనుగ్రహింపుఁ, డిప్పాటికిఁ బోయి వత్తుము.
మాకుంగల తొందర పాటు విన్నవించితిఁగాదే? యనిన మునీంద్రుం
డిట్లనియె. 154

ఉ. తొందర లేనివా రెవరు? తోయజలోచన! వేల్పురాజు మా
కుం దెలియుం; బరీక్ష లివి క్రొత్తవిగా వెటు నీకు; రంభ నీ
ముం దొక గవ్వసేయదు; ప్రపుల్లభవత్కరుణాకటాక్ష ని
వ్యందము లేనిచోఁ గుసుమసాయకు మాయకు నే భరింతునే? 155

చ. అనిన లతాంగి యిట్లను; మహాత్మా! యిదెంతటి వింతమాట మీ
యనితరసాధ్యసృష్టి మహిమాతిశయం బది గుండెగాలమై
యనిమిషు లందఱుం దిరుగులాడరె? వేడరె నాఁడు మిమ్ము? నేఁ
డనభువిచిత్రమాయెఁగుసుమాయుధుమాయ యజేయమాయెఁగా!

తే. అనినఁ గుశనాభపౌత్రుఁ డిట్లనియె; నో వి
భావరీశనిభాననా! యో విలాస
భాసురదృగఁచలాంచితప్రణయకౌము
దీ! మనోహరహాసినీ! తెలియ వినుము.

157

ఉ. పోడిమి మీఱ మన్నఘని బుగ్గియొనర్చిన ఫాలనేత్రునే
క్రీడకుఁ దార్చి, యాతని శరీరమునన్ సగఁబాలుగొన్న య
య్యాఁడుఁదనంబులోఁ గల మహత్తరశక్తిఁ దిరస్కరించు వాఁ
డేడి జగత్త్రయంబున? జయింపఁగ నాతరమానె? భామినీ! 158

వ. అనిన నయ్యిందుముఖ మందహాససుందరంబుగా మరంద మాధురిం
డిందుపఱచు మృదు మధురవచనరచనాకౌశలంబుమెఱయ మనో
హరస్వనంబున మునీంద్రునితో నిట్లనియె.

159

ఉ. కోరిక లూరఁ ద్వాదృశులకున్ భ్రమఁగొల్పిన యట్టిప్రోడ శృం
గారరసాధిదైవతమె కావలె; నత్తరళాక్షి యెవ్వరో?
పే రెదియో? విధాతపయిఁ బెద్దగ మచ్చర మూని దాని నె
వ్వారు సృజించిరో? తెలియవచ్చునె మాకు? మునీంద్రచంద్రమా!

వ. అనిన మునీంద్రుం డిట్లనియె.

161

క. కన్నుపొడిచి చేసేతులఁ
గన్నీరు దొరంగ నేమికారణ? మని నీ
వెన్ని వగలు పచరింపుచు
నన్నడిగెద? వెంత నంగనాచివె? కాంతా!

162

చ. ఇకఁ జెవియొగ్గు మిట్లు కలికీ! యల సర్వసుపర్వకోటియుం
దికమకలయ్యె నిక్కమ మదీయ తపోబలధాటి; కంత వా
నికి వివశత్వముం గొలుపు నీ సవిలాసకటాక్షజాల మెం
తకయినఁ జాలు; నెంత నిశితంబొకదే! వగలాడి! చూడఁగన్. 163

కా. ఏణీలోలభవద్విలోకనములం దేపారుఁ జాంద్రీప్రభల్;
వాణీకేళి శుకానులాపములు నీవాక్కుల్ సుధావాహినల్;
పాణిస్పర్శ మఖండసౌఖ్యమునకుం బ్రస్ఫోరకం బాఁగదే!
జాణా! నీ హూయలింద్రజాలములు; పాతౌద్భప్త్యయే ముగ్ధుఁడౌ.

ఉ. నావుడు మందయాన యెలన వ్యోలయం బలికెన్ మునీంద్ర! మీ
కీ విపరీతభంగి యెటు లింపు జనించెనొ? కాని, మీ తపం
బా విఫలత్వమొందుఁ; గులమా నలుపౌ; పరువా చెడన్; యశం
బా? వితగా నశించుఁ; దగవా? నగుబాటగు వెట్టిపోకడల్. 165

ఉ. వేడుక కాండ నెల్ల వలపించెడు వేలుపుసాని మా కిటుల్
కూడ డటంచుఁ దెల్పె ననుకోవల; దూర్జితధర్మఃస్థులౌ
ప్రోడలు, సత్తపోవిభవపూతచరిత్రులు మీర లేడ? మే
మేడ? నిమేషతుచ్ఛసుఖ మేడ? భవాదృశు లాత్మ మెత్తురే?

తే. కలఁ గనినయట్లకాని యిందలి సుఖ మొక
సుఖమె? పరిణామవిరసంబు చూడఁజూడ
నమితమాలిన్యమునకు లక్ష్యమగు; నెవరు
వినిన నవ్వెద; రిది మానుకొనిన మేలు. 167

వ. నావుడు మునీంద్రుం డిట్లనియె. 168

తే. ఏము వేయి తెఱంగు లెంతేని తత్త్వ
మరసి యోజించితిమిగాని యంతరాత్మ
హరిణలోచన! నీ విగ్రహమును నిముస
మైన మఱువంగఁజాల; దే మందుఁ జెపుమ. 169

వ. అది యట్లుండె. మఱియు నొక్క విశేషంబు వినుము. 170

మ. ఇకకజా గేటికి? నాదుమాట విన్నవే హేరాళధారాళ ది
వ్యకటాక్షామృతపూర మొక్క మొగి మాపైఁ బర్వఁగాఁజేయుమే
టికి శుష్కప్రియ శూన్యహస్తములు? బోటీ! పుష్పకోదండు ధా
టికి న న్నేటికిఁ గాటువుత్తు? మరుఘోటీ! నీలుఁ జూపింపవే. 174

చ. అనిన సురాంగనామణి యహః! తనకోడికి మూఁడుకా శృటం /
 చనుటయె తప్ప మాటుగలదా? మగవారలు స్థూలసూక్ష్మముల్
 గన; రెటులైన నిప్పు డరుగన్వలె; నావలఁ జూచికొంద; మే
 మనుకొనఁబోకుఁ డంచు రయమార విమానము నెక్కఁబోయినన్.

వ. అమ్మునివరుండు చయ్యన నయ్యవతీమణి పయ్యెదకొంగు వట్టికొని
 వారించి యిట్లనియె. 176.

క. ఎక్కడికిఁ బోయెదవు? నీ
 టక్కరిమాటలకు మే మొడంబడుదుమె? మా
 కక్కరితిఁ దీర్పకుండిన
 నిక్కము ని న్నడుగు దాఁటనీయము కాంతా! 177

ఉ. గాలికి లేఁడు కాశికుఁడు; కామిని! యే మనుకొంటి వీవు? మీ
 వేలుపురాజుగుండియలు బెత్తెఁడు జారును మమ్ముఁ గన్న; నీ
 జోలికి రాఁడు; నీకతన సూనశరుం డిఁక మాకు బంటు గాఁ
 డే? లలితాంగి! యంచుఁ దర శేషణఁ గొఁగిటఁ గ్రుచ్చి ముద్దిడెన్.

స. అంత నమ్మేనక పెంట వచ్చిన యచ్చరమచ్చెకంటు లందఱుం
 జేరు చేరువలనుండి యేకగ్రీవంబుగా నిట్లనిరి. 179

తే. మంగళము మేనకావధూమణికి, నిత్య
 మంగళమ్ము కుశాన్వయమండనునకు,
 మంగళము విరిగోలకు, మంగళము సు
 మాస్త్రున కటంచుఁ బల్కి రయ్యబ్జములు. 180

౧. ఇట్లు మంగళగీతంబులం బాడి, యక్కామినీకాముకులపైఁ గుసుమ
 శరశరనికరంబులో యన నిజకరకిసలయ విలసితంబులగు వికచ
 కుసుమవిసరంబుల సేసలు చల్లి, యల్లంబులు పల్లవింప, మదనో

న్మాదంబు ను త్రేజితం బొనర్చి, యమ్మందయాన లందఱు వ్యోమ
యానంబున నానందంబు సందడింప స్వస్థానంబుల కరిగి; రంత.

తే. గండుఁగోయిల రవములు మెండుకొనియెఁ;

జలుకలుం గోరవంకలుఁ జేలఁగి యార్చె,

నలరుఁదూపులఁ బద నెక్కె; నళికొలంపు

జ్యారవము పేర్చెఁ, గోయని మారుఁ డార్చె.

182

మ. అలఘుస్ఫారతపఃప్రభావమున బ్రహ్మత్వంబు సాధింపఁగాఁ

గల నంచుం జలజాసనాది సురసంఘంబున్ మహాశ్చర్యసం

కలితం బొనఱుఁ జేసె నెవ్వఁ డతఁడే కాంతాకుచన్యస్త ని

స్తుల పాటీరవిలేపలక్ష్య నిజవత్కోభాగుఁడౌ తేమనన్ ? 183

వ. ఇదియ పారమేశ్వరి యనంబడు మాయాశక్తిప్రభావం; బిట్లు

బృందారక సుందరీస్తాందర్యవాగురలం దగుల్కొని యమ్ముని

బృందారకుండు నిధువన పరబ్రహ్మనందపారవశ్యంబున మంద

తేజస్కుండౌ తెఱుంగక పెద్దయుం గాలంబు గడపి యమ్మేనక

యం దొక్క కన్యారత్నంబుం గాంచె; నంత దైవవశంబునం

గ్రమక్రమంబున దనుఁ దాఁ దెలిసికొని కామినీవిషయోపభోగ

ములయందు విరక్తుండై నిజాంతర్గతంబున నిట్లని చింతించె. 184

ఉ. ఎంతప్రమాద మయ్యె? నటు లెండకు వానకు నోర్చి యేండ్లుఁ బూం

డ్లెంత తపోవిభూతి గడియించితి? నంతయు వ్యర్థ మయ్యె; నా

యంతటివాని తెల్వి యిటు లగ్గి బడెం; దరుణీదురంత దు

ర్దాంత కటాక్షవీక్షణ పరంపర కెవ్వఁడు నిల్వఁగలెడున్ ? 185

క. సుర సిద్ధ సాధ్య విద్యా

ధర కిన్నర యక్ష దైత్య దానవతతి నన్

జెఱుపఁదలఁచి చేసిన దీ

గురుతరకై తవము; తెలిసికొన లేనైతిన్.

186

ఉ. వారల కున్న ప్రజ్ఞ యిది; వారవిలాసినులం దగిల్చి యె
వ్వారితపంబు లేనియును భంగ మొనర్చుట క్రొత్త గాదు; నా
ఘోరతపంబుధాటికి విఘ్నాన్తి తమానసు లాట నోర్వఁగా
నేరక చేసి రిట్టి యవినీతి; యెఱుంగక మోసపోయితిన్. 187

మ. మదనోన్మాదము నెత్తి కెక్కినపు డేమాటల్ స్ఫురించున్? దలం
పెది? కార్యం బెది? ప్రాప్తమైన దెది? యిస్సీ! యెంతదౌర్భాగ్యమై
నది? తా నొండుఁ దలంప దైవ మొకచందం బెంచుఁగా! కాలక
ర్మదశాయోగము తప్పనే? హరిహరబ్రహ్మదు లే తెంచినన్.

శా. ధర్మధ్వంసము, పాపమూల మని స్త్రీత్వంబు నే వాఙ్మనః
కర్మాపేత మొనర్చితిం దొలుతఁ; దత్కాంతాకటాక్షాంచలాం
తర్మాయాప్రసరంబు క న్నలమి ముగ్ధత్వంబుఁ బైకొల్పె; హృ
న్మర్మచ్ఛేదక మయ్యెఁ జేసినప్రయత్నం బంతయున్ వ్యర్థమై.

మ. తలిరుంబోఁడులగాలిసోఁకిన ననర్థం బంచు మాటాడకే
తొలఁగం బాటి, మనంబుఁ జిక్కఁగొన నెంతో పోరితిం గాని ని
ష్ఫలమయ్యెం దుది; చూచి చూచి పడితిన్ బాపంపుఁగూపంబులొ
పల; స్వాధీనత తప్పకుండునె? స్మరాపస్మార మేపారఁగన్. 190

మ. ప్రళయోజ్జృంభిత మృత్యువక్త్రమును జీల్పకొవచ్చుఁ; గాలాంతకో
జ్వలదండస్ఫుటధాటినై న మరలింపకొవచ్చుఁ, హాలాహల
జ్వలనజ్వాలల మ్రింగవచ్చును మనస్థైర్యం బసాధ్యోబసా!
తల లైదై కను లెల్ల మూఁడయిదులైనం బార్వతీభర్తకున్.

క. మనసే సర్వానర్థము
లను గల్పించునది; కాళులకుఁ జేతులకున్,
గనులకు, సక లేంద్రియముల
కును బ్రేరక మగుచు శాసకుండునుబోలెన్.

మ. మతి స్వాధీనముగాని మానవున కేమర్యాదలుం దక్క వెం
త తపఃప్రాభవశాలియైనను; మనస్థైర్యం బొకం డున్ననాఁ
డతినై చ్యస్థితిఁ గన్నవాఁ డయినఁ దద్వ్యాహారమే వేదసం
హిత; వేయేటికి? నెల్లభంగుల మనంబే మూల మన్నింటికిన్. 193

శా. సర్వానర్థకరం బగున్ మనసు దుష్టంబైనచో; నొక్కచో
సర్వశ్రేయములన్ ఘటించు నదె శిష్టంబైనచోఁ; గావునన్
దుర్వారంబగు చిత్తవృత్తి నటు నిర్దుష్టంబుఁ గావింప నం
తద్వ్యావిధవాభిరాములగు నాత్మారాములే కావలెన్. 194

చ. జలనిధినీర మెల్ల నొకసారిగఁ గ్రోలఁగవచ్చు, నాకులా
చలముల బంతులట్లు వెలుచన్ వినువిధికి మీటవచ్చు, ను
జ్వలబడబాగ్నికీల లొకపట్టున మ్రింగఁగవచ్చుఁ గాని య
స్థలతగతిన్ మనంబు సరికట్టు టసాధ్య మ దెంతవారికేన్. 195

చ. కడచినదానికై వగవఁ గాఁ దగ; దీవిషయప్రసక్తికిం
దడయక స్వస్తిఁ జెప్పి తొలుతం జలనాత్మకమా మనంబుపైఁ
గడు జతనంబుసేయఁదగుఁగాక, వశం బెటు గాకపోవు? నె
వ్వఁడు పొరపొచ్చెముల్ గనఁవాఁడు? మనోధృతిమూల మన్నిటన్.

క. తనశౌరవంబుఁ దానే
యనయముఁ గాచికొనవలయు; నట్టెననె భూ
జనము తనకు శౌరవ మి
చ్చును; గీలక మిదియె; తెలియుచోఁ జెడఁ డెప్పుడున్. 197

చ. అని తలపోయుచుండఁ ద్రిదశాంగన తన్ముఖభంగిఁ జూచి వం
చన గురుతించినాఁ డీతఁ డసాధ్యుఁడు గండము తప్ప; దెందుఁబో
దు? నని భయంబు నమ్రతయుఁ దొందరపా టయి తత్పదంబులం
దు నొఱఁగఁబోయినం గదిమె దూరమటంచు భయంక రార్భటిన్.

తే. గుండియలు బ్రద్దలైపోయెఁ; గువలయాక్షి
కన్నుఁగవ ఘూర్ణమానమై కడ కచేత
నంపుఁ బ్రతిమయై నాఁ జలనంబు మాని
నిలిచె భయసంభ్రమభ్రమాకులతఁ జిక్కి.

199

వ. అప్పు డప్పడఁతియవస్థం గాంచి, గాధిపుత్రుండు మెత్తంబడిన
చిత్తంబున నత్తలోదరిం గాంచి యిట్లనియె.

200

తే. పదము లంటినఁ జెటుపంగం బాలుపడఁడు
గాధినందనుఁ డోమేనకావధూటి!
నీవలన మా కవజ్ఞయే నెగడుఁగాక
యభయ మిడితిమి నీకు భయం బిఁ కేల?

201

మ. అమరుల్ పంచిరి నిన్ను మామకతపోవ్యాఘాతముం గోరి; ని
క్కము, నీవా? పరతంత్ర; వే దెటు పొసంగంబోవునో యంచు భా
వ మెటున్నన్ హితబోధఁజేసితివి; నీపైఁ దప్పు లేకుండఁ గా
ర్యము సాధించితి; విట్టిచో నిఁక వికారం జాను నో రెత్తినన్.

మ. పరులం దూఱఁగనేల? యింతకు మతిభ్రష్టుం డొకం డున్న నే
దర్శిజేరుం దెరవాటుకాఁ; డిది యథార్థంబౌ; మనోవృత్తికిం
బొరపొచ్చెంబులు లేనినాఁడు మఱి యేమోసంబులుంగల్గ; వే
పఱి మాబుద్ధియె పూరి మేసిన; దిఁకేలా వెన్కఁజింతింపఁగన్?

మ. ఒకనాఁడా? యొక పక్షమా? యొక నెలా? యోహో దశాబ్దంబు లూ
రక కామాంధుఁడనై గమించితి నహోరాత్రాపదేశంబునన్
వికలప్రజ్ఞఁడ నైతిఁ; దొంటితపమా విధ్వంసమైపోయెఁ; బా
తకమా హెచ్చె; నిఁకెన్నినాళ్ళ కిది సాధ్యంజాను బూరింపఁగన్.

చ. కడచినదానికై వగవఁగాదగ; దింతటనైన నేఁ గృతా
ర్థుఁడ నగుదున్ నినున్ విడిచి; తొయ్యలి! నీ విఁక నేఁగవచ్చు; నే

గడుసరి నయ్యు నీమొగ మెగాదిగఁజూచిన మెత్తవాటు చొ
ప్పడుఁ బడియెండ్రనుండి సహవాసముఁజేసినదోస మంగనా! 205

ఉ. కావున నీవు నిర్భయముగాఁ జనవచ్చును; దేవకోటిసం
భావనఁ జెందుభాగ్యమును బాటిలె; నింక నిమేషమేనియున్
నీ విట నిల్వఁగాఁ దగదు; నిక్కము నాహృదయాంతరంబు క్రో
ధావిలమానోయేమొ? చనుమా యనుమానము మాని మానినీ!

వ. అని పలికిన నక్కామిని యేమియుం బలుకక గండంబు దప్పె
నని తలంచుచుఁ దొలంగఁబాటి తనగర్భవాసంబునం గన్న
యన్నెత్తురుఁగందు తనకుం జంజాటం బగు నని యం దొక్క
విటపిచ్చాయయం దొకశిలాతలంబునం బెట్టి యీ చిన్నినిసుఁగు
విశ్వామిత్రమహర్షి తపోబలము కలిమి దైవరక్షిత యగుఁగాక
యని కన్నీరుఁ దుడిచికొనుచు యధేచ్ఛం జనియె; నంత నచటికి
స్నానార్థం బరుదెంచిన కణ్వమహర్షి శకుంత పరిపోషితయగు
నబ్బాలికకు శకుంతల యను నామం బిడి తన యాశ్రమంబునకుం
గొంపోయి పోషించె; నట్లామె దినదినప్రవర్ధమానయై దుష్యంత
మహీకాంతుం బెండ్లియాడి భరతుం డనుకొడుకుం గాంచె;
నతని యేలుబడినకాదే యీదేశంబు భరతవర్షం బనియు, భారత
దేశం బనియుఁ బిలువఁ బడుచుండె; నది యట్లుండె, నట్లు
విరక్తుండై కాశికుఁ డుత్తరపర్వతంబున కరిగి కాశికీర్తీరంబున
నాశ్రమంబు నిర్మించి ఘోరంబగు తపంబు నారంభించె. 207

—, ఆశ్వాసాంతము .—

మ. శ్రితవాంఛాఫలపూరణాఖిలజగజ్జేగీయమానప్రశ
స్తతరశ్రీకరుణాతరంగితకటాక్షా! లక్ష్మీతానన్యయో
గతపోధ్యాన పవిత్రమానిజనయోగక్షేమదక్షా! నిర
స్తతమఃప్రావరణప్రసాదితసమీక్షా దీక్షితాక్షిద్వయా! 208

మహాసగ్ధర :-

ప్రథనోన్నావ త్రిలోకీప్రతిభట నిధనప్రౌఢపౌలస్త్యముఖ్యో
 న్నధనప్రావీణ్యభేలా! మనసిజవిలసన్మంగళాకారలీలా!
 కథనీయాధ్యాత్మవిద్యాగ్రహణపరిణతాఖండవిజ్ఞానలక్ష్మ్య
 ప్రథిత జ్యోతిస్స్వరూపా! ప్రబలశివధచుర్భంగరంగత్ప్రతాపా!

క. నో నైవ ద్విశ్చరసం

ధానం, ద్విరైవ భాషణం, నైవ ద్వి

ర్తాన మితి ధృతపరమదీ

తా నిర్వహణాగ్రగణ్య! సమధికపుణ్యా!

210

గద్యము

ఇది శ్రీరామచంద్ర కరుణావిభవ కవితానుభవ

శివార్యతనూభవ సుధీజనవిధేయ సుబ్ర

హ్మణ్యనామధేయ ప్రణీతంబైన

బ్రహ్మతేజోబలంబునందుఁ

జతుర్థాశ్వాసము.

బ్రహ్మతేజోబలము

తేక

విశ్వామిత్ర చరిత్రము

పంచమాశ్వాసము

శ్రీమన్నిధితేంద్రతనూ

జామానసకమలమిత్ర! సకలగుణపవి

త్రా! మంగళాకృతీ! వి

శ్వామిత్రమఖారి దేవవైరివిదారీ!

1

వ. దేవా! యవధరింపు మట్లు విశ్వామిత్రుండు తపం బొనరింప
వత్సరసహ సంబు కడచనిన సురాసురమహర్షి బృందంబు లాందో
శనంబుఁ జెంది సర్వలోకపితామహుని సన్నిధికింబోయి సాష్టాంగ
దండప్రణామంబు లాచరించి విశ్వామిత్రునుదంతం బంతయా
విన్నవించి యిట్లనిరి.

2

చ. అతఁడు మహర్షి శబ్దమున కర్హతఁ గాంచెఁ దపోనిరూఢి న
దృఢతముగ; నైన శంఖమునఁ బోయక తీర్థము గాదు గాన మీ
రతని ననుగ్రహించి, తప మాఁగువిధానము సేయకున్న నే
గతి నిలుచుం జరాచరజగత్సముదాయ మిఁకం? బితామహా! 3

వ. అని ప్రార్థింప నద్దేవుండు సర్వామరకోటియు మహర్షిసంఘం
బులుం గొలువ హంసవాహనాదూఢుండై విశ్వామిత్రాశ్రమం
బునకుం జనుడెంచి వాత్సల్యపూరితంబుగా నిట్లనియె.

4

ఉ. ఆఁగు మిఁకన్ మహర్షి తిలకా! భవదీయమహోగ్రదీక్ష కెం
తో గరుపాటె మేను; పరితుష్టి జనించె భవత్తపోజల

శ్రీగరిమన్ ; మహాత్త్వము ఋషిప్రవరత్వము గాంచి తీవు వ
త్సా ! గణనీయతావకసమర్థత కెందు బలే ! బలే ! యనన్. 5

తే. అనఁ గుశాన్వయమణి యంతరాత్మ భేద
మోదమధ్యస్థమై యొక్క మొగి నిమేష
కాల ముట్టూఁతలూఁగెఁ; దత్త ణమ లేచి
ఫాలమునఁ గేలుదోయిని గీలుకొలిపి. 6

మ. నిగమాంత స్తవనీయమూర్తి త్రిజగన్నిర్మాత సర్వేశుఁడౌ
భగవంతుండు మహర్షి శబ్దముఁ దపఃపారమ్యసంసిద్ధిచే
దగ నార్జించితి వన్నచో నికఁ గొఱంతల్ గల్గునే ? నే ధ్రువం
బుగ ధన్యుండ జితేంద్రియుండఁ గద ! మత్పుణ్యాతిరేకంబునన్. 7

శా. ఆమాటల్ విని మందహాసమున నయ్యంభోజసంభూతి తా
నీమాత్రంబునకే జితేంద్రియత నీ కెన్నండు సిద్ధించు నో
యీ ? మానీంద్రకులావతంస ! యిటులే యింకన్ బ్రయత్నింపు మం
చామీఁదం ద్రిద శేంద్రసంయుతముగా నంతర్హితం డౌటయున్. 8

ప్ర. అంతం గొంతవడి యగ్గాధినందనుండు డేందంబునం గొందలంబంది
పొంపిరివోవు ధైర్యంబునం దెంపుసేసి, మరల ఘోరంబగు తపం
బునకుం బ్రారంభించి యూర్ధ్వబాహుండును, నిరాలంబుండును,
వాయుభక్తుండును, జితేంద్రియుండును నై గ్రీష్మకాలంబునం
బంచాగ్నిమధ్యస్థుండును, వర్షాకాలంబున నాకాశసంశ్రయండును,
శిశిరంబున సలిలస్థాయయు నై రేయింబవళ్లు వేయిసంవత్సరంబులు
సర్వభూతభయంకరంబుగ ఘోరతపం బాచరించె; నంత బృందా
రకు లంద రాందోశనంబునం బురందరు నంతికంబునకుం బోయి
యా దందడిం దెల్పిన నింద్రుం డప్పరోగణంబున కెల్ల మేలు
బంతియగు రంభ నాహ్వానించి యిట్లనియె. 9

తే. అప్సరఃకాంతలందు నీ కగ్రపూజ

నాట్యమున, గానమునను, విన్నాణమునను;

నీకు సరి గాన మెందు నీ నీటుఁ గనిన

మనసు నిలుపంగఁ బరమేశ్వరునకుఁ దరమె?

10

శా. నీతోఁ గావలె నొక్కకార్యము; మరున్నీ రేజపత్రాక్షులం

దేతత్కార్యముఁ జక్కఁబెట్టఁ గలవా రెవ్వారునున్ లేరు; లో

కాతీతంబగు ప్రజ్ఞ యేర్పడఁగ నీయాధిక్యమున్ జూపి ప్ర

ఖ్యాతిం జెందుము; దేవకార్యమిది; రంభా! సంభృతోత్సాహవై.

మ. అలగాధేయుఁ డఖండదీక్షఁ గొని బ్రహ్మత్వంబు సాధింప ను

జ్వలతేజస్సురణన్ బ్రచండతపమున్ సాగించుచున్నాఁడు; లో

కులఁ జీఁకాకొనరించె నాతని తపోఘోరానలజ్వాల; నీ

తలపై నున్నది భారమంతయును గాంతా! సుంత యోజింపుమా.

మ. అనినం గుండెలు జల్లుమం చనియె నయ్యంభోజపత్రాక్షీ; కా

ననమున్ వెల్వెలఁబాటె, మార్వలుకకుండం గొంతసే పుండి య

వ్వనితారత్నము వల్కెఁ గేల్మొగిచి దేవా! గాధిసూనుం డట

న్నను గాలానలకీల; వానిఁ జెనకన్ మాబొంట్లకున్ శక్యమే? 13

శా. ఎట్లొ గండము దప్పె మేనకకు నాఁ డేపుణ్యమో! యిన్ని చీ

వాట్లం బెట్టి పొకాలు మం చనియె; దుర్వాసుండతం; డిప్పు డా

పాట్లమాత్రము సాగ; వన్నియు గ్రహింపంగల్గె; శాపంబు నా

పట్లం, బంపినవారిపట్ల నిఁకఁ జప్పట్లుం దటస్థం బగున్.

14

ఉ. ఎంతటివారికేని ఘటియించుఁ బ్రమాద మొకప్పు; మేనకా

కాంత కదృష్ట మున్న; దటుగానఁ దదీయవిలాసముగ్ధుడై

గంతులు వైచెఁ గౌశికుఁడు; క్రమ్మఱఁ గన్నులు విచ్చి దోస మా

ద్యంత మెఱింగియుం గనలఁ డప్పటినే స్తము నాత్మ నెంచుచున్ . 15

చ. రమణులగాలియే పనికిరా దని యెంచి, విరక్తిఁ బెంచి, తీ
క్షణముగఁ దపంబొనర్చెడు ప్రచండని మోహితుఁ జేయుటన్న శ
క్య మగునె? చూచిచూచి ప్రళయాగ్ని కణంబును గేలఁ దాల్చఁజి
త్తమునఁ దలంతు రెవ్వరు?; పదంపడి జీవిత మాసయుండ దే? 16

వ. అనినం బురుహూతుం డత్తరుణీమణిఁ గాంచి యనునయించి
యిట్లనియె. 17

మ. హృదయగ్రాహులు కోకిలల్, సువిలసచ్ఛీగంధవాహర్భకుల్,
మది కాష్టోదముఁగొల్పుమాధవుఁడు. భామా! నేను, గందిర్పుఁడున్
బదిలఁబొకుసుమాస్త్రసంచయముతోఁ బార్శ్వంబులందుండమే?
పద, గాధేయుఁడు 'కంకరోఽహ' మని నీపాపంబులన్ వ్రాలఁడే?

మ. త్రిజగన్మోహనమై, విలాసలహరీశ్రీమత్సుధాశీకర
వజ్రమై, యంగజరాగదీపనకళాపారప్రభావైకభే
షజమై, భావభవాధిరాజ్యసమధిష్ఠానం బహో! నీదుయా;
పజరుద్రాదుల ముగ్ధులన్ సలుపదే? యంభోజప్రతేక్షణా! 19

క. ధ్వంసమగు నతనితప మో
హంసగమన! 'బలవదిం దియగ్రామో వి
ద్వాంస మపి కర్షతి' యను ప్ర
శంస వినవె? యెవ్వఁ డాఁగు స్మరశరనిహతిన్? 20

క. అని సురపతి యొత్తిడి సే
సిన నది మార్వలుక శిశు చిత్త మనియె; ముం
దున నూయి వెనుక గోయియుఁ
దనరె; బరాధీనజీవితం బిట్టిద గా. 21

వ. అంత నయ్యప్పరఃకాంత బహుగుణభాసురం బగు వేసంబు
గైసేసి వందనపురస్సరంబుగాఁ బురందరుననుమతిఁ గోరి యాయ

తంతై గాధినందనునాశ్రమంబునకుం బయనించె; నంత వసంతా
గమం బగుటయు లేమావిచివుల్లు మెసవి, నిసర్గమనోహరంబగు
పంచమస్వరంబున నసమానగానమాధురి వెలయించు పరపుష్ప
చయంబును, పలుకు పలుకున ముద్దు లొలుక నమృతరసంబుఁ
జిలుకు చిలుక గొరవ క కదుపులును - వీనులవిందుసేయ, నవకిస
లయప్రసవఫలభరితంబులైన నానావిధ తరులతాగుల్మంబులు కనుల
పండువు వెలయింపఁ, గౌళికీన్దిగ రతరంగశీకరనికరశిశిరీకృతం
బులై. విమలకమలకల్హారసౌరభంబుల మోచికొని యల్లనల్లన
వీతెంచు పిల్లగాడ్పు లుల్లంబుఁ బల్లవింపఁజేయఁ బుండ్రుకోదం
డంబు నెక్కవెట్టి యసమశరుండు కుసుమవిసరమరందపిపాసా
యాతాయాతవత్పదనికరఘంకారచ్ఛలంబుద మార్వీటంకారం
బెలయింప, నిట్టిసమయం బెట్టి గట్టిప్రోడతపసికైన మదనోన్మా
దంబు రెట్టింపం బట్టు గాన నిక జాగు సేయకు మని మేఘవాహ
నుండు త్వరసేయ నయ్యచ్చరమచ్చెకంటి యమ్మునీంద్రుని సమ్మ
ఖమ్మున నిలిచి సకలజనానందకరంబుగ నృత్యగీతాభినయంబుల
నారంభించె నంత.

22

మ. సకలప్రాణి మనఃప్రమోద మధురస్థాయిన్ విజృంభించె నా
ట్యకళాగానసుధాప్రవాహములు; సూనాస్త్రప్రయుక్తాశుగ
ప్రకరం బుత్కటమయ్యె; సంచలనభావం బేర్పడెన్ మాని; క
ట్టె కనుల్ విచ్చె నిదేమిహేతు? వని గుండెల్ ప్రీతిహారంభకున్.

మ. పరికించెన్ సురసుందరిన్; బలిబళా! పౌరందరీమాయ యం
చరుణాంశుచ్ఛవి మోమునం దొనఁకఁ గీలాభీలకాలానల
స్ఫురణంబుం దలఁ దన్నుచున్ గనుల నిప్పుల్ కుప్పలై రాలఁగాఁ
బరమక్రోధ మెల్లర్పఁ బల్కె విచలత్పర్జన్యగర్జారభటిన్.

24

—, విశ్వామిత్రుండు తపంబు చెఱుపవచ్చిన రంభను శపించుట —.

శా. సంభావించిన మాత్ర దేవతలకున్ సాయంబుఁ గావింప సా
హంభావంబుగ నేఁగుదెంచితివే? రంభా! దంభ మేపారఁగా;
జంభారిప్రముఖుల్ తలల్ దిరిగినన్ శాంతాత్ముఁ గావింప న
య్యంభోజాసనుఁ దోడితెచ్చినది లేదా? బోధ యెవ్వారికిన్? 25

మ. ఎదిరిం దన్ను నెఱుంగఁదెల్పి తఱుఁగై యెవ్వఁడొ నిన్నంపెఁగా;
కిది కాలానలకీల యం చెఱుఁగవే? యీ పాపకృత్యంబు నీ
మది నూహించినదానికిన్ ఫలము పొమ్మా యిద్ది; యత్యంతశో
చ్యదశన్ వర్షసహస్రముల్ నిలు మిటన్ శైలీభవన్మూర్తితోన్.

చ. అనినఁ బదంబులం బడి మహాత్మ! సురేంద్రున కేను దెల్పికొం
టిని భవదీయశక్తిని; గణింప కతండు బలాత్కరించి న
న్ననిపె; నికేమి సేయఁ; గరుణాభరణా! శరణంబు వేడితిన్;
ననుఁ గరుణింపు మన్న మునినాథుఁడు వలె దయార్ద్రబుద్ధియై. 27

చ. 'పరమతపస్వియైన యొక బ్రాహ్మణుచే నగు శాపమోక్షణం
బిరవుగ, నంచుఁ బల్కెఁ; దరశేక్షణ తత్క్షణ ముద్రియై భయం
కరముగ నిల్చె; నింద్రుఁ డది కన్గొని కాలికి బుద్ధి నెప్పె; న
త్వరముగఁ జిత్తగించె సుమధన్వి పలాయనచాకచక్రమున్. 28

తే. అంత మునికాంతుఁ డమితప్రశాంత నిర్మ
లాంతరంగుడై యస్పరఃకాంత దగును
దంత మంతయుఁ జింతించి సంతసించె;
నంతరాయం బిది యటంచు నాత్మ నెంచి.

29

త. కామమునను మేనకకుఁ జిక్కువడితి; నీ
యాడుగాలి సోకఁగూడ దనుచు

నలిగి రంభఁ దిట్టి; తది ముల్లు వెటికి కొ
ఱ్ఱడఁచుటయ్యె; నియతిఁ గడువఁదరమె?

30

ఆ. శ్రోధమునను బరులకును హాని గలిగించుఁ
గామమునను దా నొకండె చెడును;
శ్రోధ మొదవెనేని గురులనైనను జంపుఁ
గ్రోధమునకుఁ గాని ఘోర మున్నె?

31

మ. బలవంతంబుగఁ బంపినట్టి సురరా-త్ప్రద్యుమ్ను లుండంగ నే
నల రంభన్ శపియింపనేల? నిదె యుక్తాయుక్తముల్ లేమి; క
న్నులకుం గన్నడినంతమాత్రమున మన్యుజ్వాళ దీపించె వె
గ్గలమై; వెంటనె క్రుమ్మరించితి మహాగ్రస్ఫూర్తి నారంభపై.

శా. కామంబుం జొరనీయరా దని ప్రతీకారంబుఁ గావింపఁ బోఁ
బ్రామెం గ్రోధ; మిఁకేమి లాభము? చలింపంబోని లక్ష్యంబిటం
బ్రాముఖ్యం; బది గాన కిప్పగిది రంభం దిట్టి నేఁ గన్న మే
లేమి? కోపమె పాపమూల; మదె న న్నేఁచున్ సదా శత్రువై.

సీ. అల వసిష్ఠాత్మజాతుల శపించిననాఁటి
ఘోరకృత్యంబునఁ గొంతతపము
సురధామమునకు నుద్ధరధాటిమైఁ ద్రిశం
కునిఁ బంపినప్పుడు కొంతతపము
స్వర్గంబునకుఁ బ్రతిస్వర్గంబు సృజియింపఁ
బంతమూనినదానఁ గొంతతపముఁ
దనయులపై గుబాలున శాపదావంబుఁ
గ్రుమ్మరించినదానఁ గొంతతపము

తే. రంభకై కొంతతపము వ్యర్థముగఁ బోయెఁ
జెల్లరే! త్రావనేరని పిల్లి యొలుకఁ

బోసికొనె నన్నసామెత పొసఁగె నాకు;
నిన్నిటికి మూల మీకోపమే నిజంబు.

34

మ. అరిషడ్వర్గముఁ జిక్కఁ ద్రొక్కఁగల ధీరాత్ముం డెవం డాతఁడే
పరమాత్ముం డనవచ్చు; నింద్రియములన్ బంధించి వైరాగ్యవి
స్ఫురణం దాల్చిన నెట్టి విఘ్నములకుం జోటుండ; దీ తెల్వి యం
దటికిం గల్గునెకాని, యాచరణ మన్నం దుర్ఘటం బేరికిన్. 35

స్థగర. ఐనం గానిమ్ము; నాయుద్యమము విడువ; నీ
యంతరాయంబు లెన్నే
రానీ, యేమైనఁగానీ, ప్రబలతరధృతి
ప్రగ్రహం బూని బల్మిన్
నే నీదుర్వారదుష్టేంద్రియతురగములన్
నిగ్రహింతున్; గ్రహింతు
స్థానం బత్యుగ్రదీక్ష న్నదలను మెదల
స్థానావృంబోలె నిల్తున్.

36

స్థగర. వేయేలా! శ్వాసమేనిన్ విడువఁ గుడువ; ని
ర్భీతి వేయేండ్లుగానీ
నా యంతర్ధాతు విప్లవే నలిగి తువకు సాం
తంబు శోషించి పోనీ
పాయన్ బ్రహ్మత్వసిద్ధిం బడయుదనుక దు
ర్వారఘోరోద్యమంబున్;
నా యీ యత్యుగ్రదీక్ష న్నయమును గన వె
న్నాశ్శకే నాత్మశక్తుల్.

37

వ. అని యిట్లు శపథంబుఁ గావించి, యుత్తరదిగ్భాగంబు వీడి
ప్రాగ్దిశాభాగంబునకుం బోయి, విజితేంద్రియుండై మానంబుఁ
దాల్చి నిద్రాహారంబులు మాని యుచ్ఛ్వాసనిశ్వాసంబులు లేక

కాష్ఠభూతుండై యొక్కవేయిసంవత్సరంబులు ఘోరతపోనిష్ఠం
దాల్చి యావ్రతదీక్షం బూర్తిఁ గావించి భుజింపం బూనియుండ.

క. సురనాథుఁ డది యెఱిఁగి భూ

సురవేషముఁ దాల్చి వచ్చి సోరుఁగుచు నన్నా

తురుఁడై యడుగ, నొసంగెన్

స్థిరమతి నేమేని యనక సిద్ధాన్నంబున్.

39

క. ఒక మెదుకేనియు మిగిలిం

పక యూడ్చి యొరంగె నత్తపస్వి; కపటవి

ప్రకులావతంస మట్టై త

టుకునం గడిఁ జేసికొని గుటుకునన్ మ్రింగెన్.

40

వ. ఇట్లొక్క మెదుకేనియుం జిక్కకుండ మెక్కి యక్కపట

భూసురుండు యథేచ్ఛం జనియె; నయ్యది శతమన్యుకృతంబైన

మాయాప్రయోగం బని యెఱింగియు నమ్మహర్షి యంతరంగం

బున వీసం బేని దోసంబున కవకాశంబు గలుగనీయఁడయ్యె;

సంత నక్కుశనాభపౌత్రుండు మానంబున నవ్విప్రు నేమే ననక

భుజింపకయే తక్షణంబున మరలఁ దపంబున కారంభించి

నిరుచ్ఛ్వసితుండును. నిరశనవ్రతండును, నిర్మలాంతరంగుండును,

న్దితేంద్రియుండును నై యెన్నియేనియు విఘ్నంబు లాపాదించినం

జలింపక నిలింపు లచ్చెరువంద వత్సరసహస్రం బేకలక్ష్యం బూని

ఘోరతపం బాచరించె.

41

శా.ఆ మాసింద్రకులావతంసము సముద్యద్రీతి శోభిల్లె ను

ద్దామం బాతతదుర్నిరీక్ష్యము దురాధర్షస్ఫురణాభసమై;

ధూమంబుల్ వెడలెం తదీయశిరమందున్; బ్రజ్వలజ్వాలికా

భీమంబై యఖిలప్రపంచమున వ్యాపించెం దపస్సూన్పర్తియున్ . 42

మ. సుర లాందోశనఁ జెంది; రెల్లజగముల్ ఊభిల్లెఁ; దదూభిభీ
 కర దుర్ధర్ష తపశ్చిక్రీర్ష సముదగ్రంబయ్యె నంతంతకున్;
 బరిణామస్ఫురణన్ గ్రమక్రమమునన్ భాసిల్లెఁ దన్నిష్ఠ; భూ
 సుర దేవర్షి సురాసురుల్ శరణటంచుం జేరి రబ్జాసనున్. 43

వ. ఇట్లు సురాసురబ్రహ్మర్షిసంఘంబు లప్పరమేష్ఠిచరణసరసిజంబు
 లకుం బ్రణమిల్లి. 44

ఉ. ఆ కుశనాభపౌత్రుని మహత్తరసాహసచర్య కేము చీఁ
 కాకయినార; మొండుగతిఁ గానము దేవ! జగచ్ఛరణ్య! యి
 ళ్లే కనుమూసి మీర లితఁ డెంతని లక్ష్యము సేయకున్న నీ
 లోకము లన్నియున్ తుణములోపల సర్వసమాప్తిఁ జెందెడున్.

సీ. దొంతికుండలరీతి దొరలుచున్నవి కొండ,
 లుర్వి యిట్టట్టు లుజ్జూఁత లూఁగ
 నగ్నిలో గ్రచ్చకాయలు నాఁ బగులుచుండెఁ
 బెరిలు పెరిల్లునఁ బెద్దగుండ్లు
 పుటములోపల నిడ్డ బూడిదగుమ్మడిఁ
 బోలె మ్రగ్గుచు నుండె భూతకోటి
 మిడియెండపొల్పు గ్రమ్మినయట్టి మంచుచా
 డ్పున నింకఁబాతె సముద్రజలము

తే. లాడుచున్నవి పెనుమాఁకు లాకసమున
 గాలిపటములగతి సుడిగాడ్పు లడరఁ;
 దూర్పుఁ బడమరయును మదిఁ దోఁపకుండెఁ;
 గశ్మలోపహతం బయ్యెఁగద జగంబు. 46

శా. సమ్మాధం బయినట్టు లున్నది ప్రపంచం బంతయుం; జీఁకటుల్
 గ్రమ్మెన్ రోదసి; నొక్కవస్తువును వ్యక్తం బాటలే; దప్రకా

శమ్మయ్యేన్ రవిబింబ; మే మనను? విశ్వామిత్రతేజం బమో
ఘమ్మారా! యతః డగ్నికల్పః డకశంకబ్రహ్మతేజమ్మనన్.

శా. ఎన్నోరీతులఁ బోరి చూచితిమి; మోహింపండు, ద్వేషింపఁ, డే
పన్నాగంబునకుం జలింపఁడు, తలంపం డెట్టి యాధ్యత్య; మా
త్మన్నిర్లిప్త మొనర్చె; దోస మణుమాత్రం బేనియున్ లేదు; సం
పన్నం బయ్యె మనంబు; శాంతము సునిష్పన్నం బవిచ్ఛిన్నమున్.

మ. తనయిష్టార్థము సిద్ధిగానియెడఁ దధ్యం బీ ప్రపంచంబు నొ
క్కనిమేషంబున బుగ్గిసేయును మహాగ్రంబౌ తపోజ్వాలఁ; గా
వున ముందే త్రిజగత్ప్రభుత్వమయినన్ బోనిండు, తాఁ గోరినాఁ
డన నిస్సంశయ మిచ్ఛితీటవలె; లేదా బల్ ప్రమాదం బగున్. 49

మ. తడ విం కేటికి? బ్రాహ్మ్యముం బడయునందాఁకం దపోనిష్ఠ మా
నఁడు గాధేయుఁ; డదే ప్రపంచమునకున్ బాధావహం; బాతఁ డొ
క్కఁడు సంతృప్తిగనం జగంబులకు సౌఖ్యంబబ్బు;మీయంద పా
ల్పడె నీభారము నీట ముంచినను బాలన్ ముంచినన్ బద్మజా! 50

వ. కావున మహాతపఃప్రభావాభిభూత సకలసురాసురప్రముఖ నిఖిల
చరాచరప్రాణి సముదయుండును బరమపవిత్రుండును నగు నా
భగవానుండు కోరినవరంబు లొసంగి యమ్మహాత్ముని సుప్ర
సన్నుం జేయవే యని ప్రార్థింపఁ జతురాననుండు వారలతో
నిట్లనియె.

51

ఉ. నిక్కమ మీరు వల్కిన; దనింద్యచరిత్రుఁడు; వీని జన్మమం
దొక్క రహస్య మున్న; దదియున్ వినిపించెద; దైవనిర్ణయం
బిక్కథ యంతయున్ నడచు; టీతఁడు త్కత్రియుఁడై జనించి స
మ్యక్తమైనబ్రాహ్మ్యముమహత్తర తేజముఁదాల్చిపోల్చెడున్

న. అద్దాని మూలంబు వివరించెద వినుం డని విరించి యిట్లనియె. 53

—, విశ్వామిత్రుని జన్మప్రకారము ,—

తే. సత్యధర్మప్రతుండు రాజర్షి కుశుఁ డ
నంగ నాకు జనించె జ్ఞాననిధి యొక్కఁడు;
వాని కొమరుండు కుశనాభుఁ; డా నరేంద్రు
కొడుకు గుణశాలి కులదీపకుండు గాధి.

54

వ. అగ్గాధిరాజేంద్రుండు సంతతి లేక చింతించి భార్యసహితుండై
యనేకవ్రతంబు లాచరించినం గొంతకాలంబునకు నఖిలలోకమనో
హరరూపరేఖావిలాసలావణ్యనిధానంబైన యొక్క కన్యారత్నం
బుదయించి యబ్బలికామణి దినదినప్రవర్ధమాన యగుచుండె;
నంత.

55

సీ. అతిలోకసుందరాకృతి కామినీతనూ

సృష్టిక్రియైకమాతృక యనంగ

జనమానసము లాఁచికొన ననంగుఁ డొనర్చు

నసమానమోహనయంత్ర మనఁగ

ఘనతపోనిధులకై నను భ్రాంతిఁ గొల్పెడు

లావణ్యరంగస్థలం బనంగ

సకలలోకానందసంధాయకంబగు

నిరుపమశృంగారనిలయ మనఁగఁ

తే. దనరి శైశవ యౌషనాంతరమనోజ్ఞ

మూర్తియగు సత్యవతి యను ముద్దుగుమ్మ

నతి ఋచీకుండు గోరె బ్రహ్మర్షి తనకు

భార్యగా నిమ్మటంచు భూపాలతిలకు.

56

తే. ఆ మునీంద్రుని మాటల కవనినాథు
నంతరాత్మ దురంతచింతామయ ప్ర
ఘాత సంపాత జాత బాధాతిరేక
విహ్వలంబయి తలపోసె వివిధగతుల.

57

శా. ఎన్నో నోములు నోచి కంటి మెటులో యీబాల; సర్వార్థసం
పన్నంబై యనురూపమై వెలయు సంబంధంబుఁ బ్రాపించునం
చెన్నో రీతుల నాసఁ జెందితిమి; నేఁ డీమానివాక్యంబు గా
దన్నన్ శాప మొసంగు; బ్రాహ్మణున కీయన్ బిడ్డకున్ గవ్వమా.

సీ. లలితకాంచనదుకూలముల మై ధరియించు
నా కూనకా యట్టి నారచీర ?
లమలనివాతసౌధములలో వసియించు
బాలకా యాపర్ణ శాలవసతి ?
అమృతరసోపమాహారముల్ చవిచూచు
మాయమ్మకా యట్టి కాయ కసరు ?
లనుపమభోగభాగ్యములచేఁ దులఁదూఁగు
పాపకా నిలుపేదకాఁపురంబు ?

తే. దాసికాసముదయము సంతతముఁ గొలువ
నిత్యసుఖ ముండు బిడ్డకా నిఖిలదుఃఖ
మూలమగు ఘోరకాంతారమున వసించు
నట్టిదౌర్భాగ్య ? మెటు దప్పు నిట్టి బెడఁద ?

59

వ. అని చింతించి యెట్టకేల కొక్కయాలోచన పొడసూపుటయు
నిట్లని చింతించె.

60

తే. అలవి గానట్టి శుల్కంబు నడిగి తనకుఁ
దాన విరమించి వచ్చినదారిఁ బట్టు

నట్టిచందంబుఁ గావించు నని తలంచి

కరయుగంబును మోడ్చి యిక్కరణిఁ బల్కె.

61

మ. మహానీయుల్ మిముబోంట్లు కన్నెనడుగన్ మా కింతకంటెన్ శుభా
వహ మున్నే? మఱియొక్కచిక్కు గల దీ వంశంబునం జాల దు
స్సహమై; పెక్కుతరాలనుండి యొకయాచారంబు; మీరేమి యా
గ్రహముంజెందెదరో యిదెక్కడి విపర్యాసం బటం చెంచుచున్!

శ. వినిపించుటకే జంకెద

ననఘా! చెవి యొకటి నల్లనై మిగిలిన దె

ల్లను దెల్లనైన వేయి జ

వనాశ్వముల శుల్కమియవలయు మునీంద్రా!

63

మ. ఇది యిందున్నవిశేష; మింక మఱిమీ రేమందురో? చూడుఁ; డి
య్యది రారాజులకేయశక్యమగు; మీరా? బ్రాహ్మణుల్; మాకుఁద
ప్ప దెటుల్ వంశపరంపరానుగతమై పాటించు మర్యాద; మీ
రది సాధించితిరేని గన్నెనిడఁగా నభ్యంతరం బున్నదే? 64

వ. అనిన బ్రహ్మ చంద్రుండు మందస్మితసుందరంబుగా నిట్లనియె 65

మ. అది మీ వంశపరంపరానుగతమా నాచారమే యైన న
య్యది మాకున్నను, లేకపోయినను గన్యాశుల్కముం దెచ్చి యి
చ్చెద; ముమ్మాటికి నిక్క మింత; యింక నిశ్చింతంబుగాఁగన్య ని
చ్చెదె? నా, మీ కది సిద్ధమైనది నాచే నున్న కృత్యంబెగా! 66

వ. అనిన నరేంద్రునకు మునీంద్రుం డిట్లనియె.

67

శా. మీ రాజన్యుల కంద దియ్యది; నిజంబే కాని బ్రాహ్మ్యంబులో
సారం బించుక చూతువా? మఱి; విషజ్వాలోద్యమద్వోరఘా
త్కారోద్యత్ఫణిరాట్ఫణాగ్రముల రత్న లూడ్చి యిమ్మందువా?
ధీరత్వమ్మున రుద్రఫాలతలచాంద్రీరేఖఁ దెమ్మందువా? 68

వ. అనిన రాజేంద్రుండు భయసంవిగ్నహృదయుండై మహాత్మా!
 లోకసాధారణంబుగా బ్రాహ్మణుల కీ శుల్కం బసాధ్యం బంటి,
 గాని మహనీయ బహుతర తపోద్రవిణ సంపన్నులైన భవాదృశుల
 గుఱించి పల్కినమాట గాదు, ఊమింపుం; డని ప్రార్థింప నత్తపస్వి
 సుప్రసన్నమనస్కుం డై నీ వడిగిన యుంకువ నిశ్శంకంబుగాఁ
 దెచ్చియిచ్చెద; జంకుఁ గొంకు లేక యది గైకొని కన్నె నిమ్మని
 పల్కి యచ్చోటు వాసిపోయి సముద్రంబులోన మునింగి వరుణ
 పురంబు సొత్తెంచి యద్దేవునివలన నుచితసత్కారంబులంబడసి
 తన యుదంతం బెఱింగించి యసితైకకర్ణంబులైన వేయి సితవర్ణ
 జవనాశ్వంబులు గావలయు ననిన నద్దేవప్రవరుండు. 69

ఉ. ఎచ్చట నెట్టివేళ భవదీప్సితసిద్ధినిఁ గోరుకొందురో
 యచ్చట నాక్షణంబ యవి యన్నియు నీకడ కేఁగుదెంచు ను
 ద్యచ్ఛరితా! యటం చన రయంబునఁ జేరె మహోత్సవంబు లో
 నచ్చువడన్ మహోదయపురాంతికసీమకు గంగచెంగటన్. 70

వ. ఇట్లు గాధినరపాలు రాజధానియగు మహోదయపురంబుచెంగటం
 బ్రవహించు గంగానదికిం జని. 71

తే. ఆ స్రవంతిఁ గృతస్నానుఁ డగుచు నాచ
 మించి తలపోసె జవనాశ్వసంచయంబుఁ;
 దత్త ణం బవి తండోపతండములుగ
 వచ్చె మునినాథుఁడెంత కవ్వారి గాఁగ. 72

ఉ. అచ్చెరువందె నచ్చటి మహాజన మంతయు; నింతదాఁక ము
 న్నెచ్చట డాఁగియుండెనివి? యెట్టిపుడిచ్చటి కేఁగుదెంచె?; బల్
 ముచ్చట యయ్యె; నిన్ని హాయముల్ సమరూపము లంచు గుంపులై
 వచ్చుచుఁ బోవుచో నిసుక వైచిన రాల దహర్నిశంబులున్. 73

వ. అంత మునీంద్రుడు నరేంద్రునకు నిజేప్పితంబైన శుక్లంబును
సిద్ధపఱచితి నని తెలుపం బనిచిన రాజేంద్రుం డయ్యుదంతం
బెఱింగి యద్భుతాశ్చర్యంబులు మనంబునం బెనంగొన నిట్లని
తలంచె.

74

ఉ. ఇంత సమర్థుఁ డం చెఱుఁగ; నిమ్ముని కన్నెను గోర నామె జ
న్మాంతరపుణ్య మెట్టిదొకదా! ఘనతం గొనియాడుకొంచు భూ
కాంతులు విఱ్ఱవీఁగుగరు త్రాతము త్రాత మటంచు; దద్బలం
బంతయుఁ బోల దీయననఖాగ్రశతాంశ సహస్రభాగమేన్.

75

వ. అని తలంచి నిటలతటఘటితాంజలిపుటుండై దేవా! మీ సామర్థ్యం
బెఱుంగ నైతి క్షమింపవే యని తత్క్షణంబునం బెద్దల రావించి
శుభలగ్నంబు నిర్ణయించి తన యనుంగుఁగూతు నాయన కొసంగి
మహావైభవంబుగ వివాహంబొనరించె; నిం దొక్క వైచిత్ర్యంబు
గలదు.

76

శా. బంగారంపు సలాకఁ బోని తనయన్ బాణిగ్రహార్థంబుగా
సింగారించి యఖండవైభవముతోఁ జేకూర్చెఁ గా కేమి? య
ర్థాంగీకారమ యయ్యె నల్లునకు; గాదా? యల్లుఁ డన్వాని క
ర్థాంగీకారమ కొండయంత దొరబడ్డెనన్ నిజం బారయన్.

77

వ. మఱియు నబ్బలారత్నంబు నమ్మునీంద్రునియెడ భయభక్తి
వినయవిధేయతలు సెలంగ మెలంగుచుఁ బెక్కుకాలంబు కాఁపు
రంబు సలిపి, పతివెంట సశరీరస్వర్గమనం బాచరించె; లోకోప
కారార్థంబుగఁ గౌశికి యనుపేరఁ పుణ్యస్రవంతియై హిమగిరి
ప్రాంతంబునం బ్రవహించు; నక్కారణంబుననే విశ్వామిత్రుండు
సోదరప్రేమం బాయఁజాలక చాలకాలంబు తత్తీరంబునం దపం
బొనర్చె; నది యట్లుండె; ఋచీకమహర్షి యట్లు వివాహంబాడి

చాలకాలంబు శ్వశురగృహంబున భార్యయుం దాను
నిరుపమాన భోగభాగ్యంబు లనుభవించుచు నానందంబునం
గాలంబుఁ గడపుచు నొక్కనాఁడు భార్యయగు సత్యవతిం గని
యిట్లనియె. 78

క. నావంటిసుతుని మహితత

పోవిభవునిఁ బడయు వాంఛ వొడమె; నబల! నీ

వే వచియించు విధానముఁ

గావించితివేని వంశకరుఁ డుదయించున్. 79

వ. అనిన నమ్ముద్దరాలు తద్దయుం బ్రియంబునం దల్లియొద్దకుం జని
తన మనోహరుని యనుమతిం దెల్పిన నామె పట్టరాని సంతో
షంబున నింతకన్న భాగ్యంబు గలదే! యని తన యనుంగుఁ
గూతుం గాఁగిటం జేర్చి యిట్లనియె. 80

ఉ. అక్కరొ! నీదుపెన్నిటి యనంతతపోమహిమాస్పదుండు; ని
న్నెక్కుడుఁ బ్రేమఁ జూచు; నెపు డేనియు నీవచనంబుఁ గా దనం;
డక్కట! నాకు నొక్కకొడుకైనను లేడుగదమ్మ! యెట్టులే
నొక్కకులాంకురంబు దయయుంచి యొసంగు మటంచుఁ జెప్పవే.

వ. అనినఁ దల్లిమాటకు వల్లెయని యప్పల్లవపాణి తనవల్లభుం జేర
నరిగి తచ్చరణసరసిజంబులకుం బ్రణమిల్లి సవినయ మనోహరం
బుగా నిట్లని విన్నవించె. 82

క. ఆస్తికుల కెవరికేనిఁ బ్ర

భూ! స్తవనీయంబకద 'యపుత్రస్య గతి

ర్నాస్తి' యనుసూక్తి?; మీరై

ప్రస్తావనఁ జేసితిరి యపాకకృపాభీ! 83

శ. మాయమ్మ సుతులు లే రని
పాయని పెనువగలఁ గనులు వాయఁగ నేడ్చున్;
నాయెడ దయగల దేనిన్
మాయరువుర కిండు లోకమాన్యుల సుతులన్.

84

తే. నావుడు మునీంద్రుఁ డను నెలనాఁగ! దీని
కింత బ్రతిమాలవలయునే? యెన్నఁడేని
నిన్నుఁ జాల్కనఁ జేసితినే? త్వదీప్సి
తము? ఫలించుట కొక యుపాయము ఘటించు.

85

వ. మీరు ఋతుస్నాత లైననాఁ డవ్విధానంబు సవరింపవలయు నని
వచించిన వా రందులకై ప్రతీక్షించుచుండ దైవవశంబున నేక
కాలంబున నిరువురు ఋతుస్నాతలై; రంత నాబ్రహ్మర్షి చరు
ద్వయం బొనరించి భార్యం గాంచి నీ వొదుంబరంబును, మీయమ్మ
యశ్వత్థవృక్షంబును గొంగిలింపవలయు; నే నిచ్చిన చరువుల నిది
నీవును, నియ్యది మీయమ్మయు భుజింపవలయు; నీకు దివ్యబ్రహ్మ
వర్చస్వియగు కుమారుం డుదయించు, మీతల్లికి మహాగ్రతాత్ర
తేజస్వియగు తనయుం డుదయించు; నని చెప్పిన నమ్ముని యను
మతి నాచరించి రంత.

86

తే. దైవవశమున గడుఁ బ్రమాదంబు వొడమి
ద్రుమపరిష్కంఠ - చరుభక్షణముల వినిమ
యం బొదవె; నందువలనఁ దదనుగుణంబుఁ
గాఁగ గర్భంబు లయ్యె నక్కాంతలకును.

87

వ. అంతఁ గొంతకాలంబునకు దివ్యజ్ఞానసంపన్నుండగు నా ఋచీక
మునీంద్రుండు తద్వ్యత్యయం బెఱింగి యత్యంతంబుఁ జూచించి
సత్యవతిం గాంచి యిట్లనియె.

88

శా.వ్యత్యాసం బానరించినారుగదె కట్టా! నీమగర్భంబునం
దత్యుగ్రప్రకృతిం దనర్చు బలగర్వాంధీభవత్తాత్రమా?
సత్యా! నీజనయిత్రగర్భమున సాక్షాద్భ్రహ్మతేజం బటే?
ప్రత్యాసత్తిగ నేల చేసితి రనర్థప్రాపకప్రక్రియల్? 89

వ. ఇట్లు వారిప్రమాదంబువలనఁ గలిగిన యనర్థంబును దెల్లంబుఁ
గావించిన నుల్లంబు జల్లు మని తెల్లవోయి యప్పల్లవాధర వల్ల
భునిచరణపల్లవంబులకుం బ్రణమిల్లి యల్లనల్లన నిట్లనియె. 90

శా.నాదౌర్భాగ్యము కన్నుగప్పి మతిమాంద్యం బిట్లు వేధించె; నా
థా! దీనోద్ధరణ! దయాభరణ! నాతప్పుల్ తుమింపుండు; నే
మీదానన్; భవదీయసంతతికి స్వామీ! దారుణతాత్ర దు
ష్ప్రదుర్భావ కఠోరవక్రగుణ మాపాదింపఁగాఁ జెల్లునే? 91

వ. అని ప్రార్థించినం గరుణాంతరంగుండై యప్పరమనీంద్రుండుము
సతీమణిం గాంచి యిట్లనియె. 92

శా.ఈ సంతానము బ్రహ్మవర్చసమె కాని; మ్మిచరువ్యత్యయ
వ్యాసంగంబునకున్ ఫలం బింక మహోద్యతాత్రతేజోమయం
బౌ సంతానము నీదు సంతతికి సంప్రాప్తింతుఁగా; కింతకున్
మా సంకల్ప మమోఘ; మెప్పగిదినైనన్ సిద్ధ మా నంగనా! 93

మ. అన నానందపయోధిఁ దేలె సతి; బ్రహ్మర్షీంద్రుఁ డిల్లాలిఁ జ
ల్లని చూడ్కిం గని యాదరించె; నదెమూలం బామెగర్భంబునం
జనియించెన్ జమదగ్ని; యాయన 'కిదం తాత్రం త్విదం
బ్రాహ్మ్య'మన్
మునిసింహం బుదయించె; నప్పరశురాముం డుగ్రతేజస్వియై. 94

వ. మఱియు సత్యవతీగర్భంబున జమదగ్ని యనంతరంబున శునశ్చే
వుండును, శునకుండును నను నిరువురుకొడుకు లుదయించిరి. సత్య

వతీమాతృగర్భంబున విశ్వామిత్రుండు దుదయించె; నట్లు చరువిని
మయ్యైన కారణంబున విశ్వామిత్రుండు సుకృతియనంశసంభవుం
డయ్యను విశుద్ధబ్రహ్మతేజంబున కాన్పదంబయ్యె; మఱియు. 95

నీ. ఇది యెన్నఁడో నిర్ణయింపఁగఁబడె; దైవి
కం బిది తిప్పింపఁగాఁ దరంబె?
భవితవ్యతాబలం బఁబలంఘ్యు; మలభృగు
పుత్రుఁడౌ చ్యవనుండు పూర్వమందె
యిద్దాని నరికట్ట నెంతో ప్రయత్నించి
విరమించె; మీ రెఱుంగరొకొ? మఱియు
నాదినుండి కుశాన్వయము బ్రహ్మతేజఃప్ర
భావసంపన్నమై పరగుచుండు;

తే. నాసుతుండగు కుశరాజునకుఁ గుశాంబ
రాజు, కుశనాభుఁ. డాధూర్తరజసుఁడు, వసు
వనెడు కొడుకులు నలువురై; రలద్వితీయుఁ
డైన కుశనాభుచరిత మత్యవృత్తంబు. 96

వ. అక్కుశనాభుండు నిజకళత్రం బగు వైదర్భియందుఁ గన్యాశతంబుఁ
గాంచె; వారును రూపసౌశీల్యాది గుణంబులు గలిగి సరస సంగీత
సాహిత్య నాట్యకళావినోదంబుల నాటితేటి, యొకానొకనాఁ
డుద్యానవనంబున విహరించుచుండ వాయుదేవుం డాలోకించి
కామశరవీడితుండై మదీప్సితం బొడగూర్చితిరేని మీకు దేవ
త్వంబు సిద్ధింపఁజేయును ననినం గోపించి వా రిట్లనిరి. 97

మ. కుశనాభాత్మజ లన్న నే మనుచు నీకుం దోఁచె? నే మంచు నీ
పశుధర్మంబునకుం గడంగితి? పద్రభంశంబుఁ గావించుఁ జ
మ్మశనికూరః తోర శాపమున నీ కస్మద్గురుం; డెవ్వ రీ
యశుభ వ్యాహృతులన్ సహింపుదురు? పిత్రాధీనతా కన్యకల్? 98

వ. అమ్మాటలకు సమీరణుం డాగహించి వారిలోనం జొచ్చి, తదంగ
కంబు లన్నింటిని ఖంజించి ప్రభంజనుం డనుట సార్థకం బొనరించు
కొని, వారల నరత్నిమాత్రాకృతులం జేసిన, విరూపిణులై
దుఃఖంపుచుం బోయి తండ్రి కెఱింగించినం బరమశాంతుండైన
యారాజర్షి బిడ్డల నోదార్చి యిట్లనియె. 99

సీ. కష్టసుఖంబులు కర్మానురోధముల్;
దైవసంఘటనంబు తప్ప దెపుడు;
కోపమే హృదయసంతాపహేతువు; కోప
మే పాపమూలంబు, కోపమే య
నర్థకారకము; సర్వార్థసంజనకంబు
శాంతంబై కల్పవృక్షంబు, శాంత
మే కామగవి; శాంతమే నందనవనంబు;
శాంతంబు మించిన సౌఖ్యకారి

ఆ. లే దటంచు వారి నోదార్చి పరమశాం
తస్వభావుడైన ధర్మమూర్తి
కుశీకరాజు సుతలకును వరాన్వేషణం
బునకు నై ప్రయత్నమును ఘటించె. 100

తే. నిరుపమతపోనిధానంబు నిర్మలాంత
రంగుఁ డగు చూళి యనెడు బ్రహ్మర్షి యొకఁడు
తపముఁ గావింప నూర్మిళాతనయ సోమ
ద యను గంధర్వి యతని సంతతముఁ గొల్చె. 101

వ. అమ్మనీంద్రుం డే మభిలషించి నన్ను సేవించెద? వనిన నత్తరుణి
కేలుంగవ ఫాలంబునం గీలించి, దేవా! మీ దివ్యతేజంబున
నాకు లోకోత్తరమహిమాస్పదుం డైన తేజశ్శాలి యొక పుత్రుం
డువయింప ననుగ్రహింపవే యని వేడొం గరుణాంతరంగుండైన
యప్పడంతికిఁ బుత్రదానంబుఁ గావించె; నతఁడు బ్రహ్మదత్తుం

డను పేరు వెలయ నత్యంతధర్మఁబున రాజ్యపరిపాలనంబుఁ
జేయుచుండఁ గుశనాభుం డతని నెఱింగి తన కన్యాశతంబు
నాతని కిచ్చి మహావైభవంబున వివాహం బొనర్చె. 102

క. అతఁడు కరంబునఁ గన్యా
శతము స్పృశింపంగఁ బవనసందానితదు
ష్కృతియును, గుబ్జాపాపవి
కృతియును మాయమయిపోయె; నెల్లరుఁ జూడన్. 103

వ. ఇట్లు మొదటినుండియు బ్రహ్మతేజఃప్రభావ సంభూతవైభవోపేతం
బైన జాతి యని కౌశికాన్వయంబు నెఱుంగుదురుగాక; మఱియుఁ
బుత్రవిహీనుండగు కుశనాభుచేతఁ దండ్రుయగు కుశుండు పుత్రీ
యేష్టిఁ జేయించి తాను బ్రహ్మలోకంబునం కేతెంచి యింద నివ
సింపుచుండె; నంత నయ్యిష్టిప్రభావంబునం గుశనాభునకు గాధి
యను పుత్రుండుదయించె; నని పల్కి యబ్జసంభవుండు వెండియు
నిట్లనియె. 104

—, ఆశ్వాసాంతము ,—

మ. తటభూవాస కుశోపవేశ సముపస్థానానివార్యక్రియా
చటులాటోప విపాటనోద్యత ధనుర్జ్యాకర్షణోద్యద్ధ్వని
స్ఫుటదంభోజభవాండభాండ విచలదూభరిప్రతాపోదయ
త్రుటితాంభోనిధిగర్వదుర్విలసనా! దుష్టాసురత్రాసనా! 105

భుజంగప్రయాతము :-

ఘనజ్ఞానదీపా! యఖండప్రతాపా!
యనంగస్వరూపా! మహాఘప్రతీపా!
వినమ్రారిరక్షానివిశ్మికదీక్షా!
జనానందభిక్షావినర్పత్కటాక్షా!

క. వై దేహీహృత్కమల

ప్రాదుర్భూతప్రసన్నభాస్కర ! కరుణా
మేదుర ! విభవ జిత బిడౌ

జా ! దినకర తేజ ! భక్తజనసురభూజా !

107

౧౦౮

ఇది శ్రీరామచంద్ర కరుణావిభవ కవితానుభవ
శివార్యతనూభవ సుధీజనవిధేయ సుబ్ర
హ్మణ్యనామధేయ ప్రణీతంబైన
బ్రహ్మతేజోబలంబునందుఁ
బంచమాశ్వాసము.

బ్రహ్మతేజోబలము

లేక

విశ్వామిత్ర చరిత్రము

షష్ఠాశ్వాసము

శ్రీమన్మంగళతారక

నామా! ప్రధ్వంసితప్రణతజనదురిత

స్తామ! దశకంతకంతభి

దాముదితదిగంతసంతతయశోధామా!

1

వ. దేవా! యవధరింపు మట్లు పద్మసంభవుం డక్కుశనాభుతనయల
బ్రహ్మదత్తుండు పరిణయం బగుటయుఁ, దశ్పృభావంబునం
దత్కన్యాశతంబునకుం గుబ్బారూపవికృతి దొలంగుటయు,
గాధిరాజేంద్రుని జన్మప్రకారంబు నెఱింగించి వెండియు వేల్పుల
కిట్లనియె.

2

ఉ. దేవరహస్య మొక్కటి మదీయసభాంతరమందుఁ దొల్లి ప్ర
స్తావితమయ్యె మాటవరుసన్ ; భృగువంశ్యులు కాశికాన్వయుల్
భావిపరస్పరానుగతబాంధవులై యితరేతరీయ తే
జోవిభవాప్తి సంకరము చొప్పడు నం చొకవార్త పుట్టినన్. 3

వ. దివ్యజ్ఞాన సంపన్నుండును, భృగువంశవిభూషణుండును నగు
చ్యవనుం డను బ్రహ్మర్షిసత్తముం డది గ్రహించి యెట్లయిన నీ
సాకర్యంబు నరికట్టవలయు నని నిశ్చయించి మహాదయపురం
బున కరిగినం గుశనాభమహీపాలుండు వినయ వినమితగాత్రుండై
సపురోహితామాత్యంబుగా నెదురేఁగి స్వాగతం బిచ్చి తోడి
తెచ్చి మహార్ఘ్యమణిపీఠంబున నాసీనుండేసి.

4

మ. భవదంఘ్రిద్వయసేవనానుపమసౌభాగ్యంబు సేకూరఁ బ్రా
గ్భవమం దూర్జితమైన పుణ్య మది పక్వంబైననే కాక మా
నివరా ! పావనతావకీనఁడముల్ నిర్ధూతపాపేఘముల్
ప్రవిగాఢాంధతమోనీరాకరణముల్ ప్రాపించునే యేరికేన్ ? 5

మ. భవబంధంబులఁ ద్రెంపఁ, గర్మచయమున్ భంజింపఁ, బ్రజ్ఞావిశే
షవికాసంబు ఘటింప, శాశ్వతసుఖ స్థానంబు సంధింపఁగా
భవదంఘ్రిల్ గలుగంగ సంసరణదుష్పంకంబులో నెవ్వఁడై
న వృథా మున్గఁ దలంచునే? కుడితిలో నన్ బడ్డ యెల్కంబలెన్.

శా. ఈ రాజ్యంబు భవత్పదార్పితము; స్వామీ! దాసుఁడన్ నేను; నా
వా రెల్లన్ భవదీయకింకరులు; సర్వస్వామ్యమున్ సద్యశః
పారమ్యంబుఁ దలిర్ప నేలుకొనవే భద్రదాయితాకార ! మి
మ్మారాధించెద జీవితంబునకు ధన్యత్వంబు సంధించెదన్. 7

వ. అనిన నాబ్రహ్మాన్నితిలకుం డలికంబున హాసంబు మొలక లెత్త
నిట్లనియె. 8

ఉ. ఇంతటి వైభవోన్నతుల నేఁ దులఁదూఁగుచు నుంటి నంచు నీ
స్వాంతమునందుఁ గల్గిన యహంకృతిఁ జాటుటె దీని కర్థ; మ
న్నంత నె నీ వొగంగెదవా ? యయ్యది మేము పరిగ్రహింతుమో?
యింత యెఱింగి కాదె? వచ్చియింతువు కమ్మఁదనమ్ము గ్రమ్మఁగన్.

చ. అడవుల ముక్కు మూసికొనునట్టి మునీంద్రుల కేల ? రాజ్యపుం
గొడవ ? వ్రతోపవాసములకుం దగుమాత్రమ సాయ మిచ్చినం
గడపుదు మేము కాలము జగన్నుత మౌనటు; ముఖ్య మిష్టు నీ
కడ నొకదీక్షతోఁ గొలఁదికాలము నిల్వఁదలంతు మోనృపా !

చ. నిజమగుభక్తి యున్నయెడ నీవును, భార్యయు నెంతమాత్రమునో
గజిబిజి దోపకుండ, నధికారపు బింకముఁ జూపకుండ మా
కుఁ జివరదాఁకఁ జేయవలెఁ గోరినయట్లుపచారముల్; సమ
స్త జనవిలక్షణం బయిన శాంతి శుచిత్వము లుండఁగావలెన్.

తే. ఇష్ట మన్నచో నిల్తుము, కష్ట మన్న
నిదిగొ కాలికి బుద్ధిఁ జెప్పెదము; సంశ
యింపకుము నీమనస్సున్నురి యెట్టి దట్టు
లాడు మొకమాట మా కెట్టులెన సరియె. 12

వ. అనిన రాజేంద్రుం డిట్లనియె. 13

మ. మొఱమెచ్చుంబలు కే నెఱుంగ నెపుడున్; మీ కేటి కిమ్మాటపై
దురహంకార మటంచుఁ దోచినదొ? సంతోషంబె; యెట్లైన మీ
చరణాంభోజపవిత్ర సేవ దొరకెన్ స్వల్పంబుగానైన; భూ
సురవంశాగ్రణి! యట్టులే నిలువుఁ డిచ్చో మెచ్చుఁ జేకూర్చెదన్.

వ. అని పాదంబుల కెఱఁగి వినమ్రవదనుండై సకళత్రంబుగా భక్తి
వినయసంభ్రమంబులు దోప నమ్మహాత్ము నింద్రభవనంబుంబోని
దివ్యభవనంబునం జేర్చి యుచితాసనంబున నాసీనుం జేసి ప్రాంజ
లియై యేమి సెల విత్తు? రని యడిగిన మునీంద్రుం డిట్లనియె. 15

చ. పలుకుట కేమి? యెట్లయినఁ బల్కఁగవచ్చును; నోరునొచ్చునే?
పలికినయంతవట్టు సలుపన్వలె నన్నపుడే బయల్బడున్
దెలివియుఁ దేట; లందులకె తెల్పుచునుంటిమి సుమ్ము! వెన్కఁ జిం
తిలు టది వెఱ్ఱి గావున మదిం బరిశీలనఁజేయు మిప్పుడే. 16

తే. దాసదాసీజనుల కిటఁ దావు లేదు
మాకుఁ బరిచర్య లొనరింప; మానవేంద్ర!

దంపతులు మీర లిర్వురే తగినభక్తి
వినయములు దోష మమ్ము సేవింపవలయు.

17

వ. అనినం గుశాన్వయతిలకుం డిట్లనియె.

18

మ. అన్యతం బాడి యెఱుంగ నెన్నఁ; డింకముం దాడంగఁబో నెన్నఁడై
నను; సత్యంబునకున్ సమంబె తలఁపం దైలోక్యసామ్రాజ్యమై
నను? బ్రహ్మాదిసమస్తలోకములకున్ సత్యంబె యాధార; మో
యనఘా! సత్యము లేక భూమికి భరంబై యేల జీవింపఁగన్?

వ. అని ఖండితంబుగఁ బల్కిన, భార్గవుండు వికసితముఖకమలుం
డగుచు బాగుబాగు రాజా! లెస్సగాఁ బల్కితివి; నీ విట్టివాఁడ
వని వినియే మే మిందు రాఁ గలిగితిమి; కాని లోకస్వభావంబుఁ
దెలుపుచుంటిమి.

20

మాలిని. అన్యతమె స్పృహణీయం బొఁ జూచి! నూటి కొక్కం
డనఘుఁ డెవఁడొ బొంకం డట్టె ప్రాణాంతమైనన్
మునులు సురలు దైత్యుల్ మూఁగి తార్మాఱుగానీ
దినమణి హిమధాముల్ దీధితుల్ పాసిపోనీ.

21

వ. సృష్ట్యాదిగా లోకంపు నడక యిట్లు సాగుచున్న; దైనను నీనడ
వడి మాకుం జాల మెచ్చుఁ గూర్చుచున్నది; గాన నింకఁ జాలం
బేల? కట్టాయితంబై మా కౌతుకంబు నెఱవేర్తురుగాక యని
యాహారకాంక్ష సూచించినం దత్త ణంబ యన్నర దేవధర్మపత్ని
నిజకరపరికల్పిత నిరుపమాన మృష్టాహారంబుల సంతృప్తాంత
రంగుం గావించిన నమ్మునీంద్రుండు వెండియు నిట్లనియె.

22

మాలిని. తిరిగి తిరిగి నొచ్చున్ దేహబంధంబు లెల్లం,
బురములు నగరంబుల్ పుణ్యాకాంతారసీమల్;

నిరతజపతపంబుల్ నేడు గాకున్న రేపాఁ;
జరతరసుఖనిద్రన్ జెందకున్నన్ భరింపన్.

23

చ. చెరియొకవంక వీవనలు నేకొని హాయిగ వీచుచుం బదాం
బురుహము లొత్తుచున్ నిదురవోయెడు మాకడ జాగరూకులై
యరనిముసంబునేనిఁ దుద కట్టిటు కాల్గదలింపరాదు; ని
ద్దుర పరిపూర్తి యాదనుకఁ దోరపుభక్తి భజింపఁగావలెన్.

తే. నిదుర, నన్నంబు మాని మానినియు నీవుఁ
గంట వత్తిడికొని చెంతఁ గాచియుండ
వలయు; నెవ్వరు మమ్ము మేల్కొలుపరాదు;
తనిసి సుఖనిద్ర మేము మేల్కొనెడుదాఁక.

25

వ. అని పల్కినం గుళికరాజేంద్రుండు హేమపట్టపరిచ్ఛదంబును
గనత్కనక మణిమయ కుట్టిమాభిరామంబును రమణీయహాటక
స్తంభ సంభరితంబును నవరత్నస్థాపితామూల్యసోపానభ్రాజితం
బును నానావిధనిచిత్రచిత్రరచనావిలసితంబును నైన సుమనోజ్ఞ
శయనాగారంబున నమ్ముని చూడామణిం జేర్చి యందుం గమ
నీయవితాన సుమనోహరంబై కాంచనపాంచాలికాసమంచితంబై
చక్కని మగరాల చెక్కడంపుఁబని కలిగిన బంగరుకోశ్యపట్ట
మంచంబుపై హంసతూలికాతల్పంబు నమరించి యం దమ్మహా
నీయు శయనింపఁజేసి భయభక్తినియంబు లినుమడింపం బాద
సంవాహనం బాచరింపుచుఁ బరిమిళమిళితమృదులతరపరమసుఖ
స్పర్శప్రసర దసమాన శిశిరపవన శిశు విసరప్రచోదన పరా
యణంబులైన యుశీరవృజనంబులఁ గైకొని విసరుచు.

26

క. జననాథమాళి, యింతియు
ననుపమభయభక్తు లొదవ నటు సేవింపన్

దినముల నిరువది యొక్కటి

మునితల్లజఁ డేకపార్శ్వమున నిదురించెన్ .

27

వ. ఇరువదిరెండవనాఁడు తనయంతన మేల్కొంచి.

28

క. ఇలు వెడలిపోయె నెచటికొ ?

పలుకం డించుకయు వెంటఁబడి యిర్వరుఁ బ్రాం

జలులై యనుగమనించుటఁ

దలఁపఁడు వెనుదిరిగి కనఁడు తా నిర్దయుడై.

29

ఆ. ఇట్లు లేఁగియేఁగి యెందేని యొక్కఁకాం

తారదుర్గమందు దారి డొంకఁ

గానరానిచోటఁ గడువడిఁ జనిచని

మాయమయ్యె నున్నమాడ్కి నుండి.

30

తే. అది కనుంగొని విస్మయం, బమితభయము,

సంభ్రమ మొకుమ్మడిగ మనస్సరసిజములఁ

దవుల వారలు హా! యని యవనిఁ బడిరి

గాఢమూర్ఛాతిరేకవైక్ల బ్య మడరి.

31

తే. కొంతవడి కట్టెటులొ లేచి కువలయేశుఁ

డబలయును దాను మఱల దురంతఘోర

దుర్గమారణ్యమున మునీంద్రుని కొఱకయి

ద్రిమ్మదిరుగుచు గమ్మున సొమ్మసిలిరి.

32

శా. ఊత్రౌద్ధత్య మడంచి, తచ్చరణదాస్యం బేకవింశత్యహా

రాత్రంబుల్ భరియించియన్నమును నిద్రన్ మాని శుష్కించుటన్

గాత్రంబుల్ వివశంబులయ్యెఁ;గనులన్ బ్రాణంబులన్ దాల్చియా

ర్మతాణై కపరాయణా! మునికులేంద్రా! యంచ వాపోవుచున్.

శా. ఏ పాపంబు లొనర్చినార మని తండ్రీ! మమ్ము నింతింత ఘో
రాపాయంబుల పాలుసేసెదవు? మాప్రాణంబు మానంబు నా
నాపారోజ్యలవైభవోన్నతులు సర్వాధీశ్వరత్వంబు నే
మీపాదంబుల కొప్పజెప్పితిగదా! మీభృత్యుడన్ గానాకో.

మ. కనులన్ జూడఁగరానియంతటి మహాకష్టాత్ముడా వీడు? పా
వన యుష్మత్పదపంకజద్వయముఁ గొల్వన్ నిల్వఁగా నేర్చునే?
మునివంశోత్తమ! పాపసంచయము నామోసాల దోసాల కె
త్తిన బ్రహ్మస్త్రమహాప్రయోగమగుఁగాదే? మీదుపాదార్చనల్.

మ. మిము దర్శింపను, మీదుసేవ సలుపన్, మీదివ్యకారుణ్యపూ
ర మపారంబుగఁ బాట సారె కఘమర్ష స్నాన మేపార దు
ర్దమపాపచ్ఛల కర్దమంబు నెడఁగాఁ బ్రత్యక్షనం బాచరిం
ప మదిన్ గోరితిగాని, కోర నిక దేవా! భోగభాగ్యంబులన్.

శా. ఈఁగన్ బట్టినఁ బ్రేగు లెల్ల బయలౌ; నేమెంత? మీధాటి; కే
మాఁగున్? దాసుని తప్పు దండమునఁ బోదా? యట్టిదోసంబు లే
మేఁ గన్పించిన శిక్షసేయుఁ డిక మీయిష్టానుసారం; బిటుల్
సాగింపం బని యేమి? దుర్భరపరీక్షల్ కన్నులన్ గప్పుచున్. 37

శా. ఏ కష్టంబులకైన నోర్చెదముగానీ యున్నయట్లుండి మీ
యాకారంబె కటా! తటాలునను మాయంబైనచో నిక మా
కీకాంతార మహోగ్రదుర్గముల మి మ్మాక్షింప శక్యంబె? స్వా
మీ! కాసంత దయారసం బొదవ దేమీ? మీమనోవీధిలో.

ఉ. కన్నులకుం గనంబడుచు గాఢపుశిక్ష లొనర్పవచ్చు, నా
పన్నులఁ జేయవచ్చు; బనిఁబంపుడు; బాడబమైన మ్రింగుదున్;
గన్నుల గంతలన్ బిగియఁగట్టి మహోదధిఁ బాటవేయుఁ; డ
న్నెన్ని కఠోరశిక్షలకునేనియు సిద్ధుడ బద్ధుడం బ్రభూ! 39

శ. మా యనుమతి యగునంతకుఁ

బాయక సేవింపు మనుచుఁ బలికితి; రటు నే

నాయ త్తమైతి; దుద కిటు

నా యాడినమాట వోయినది వ్యర్థముగన్.

40

వ. అని పరిపరివిధంబులం బరితపించుచుఁ గుశ కాశ కంటక పరీ
తంబును నిబిడతర బహువిధతరునివహ సమ్మర్ద సంజాత గాఢాంధ
తమోబంధురంబును విపాసాపనోదనార్థ నదీనద యాతాయాత
గిరికుహరనివాస భయంకరోగ్ర జంతుసంతాన సంయుతంబును
వివిధమృగ విఖండన పాండితీప్రచండతర సింహ శరభ శార్దూల
గండభేరుండాది భయంకరసత్వ విరచితారావ ప్రతిధ్వనితంబును
నగమ్యంబును నపారంబును నైన దుర్గమారణ్యంబునందు సారె
సారెకు నప్పణ్యాదంపతులు పరస్పరకరావలంబులై యడుగులు
తడఁబడుచుండ నడువ లేక సుడివడి పుడమిఁ బడుచు లేచుచు,
నాహారనిద్రలు లేక పంచవింశత్యహారాత్రంబులనుండి జలా
హారంబుతోఁ గాలంబుఁ ద్రోయుచున్నకతంబున నడలి బడలి
యొడలు వశంబు గాక కనులు పచ్చనై ధరణీచక్రంబు కులాల
చక్రప్రకమంబునం గిరగిరం దిరుగు తెఱఁగునం దోఁప నిస్సారం
బులై కాలుసేతులు బట్టపేలికలవలెఁ దూఁగాడుచుండఁ దాలిమిం
బూని పొలివోని ధైర్యంబున మఱల మఱలం బ్రయత్నింపుచు
నెలుంగెత్తి హా మునిజనశిరశ్శిఖండా! యఖండతపోవిభవ విమో
హిత నిఖిల జగదండా! యెం దుంటి వని ఘోషింపుచు. 41

ఉ. ఓ మహనీయభూసురకులోదధిపూర్ణ శశాంకమూర్తి! యో
హా మునిలోకపాల! మహిమోన్నతభూరియశోవిశాల! రా
వే! మముఁ గావవే! యభయ మీవె యనన్యశరణ్యులం గటా
క్షామృతశీకరంబులఁ గృతార్థులఁ జేయవె యీసుఁ బాయవే!

మ. తనువుల్ డస్సెను, శోష వచ్చె, గనుగుంతల్ లోనికిన్ గుంజె, భూ
మినిఁ గా లూనఁగ లేము, గమ్మునను గ్రమ్మెన్ జమ్మ చీకట్లయో!
కనులన్ బ్రాణము లున్న; వికఁ నిరుగంగలేము; మ మ్మేల యా
తనలన్ ముంచెదు? తండ్రీ! యేమి యపరాధం బిట్లు శిక్షింపఁగన్?

వ. అని తిరిగి తిరిగి బడలి యడుగుదమ్ములు పొక్కు తత్తి నఖ
పుటంబుల నెత్తురు జో తిల్ల. 44

ఉ. కంటికిఁ గానరాఁ డింక జగన్ను తుం డా మహానీయమూర్తి; మా
వంటి యభాగ్యులన్ విధి ప్రపంచమునన్ సృజియింపనేల? దొ
ల్లింటి దురంతపాపము ఫలించిన; దింకఁ గనుంగొనంగలే;
మింటికిఁ బోద; మెంతవడి నీయడియాసల గాసిఁ జెందఁగన్? 45

వ. అని యిట్లు నిజనగరాభిముఖులై మార్గంబు గానరామి దుర్గమా
రణ్యంబున నతిప్రయాసంబునం దిరుగుచు. 46

మ. మిముఁ జింతింపుదు, మీపదాంబుజయుగంబే మా కవశ్యం బుపా
స్యముగా సంతత మాంగిరంగికసమర్చన్ వే పవిత్రీకరిం
తుము జన్మంబు; మనఃప్రచారమునకున్ దూరంబు పారంబు దృ
శ్య మదృశ్యం బను భేద ముండదుగదా! సాగింపుఁ డిచ్చాగతిన్.

వ. అని నిజపురగమనాభిలాషులై చనుచుండ. 48

సీ. ఒకవంకఁబోవ మహోద్ధతక్రూరమృ
గాక్రాంతి; తాను నిరాయుధుండు;
మఱియొక్కవంక సంబరచుంబి నగరాజి,
యింకొక్కయెడ సెలయేటిదొనలు,

వేటొక్కదెసఁ జూడ వివృతాస్యముల మహా
జ్వలములై తగు కొండచిలువగములు,
నింకొక్కత్రోవఁ బో నెదిగి నింగికి నాలు
కలు సాఁచు నుజ్జ్వలజ్వలనశిఖలు;

తే. నిలువరాదు, పరుగువాఱ నలవిగాదు
విశ్వవిఖ్యాతిఁగన్న గర్భేశ్వరుఁడఁట !
యెండ కన్ను నెఱుఁగని గృహేందిరయఁట !
విధికృతం బేరికై నఁ దప్పింపఁ దరమె ?

49

మ. ప్రళయోదగ్రమహాన్ని రేఁగి, పెలుచన్ బ్రహ్మాండముం బ్రాఁకిన
ట్లదావానలకీల లొక్కత్రుటిలో వ్యాపించెఁ; గాంతారభూ
వలయం బెల్ల సెగల్ పొగల్ పొదివి తెర్వన్ రాదు కందోయి; వా
రలయూర్తిన్ భగవంతుఁడే యెఱుఁగు దుర్వారం బపారంబగున్.

వ. మఱియు నెడనెడం బొడవు సూపుచు వడివడిం గడలుకొనెడి
సుడిగాడుపులచేఁ బ్రేరితంబులై యాశ్రయాశిత్యం బర్థవంతంబుగాఁ
జటచ్చటారావంబులతో ననలశిఖలు దరికొనం గోటరంబుల
నుండి వినిర్గతంబులైన భుజంగమ సంఘంబులతో నేకాహుతి
యగు మహోన్నత ధరణీరుహానికరంబును, నింగిముట్టఁ బెరిఁగిన
శిఖిశిఖాచ్చటలఁ బెటిలుపెటిలునం బెటిలిపడు మహీధరధాతు
పటలంబును, జక్రభ్రమణ విభ్రమాదభ్రపవమాన ప్రేష్యమాణ
దవదహన జ్వాలాలేలిహ్యమానదేహు లౌటన్ బ్రయాణోన్ముఖ
ప్రాణులైన యాటవికజనులును, క్షణక్షణప్రవర్ధమాన పవనసఖ
శిఖావలయ సంతాప జనిత ఘోషారవ సమ నిర్గతప్రాణ నిఖిల
జంతుసంతానంబును, బహువిధ రచిత ఘోషావిషాదంబును
గుప్పతెప్పలై యుప్పరం బెగసి కప్పచున్న విధూమాంగారకణం

బుల గణంబులునుం గలిగి మహాబీభత్సంబును జగుప్సావహం
బును నైన యక్కాననంబునం జిక్కి దిక్కులేని చావు తప్ప దని
కృతనిశ్చయలై యున్న యప్సణ్యాదంపతుల కెక్కాలంబునం
జేసిన పుణ్యమో యిక్కాలంబునకుం బక్వంబైన తెఱంగున. 51

ఉ. ఎక్కడఁ బుట్టెనో? మఱి యొకింత పయోధరఖండ; మద్దియే
యొక్క నిమేషమాత్రమున నూర్జితమై మదకుంభియాధమ
లైక్కడఁ గన్నఁ గార్కొని మహీవలయంబు జలార్ణవంబుగాఁ
జిక్కని పోతఁ బోసెఁ దనజీవనదాఖ్య సుసార్థకంబుగాన్. 52

శా. ఆపవ్యాహతిలోనిపాఁ తగల, నాద్యావాపృథివ్యంబుధా
రాపాతాతిభయంకరోద్ధతి మహీధ్రత్రేణి యూటాడ, త్తో
ణీపాతంబుగఁ గుంభవృష్టి గురిసెన్; నిమోన్నతాభేదమై
యేపార్శ్వంబునఁ గన్న లోక మఖిలం బేకార్ణవంబై చనన్. 53

తే. ఘోరగర్జారవంబుల గుండె లవియ,
మెఱుపులకుఁ గన్నఁగవ మిఱుమిట్లు గొలువఁ,
బరమబీభత్స మేర్పడఁ గురిసి కురిసి
యలసెనో యన జల్లున వెలిసె వాన. 54

తే. అగ్నిభయమును దొలఁగించినట్టి వృష్టి
యంతకంటెను బాధావహంబ యయ్యె;
సనశనవ్రతదీక్షచే నలసియున్న
యొడలి కది ముల్లు వుచ్చి కొఱ్ఱడఁచినట్లు. 55

వ. అంతఁ గొంతవడికిఁ గ్రిందుమీఁదులై దైవానుగ్రహంబున నెట్లొ
నిజగృహంబుఁ జేరి చూడ యథాపూర్వంబుగ శయనీయంబున
మఱియొక్కపార్శ్వంబునం బరుండి నిదురించుచున్న బ్రహ్మార్షిం

గాంచి యత్యానందంబునం బాదసంవాహనం బొనర్చుచుండ
మరల నిల్లేకపార్శ్వంబున నిరువదియొక్కదినంబు నిదురించి
యిరువదిరెండవదినంబున మేల్కొంచిన.

56

తే. హర్షపరవశులై వార లమ్మునీంద్రు
నడుగుఁదమ్ముల కెఱఁగి మహాత్మా! యేమి
యాజ్ఞ? యని వేఁడ నాతఁ డభ్యంజన మతి
వేగ మనఁ గమ్మనూనెఁ దెప్పించె విభుఁడు.

57

క. అంగనయుఁ దాను నమ్ముని
పుంగవుఁ దలయంటి, ముదము వొదల మృదువుగా
నంగముల మెదిపి, వా ర
భ్యంగస్నాన మనుచుండ నంతర్హితుఁడై.

58

వ. ఇవ్విధంబున నదృశ్యుండై యా ధూర్తతపస్వి వెండియు.

59

క. గడెలోన మరల దర్శన
మిడి, వారలప్రార్థనమున కె ట్లెట్లొ యొడం
బడి స్నాన మొనర్చిన న
ప్పుడె మృష్టాన్నములఁ దెచ్చి భోజన మిడినన్.

60

వ. పోయి నవరత్నఖచితమైన బంగరుపీటపైఁ గూర్చుండి హైమ
భాజనంబున వడ్డించిన వడ్రాసోపేతమైన మృష్టాహారంబు నెగా
దిగం జూచి మొగంబు జేవురింపఁ గనుఁగొనల మిడుంగురులు
సెదర బొమలు ముడివడ మునీంద్రుం డిట్లనియె.

61

తే. ఆకటికి మాకుఁ బ్రాణంబు లవిసిపోయె
నిప్పు డెవరికిఁ గావలె? నీ వొసంగు
బువ్వకై మోము వాయము పో దురాత్మా!
కనులఁ బడుదురె? మావంటిమునులు నీకు?

62

మ. దురహంకారము నెత్తి కెక్కినదిపో దుష్టాత్మ! నీ! నీ! మునీ
శ్వరునిం గూటికిఁ బిల్చి, బూటకపు వాచామాధురిం జూపి, యే
మెఱుఁగం డాటవికుం డమాయికుఁ డటం చేమేమి యూహించినా
పుర?యం చాడి మహాగ్రుఁడై యెచటికోపోయెం దయాహీనుఁడై.

ఆ. అట్లు పెడలిపోవ నయ్యహోరాత్రంబు
లతనిజాడ యించుకై న లేక
సంశయించుపతికి సహధర్మచారిణి
మృదువచోవిభూతి మెఱయఁ బలికె.

64

మ. అనయంబున్ మిముఁబోలు నస్థలితధర్మాసక్తులై పొల్చు న
జనులం బెద్దలు పట్టి చూచు టది సాజం; బెట్టికష్టాలకై
నను లెక్కింపఁగరాదు; కంఠమునఁ బ్రాణం బుండుపర్యంత; మీ
తను వన్నన్ జలబుద్ధుదోపమ; మనిత్యం; బేల యోజింపఁగన్!

మ. మమతన్ మీకడ నాకుఁ గల్గు చనవుం బాటించి మాటాడితిన్;
మిము బోధించుట కెంత దాన? ననఘా! మీపాదసేవామహా
త్వమునం దోచిన జ్ఞానలేశ మిది; నాథా! ధర్మహీనప్రచా
రము విశ్వంభరకున్ సుఘోరమగు భారంబౌ నపారింబుగన్. 66

శా. నీడం బోలి నిరంతరానుసరణన్ నే నెట్లుఁ జేదోడు వా
దోడై మీకు సహాయమున్ సలుపుచుందున్; నాథ! యింకేల వె
న్కాడం? బెద్దలసేవ పెన్నిధిగదా! వ్యర్థంబుగాఁ బోవ, దే
నాఁడైనన్ ఫలియించు; నమ్మహితుఁ డానందింప లో టున్నదే!

ఉ. 'అంతటివానికిం దనయవై చతురంతమహీసపత్నివై
యింత ప్రయాస మెట్లు భరియింతు?' వటం చనఁబోకుఁ; డింతికిం
గాంతుఁడె భూషణంబు; నరకంబును గాంతునిచెంత స్వర్గమాఁ;
గాంతుఁడు లేనినాఁడు నరకంబెకదా! మఱి స్వర్గ మేనియున్. 68

మ. పతి సర్వాధికుఁడై మహాన్నతదశాభ్రాజిష్ఠుఁడై యున్ననాఁ
డతివిశ్వాసముఁ జూపి, కాలగతి దైవానుగ్రహపేతుఁడై
నతటిం గన్నులఁ బాప లడ్డమయి చెంతం బోరు పూర్వానుభూ
త తదీయోన్నతి విస్మరించి; యిది స్త్రీతత్త్వంబు సృష్ట్యాదిగన్.

మ. అతిలోకప్రథమానవైభవముతో నానందమున్ జెందనీ,
శతపుత్రాభ్యుదయంబుఁ గాంచియు మహాసౌభాగ్యముం బొందనీ
పతిహీనం గనినంతనే విధవ యన్ పల్కుల్ స్వతస్సిద్ధముల్;
క్షీతి నెందైనను భర్తృహీన లరయన్ జీవచ్ఛవంబుల్ గదా! 70

తే. కావునఁ గులాంగనకు జీవకళ విభుండు;
ప్రాణనాథుం డటన్న శబ్దంబె తద్వి
శేష మంతయుఁ జెప్పక చెప్పుచుండుఁ;
గానఁ బతిసేవకంటె భాగ్యంబు కలదె? 71

వ. ఆ కారణంబున మన్నిమిత్తంబుగాఁ జిత్తసంతోభంబుఁ జెంద
కుందురు గాక యనుటయు—మానినీ! యిట్టి కష్టదశలోనం బడి
తపతపలాడుచున్న నా కింతదైర్యంబుఁ జెప్పి యింతటి సహాయం
బిచ్చితి; వింతకన్న నింకేమి గావలయు? నని పల్కి యా భూవ
ల్లభుం డిల్లాలునుం దాను నా దినం బంతయు మునివరుం డెప్పు
డే తెంచునో యని తెప్ప లెగఁ గట్టి నిరీక్షించుచుండ, మఱునాఁ
డరుణోదయంబునఁ డక్కున నెక్కడినుండియో పిట్టపిడుగున
నుట్టిపడి వచ్చి రాజదంపతుల ప్రార్థనం బెట్లో సమ్మతించి
భుజించి యిట్లనియె. 72

మ. అరదంబుం గొనిరమ్ము తత్త ణమ; యత్యావశ్యకం బిప్పు; డి
ప్పురమం దుత్సవ మేఁగి రావలె; రథంబుల్ మత్తమాతంగముల్
తురగంబుల్ ధనధాన్యరత్నకనకాదుల్ మేము చేమిఁదుగా
ధరణీదేవుల కిచ్చుచుం జనెద ముత్సాహంబు దీపింపఁగన్. 73

వ. అనిన నన్నరనాథుండు.

74

చ. అరదము గంధమాల్యకుసుమాదులచేత నలంకరించి స
త్వరమ ప్రయాణమాంగలికవైభవముల్ సవరించె వృద్ధభూ
సురతతి వేదనాదములు, సూతకృతస్తుతిగీతముల్, మహి
సురవనితాకరోచ్చలితశోభనలాజసుమాక్షతంబులున్, 75

వ. ఇట్లు సన్నహనం బొనర్చి, సుమనోహరంబులై జాతీయంబులైన
యశ్వంబుల నయ్యరదంబునకుం బూన్చికట్టి, యారోహింతురు
గాక మహాభాగా! యనిన నజ్జటిలుండు పటపటం బండ్లుగొట్టికి
యిట్లనియె. 76

శా.మాదీక్షం గలుషీకరించుటయె నీమర్యాద గాఁబోలు! సీ!
పో దుష్టాత్మా! వృథా మమున్ నిలిపి యేమోనెత్తి కెక్కింతునం
చీదౌర్భాగ్యము సంఘటించితివె? ని న్నేమందు? మాపాలిదా
యాదుండై యెట దాపురం బయితి? భ్రష్టా! క్లిష్టదుర్మానివై. 77

వ. అని మహాగ్రహోగ్రనిగ్రహోక్తు లాడి చురచురం జూచిన నచ
టివా రెల్లరు వితాకుఁ జెంది గడగడలాడుచుం బ్రక్కప్రక్క
లకుం బోయి నిలిచియుండఁ, గుశనాభమహీపాలుండు సహధర్మ
చారిణియుం దానును వినయవినమితగాత్రంబులతో బ్రహ్మర్షి
సత్తముం గాంచి. 78

మ. భవదంఘ్రిద్వయదాసదాసులము; మాప్రామాదికం బెద్దియో
వివరింపన్ సవరించికొందుము; మముం బ్రేమామృతార్ద్రప్రశాం
తవిలోకంబులఁ జూడవే యనుచుఁ దత్పాదద్వయిన్ వ్రాలె భూ
ధవుఁ దుత్కృష్టకిరీటరత్నవిలసత్కాంతుల్ వెదం జల్లుచున్. 79

వ. ఇట్లు పదంబుల వ్రాలి కడుంగడు దయనీయంబుగఁ బ్రార్థించు
చున్న యమ్మిథునంబును గాంచి యక్కొంటెతపసి కంటగించి
గొంటుతనంబున నిట్లనియె. 80

శా. ఈ గుఱ్ఱంబులఁ దెచ్చికట్టు మని నీ కెవ్వండు వాక్రుచ్చె? నో
రీ గర్వాంధ! యి దెట్లు సేయవలె? నం చేమేని ప్రశ్నించినా
వే? గోరం తయినన్ నిజంబుగ హితంబే యైన మీ రిర్వురే
లాగంగావలెఁ దేరు; వే పలుకు లేలా? యిష్టమా? కష్టమా? 81

చ. పరుగిడరాదు, మందగతి బాగును గా; దొకరాశిపాటుగా
నరుగుచు నప్పుడప్పుడు రయంబునఁ బోవుటయుం బొసంగు; న
క్కఱ యయినన్ మదాజ్ఞకు విఘాతము గల్గఁగరాదు సుమ్ము; ని
బ్బరముగ మేమె తేరు నడుపంగల; మన్యు లనర్హులం చనన్. 82

ఉ. భార్య మొగంబుఁ జూచె నరపాలకుఁ; డాయమ వలెక్కనాథ! మీ
దైర్య మొకండె మీ కిటఁ బ్రధానసహాయముఁ గాన దీనికిం
బర్యవసాన మాదనుకఁ బ్రాణము లొడ్డి చరింత; మాపయిం
గార్యము దైవ మున్న; దెటు గావలెనో యటు గాక తప్పునే? 83

వ. అనిన సంతసించి నరేంద్రుండు ప్రాంజలియై చ్యవనమహర్షితో
నిట్లనియె. 84

తే. చిత్తము మహాత్మ! మీ రెట్లు సెప్పి రట్లు
సేయుటకు సిద్ధ మేము; మీచేతిలోని
యణువులము గామె? భవదభీష్టానుసార
మాచరింపవె దేవ! బ్రహ్మర్షి తిలక!

85

సీ. అని పల్క మునినాథుఁ డచటివా రెల్ల ర
ద్భుత మందఁగ శతాంగమునకుఁ బూన్పఁ

బడిన హయంబుల విడిపించి సహధర్మ
 చారిణితోడ రాజన్యమాళిఁ
 దన రథంబునకు వాహనములు గావించి
 మునికోలఁ దనకరంబున ధరించి
 యతిసంభ్రమమున శతాంగ మారోహించి
 కఠినభావమునఁ బ్రగ్గములఁ బట్టి

తే. కే యని యదల్చి యొక్కొక్క దెబ్బ వైచి
 పశువులను దోలుచందానఁ బాప మనక
 తోలె నరదంబు జను లెల్ల జాలిఁ దూలఁ;
 జేతు లెట్లాడెనో? కళాఘాతములకు.

86

తే. అరదమును లాగుచున్నట్టి యన్న రేంద్ర
 దంపతులఁ జూడఁ బురజనుల్ గుంపులైరి;
 మునిపతియుఁ గొల్లవెట్టె గో భూ శతాంగ
 ధన కనక వస్తు వాహనాల్ దాన మనుచు.

87

తే. తే! యనినమాత్ర సఖలంబుఁ దెచ్చియిచ్చి
 రందు నున్న యుద్యోగు లమందగతిని;
 యొక్క నిముసంబులోపల బొక్కసంబు
 వట్టి దయిపోయినను జలింపఁడు నృపుండు.

88

ఉ. ఎన్నిదినంబు లయ్యెనో? యిసీ! కడుపారఁగఁ బట్టెడన్నముం,
 గన్నులనిండ నిద్రయును గానమిఁ బ్రాణము లన్న వట్టె; నీ
 బన్నములన్ సహించుటయె భారము గాఁ బయిపెచ్చు తేరికిం
 బన్ని రటన్న గుండియలు బ్రగ్గున ప్రేలవె? యెట్టివారికేన్? 89

ఉ. అన్నము నిద్ర లేక సగమై, జవసత్వము లాటి, రొప్పికొం
 చు న్నేటి దప్పి కూలబడుచున్ గరముల్ ధర నూని లేచుచున్

బన్నినతేరు లాగ నరపాలకుటుంబిని యెట్లు నేర్చెనో?
యన్నరనాథమాళి యెటు లాయమబాధలఁ జూచి యోర్చెనో?

చ. నడువఁగలేక కూలఁబడినన్ జడదారి సహింపఁ దుగ్గుడై
పిడుగులు గ్రుమ్మరించు, వెఱపించు, శపించు, గలంచు, నొంచు, బల్
గడగడలాడఁజేయును, బొకాలు మటం చని రోయు, నూయు; నె
వ్వఁడు భరియించు నిట్టి నగుబాటులఁ, బోటుల, విన్న బాటులన్.

శా. ప్రగ్గాలన్ బిగఁబట్టి లాగు నొకపర్యాయంబు, శల్యంబులన్
నుగ్గెపోవఁగ మోదు నొక్కపరి; యెన్నో తిట్టి బిట్టార్చి తే
రిగ్గించున్ మఱియొక్కమా; టిటుల నెన్నే బాధలన్ బెట్టినన్
తగ్గంబోరు, కళన్ దొఱంగరు సముత్సాహంబు దీపింపఁగన్. 92

వ. అపు డచటి కేతెంచినవా రందఁ జయ్యలజడిం జూడఁజాలక
పరస్పరం బతిరహస్యంబుగా నిట్లనుకొనిరి. 93

సీ. చతురంబు రాశి వేష్టితమహీవలయ సం
రక్షణైకవ్రతదీక్షితుండు
నిర్మలకీర్తిచాంద్రీపూర సాంద్రీకృ
తాచ్ఛాచ్ఛ కాంతిదిగంతరుండు
అవిరతనానావిధాన్మానయజ్ఞావ
భృథశిరస్సన్నపవిత్రమూర్తి
శ్రితజనసముదయేష్టిత కార్యనిర్వాహ
కరణప్రశస్తకంకణధరుండు

తే. ననితరప్రాణిలభ్యమహావిభూతి
ననుభవించినయట్టి రాజాధిరాజ
తలవని తలంపుగా నిట్టి దైన్య మందె;
గాలమహిమను రాయంచ కాక మయ్యె.

ఉ. కూటికి లేకయా? తలఁప గుడ్డకు లేకయ? సార్వభౌముఁ డే
పాటను నెవ్వరుం గననిపాటుఁ గనెం బదిమందిలోన; నీ
కాటక మెట్లు చూడవలె? గాదనఁగూడదు; బ్రాహ్మణుండు క
ర్మోటకుఁ డెంతకైనను దెగున్ భగవంతుని లెక్కసేయునే? 95

సీ. అలవోక వచ్చె బ్రాహ్మణుఁ డంచు మది నున్న—

నర్మపాద్యము లిచ్చి యంపరాదె?

పోనున్నవానినిఁ బోనీక బ్రతిమాల

నేటికి? దత్ఫలం బింత జేసె;

నరయ నెందైనఁ బుణ్యమునకుఁ బోవఁ బా

పము తప్ప దనుమాట పాటియయ్యె;

దనకుఁ దాఁ దగిలించుకొనె నుచ్చుఁ జేసేతఁ;

గడ కేగు కర్మంబు కాలిపైకి

ఆ. దెచ్చికొనుట యిట్టిదే కదా! మన మేమి

సేయఁగలము? తేనిచేయి జారె;

ననుచు హితపురోహితామాత్యముఖ్యులు

మనసు తాయిఁ జేసికొనిరి తుదకు.

96

ఉ. నెత్తురు లుబ్బటిల్ల ధరణీసురుఁ డామిధునంబుఁ గ్రూరుడై

మొత్తె; దదీయదేహములు పూచిన మోదుగులయ్యె; నంత న

య్యుత్తమపుణ్యదంపతుల యూర్జితధైర్యరసానుభూతికిం

జిత్తములోన నచ్చెరువుఁ జెంది తలంచె మునీంద్రుఁ డీగతిన్. 97

శా. అల్లాడించితి దుర్గమాటవుల, నిద్రాహారముల్ లేక శో

షిల్లం జేసితి, సిగ్గుచేటగు పనుల్ సేయించితిన్, నెత్తు జో

త్తిల్లం గొట్టితి, దిట్టితిం, గినిసితిం, ధిక్కారముల్ సల్పితిం,

గొల్లం బెట్టితి నెల్లసంపదలు; సంకోచింప రింతేనియున్.

98

శా.కష్టాలెన సరే, పరాభవము లెక్కంబెట్ట, రైశ్వర్యము
 నభ్రష్టంబై నను జింతసేయ; రత్తిదైన్యం బందియుంగూడ సం
 తుష్టిం జూడఁ గొఱంత లేదు మనమందున్; ధైర్యసాహోజ్వలా
 వత్సంభంబు లవెట్లు వీరలకు సంప్రాప్తించెనో! చిత్రమా. 99

ఉ. వీరికి సాటి లోకమున వీరె నిజంబుగ; నిట్టివారి నేఁ
 గ్రూరుండనై కఠోరముగఁ గొట్టితి, బాధలఁ బెట్టితిం; దురా
 చారుండఁ, బాపవర్తనుండ, సజ్జనఘాతినీ, మంచిచెడ్డ లిం
 తారయ నైతిఁ; జేతు లెటు లాడెనో? వీరల బాధఁ బెట్టఁగన్.

ఉ. పాడుకరంబు లెంతటికిఁ బాల్పడె? ఘోరకిరాతవృత్తి గో
 డాడఁగఁ జేసినాడఁ; దగవా పగవారికినై న? దేవుఁ డు
 న్నాఁడుగదా! సమస్తము గనం గను లింతలు చాల్చి; యెంతపో
 రాడిన నాకెకాని మఱి యాటడి; వీరు చలింప రింతయున్. 101

ఉ. కా దిఁక వీరి లోఁబఱుపఁగా భగవంతునకైన; బాపురే!
 నాదు మనంబె యాఁచికొనినా రనినన్ మఱి వీరితాల్మి బ్ర
 హ్మాదులకైన నెన్నఁదరమా? పరమాద్భుత మయ్యె వీరిప్రే
 మాదరభావముల్; గుఱి యనన్యమహామహిమానుభూతికిన్. 102

మ. పరమానందము నొందితిన్, సుగుణసంపత్తిన్ బరీక్షించితిన్,
 గరుణాబంధుర మయ్యె నాహృదయమున్; గల్యాణలీలాపరి
 స్ఫురితంబైన తదీయవర్తనము మెప్పుం గూర్చె; నాజన్మసం
 స్మరణీయం; బిదిగో! వరంబు లిడి సంభావించు వేయేటికిన్. 103

వ. అని తలంచి రథావతరణం బొనరించి, తన్మూర్ధంబుల రజ్జుబంధం
 బులు విడిపించి, చలువచూడ్కులం బరఁగించి, యలసితిరిగదే!
 యని కరంబున శిరంబుల స్పృశించుటయు—నరేంద్రమిథునంబు
 నిజదేహంబుల నాలోకించి విస్మయం బొంది యిట్లు భావించె.

ఉ. మాయములయ్యె గాయము; లమానుషదేహుల మైతి మేము; శో
భాయుతముల్ స్వరూపము; లపారతపోవిభవం బిదంతయున్;
మాయరె! యిమ్మహాత్ము మహిమం గొనియాడఁదరంబె? యిట్టిభ
ద్రాయితమూర్తికిం గనికరం బొదవం గొద వేమి మా కిఁకన్ ?

వ. అని తలంచి యయ్యిల్లాలును, మగండును భృగుద్యహశిరో
మణి చరణసరసిజ యుగళంబునకుం బ్రణమిల్లిన, నాబ్రహ్మర్షి
తిలకుండు సుజనాభయంకరంబులైన నిజకరంబులం బట్టి
యయ్యిరువుర లేవనెత్తి వాత్సల్యశ్చిరంబులైన విలోకన ప్రసవ
విసరంబులం గొల్లగాఁ జల్లి చల్లఁజేసి. 106

శా. ఆనందించితి మత్యుదాత్తమగు మీయానప్రభావంబుచే
గానన్ మీ కభివాంఛితంబు లిడఁగాఁ గాంక్షింతు; ముచ్చావచా
నూనంబైన యఖండవైభవమొ? యన్యూనప్రభావంబొ? వి
జ్ఞానాభ్యుల్లసనంబొ? కోరుఁ డెది యైనన్ మీకుఁ జేకూర్చెదన్.

వ. అనినం గుశాన్వయదీపకుం డిట్లనియె. 108

తే. తమ మహోదారమైన వాత్సల్య మనెడి
పెన్నిధి యొకండు మాకు లభించె; నింక
నేమి గావలె? దండ్రు! మా కేమి లోప?
మఖిలమును దానియంద పర్యాప్తమయ్యె. 109

వ. అనిన నవ్వాచందయమిప్రవరుండు బాగు! బాగు!! కుశకులాభర
ణంబా! బాగు! బాగు!! నీపల్కు లమోఘంబు; లింక శేషితం
బగు దీక్షావిధి గంగాతీరంబున ముగింపఁగలము; మీ రీదినం
బంతయు నింటనే సుఖం బుండి యిష్టాన్నసంతుష్టులరై యుండి
మఱునాఁ డరుణకిరణబింబం బుదయకుధరశిఖరాగ్రం బధిష్ఠించు

నాలోన వచ్చి మమ్ము దర్శింతురు గాక; యని పల్కి తత్త ణంబ
యంతర్హితుండయ్యె; నంత నెల్లవా రచ్చెరువు నొంది తమలోఁ
దా మిట్లనుకొనిరి. 110

మ. ఇది యత్యద్భుతశక్తి; చే దగులఁగానే మాయమైపోయె నా
పదమస్తంబుగ నున్న గాయములు; కోపం బట్లు, శాంతం బిటుల్;
మొద లాపెద్దల చిత్తవృత్తు లిటులే పో! ఘోరనిర్ఘాతపా
తదశం దాల్చుఁ గఠోరవృత్తి, నవసీతంబౌ దయం బూనినన్. 111

ఉ. ఇంత యనుగ్రహించు నని యెవ్వ రెఱుంగుదు? రల్పబుద్ధులై
స్వాంతములం దసూయలు పొసంగె; మహామహులైనవారి చే
తోంతరముల్ నిసర్గసదయాభ్యుదయంబులు; గావునన్ నిర
భ్యంతర మింకఁ గోరకయె యన్నియుఁ దాన యొసంగుఁ బేర్చిమై.

వ. అని సంతసింపుచు నందఱు నిజనివాసంబులకుం జని; రంత నా
సతీపతులు. 113

క. ఆ దిన మంతయుఁ గడు స
మోదముతో నర్హకృత్యములఁ దీటిచి దా
మోదరసాదరజఃప్రే
మాదరమేదురవిహారిహారిహృదయులై. 114

క. మృష్టాన్నంబులతో సం
తుష్టాత్మకు లైరి; తృప్తితో నిదురింపం
బుష్టి జనియించెఁ దనువుల;
కిష్టాపత్తి యొనఁగూడె నెంతయుఁ బ్రీతిన్. 115

క. మఱునాఁ డరుణగభస్తి
స్ఫురణం బుదయావనీధ్రమున దోఁపకమున్

గరణీయంబులఁ దీటిచి

నరనాథుం డరిగె నంగనయుఁ దోడుగ రాన్.

116

శా. ఆవాచంయమిసింహునానతిమెయిన్, హరిప్రభుల్లాబ్జదో

లావేలాతిగ కేళిలాలస మరాళన్ భృంగసంగీతభం

గీవిస్ఫారసరోజరాజి సలిలక్రీడన్మదేభాళి వీ

క్షావిక్షాళితపాపసంగ భవభంగన్ గంగఁ జేరం జనెన్.

117

వ. ఇ ట్లరిగి యందు.

118

సీ. ఒకవంక నై రావతోత్థితకేళీప్ర

ఘాతపాతమహీధ్రధాతుపటలి

వేటొక్కదెస సురభిప్రాపితాభీష్ట

సిద్ధిసంతోషితాశ్రితగణంబు

మటియొక్కయెడ మరున్మహిళావిహారని

ర్గళితభూషానూత్నరత్నరాజి

యింకొక్కచో సారహేలావతీగాన

లీలావినోదకేళీగృహములు,

తే. మటియొకట సురతరుసుమమాల్యమధుర

సస్పృహయాతమధుకరోత్సారణ క్రి

యా భయోద్వేగతరళప్రియావలోక

పరిహసత్కాముకవిలాసభాసురములు.

119

సీ. సుర సిద్ధ సాధ్య కింపురుష గంధర్వ వి

ద్యాధర క్రీడామహీధరములు

శుక కోకిల మయూర సుస్వరానందగా

నానూన మానితోద్యానతతులు

స్నానసంధ్యా ద్యనుష్ఠానపావితముని
గణసేవ్యమాన గంగాతటములు
నతి మనోహరినవ్యస్నిగ్ధగంభీర
నాదమేదురవిమానస్వనములు

తే. అవిరతాగణ్యపుణ్యధన్యత్వ కృత వి
మానయాన సమానీయమాన మాన
వానురూపాభియాన సమ్మానన త్వ
రాపరోద్యోగిగణపరిక్రమణములును.

120

మ. పరమర్షుల్, సురసిద్ధసాధ్యులును, రంభామేనకాద్యప్సరల్
సరసాలాపమనోజ్ఞ గానములునున్, స్వాధ్యాయముల్, దివ్యసుం
దరహర్ష్యంబులునుం, జలాశయములుం దైవారె నచ్చోటి క
త్తటి స్వర్గం బరిగాపు వచ్చినటు చిత్రంబుం బవిత్రంబునై. 121

వ. అవ్వీశేషంబుల కచ్చెరువొంది యా సతీపతు లిట్లని తలంచిరి.

మ. కలయో?నిక్కువమో? యెఱుంగ మిది; నిక్కంబైన మున్నిచ్చటం
గలవే? యిట్టివిశేషముల్ కల యనంగా నిట్లు సత్యానుభూ
తి లభింపంగలదే? తపోమహితశక్తిం గూర్చె నిమ్మాని కే
వలవాత్సల్యమునన్ సదేహ సుదురాప స్వర్గసౌభాగ్యముల్. 123

వ. ఇట్లు తలపోయుచుండ, రమణీయ శాతకుంభస్తంభ సంభరితం
బును, నవనవోద్భూత ధగద్ధగితకాంతిచ్చటా ప్రభాసమాన
హేమరజతమయ భిత్తికావిరాజితంబును, వినూత్నరత్నఖచిత
చామీకర విరచిత సువిలస దమందసౌందర్యకందళిత దేహళీ
బంధురంబును, వజ్రప్రభాభాసమాన మహోన్నత బలవత్కవాట
సమన్వితంబును, విచిత్రచిత్రరచనావినోదంబును, రమణీయ కనక

పట్ట పరిచ్ఛదంబును, రుక్మమయస్థూణంబును, గమనీయ స్ఫటి
కాంతరంబును నై యతిమచోహంబైన యొక దివ్యభవనంబు
పురోభాగంబునం దోచిన వా రచటికిం బోయి చూడఁ
దదుపరిభాగంబున రత్నపర్యంకంబున మరాళతూలతల్పంబున
శయనించి నిద్రాసుఖం బనుభవించుచున్న యా భృగువంశ
పుంగవుం గని యమంగానందకందళితశ్శాదయారవిందులై చూచు
చుండ నా భృగుప్రవరుం డ మ్మేడతోడన యంతర్హితం డయ్యె;
నంతఁ దత్తుణంబునఁ దద్విశేషంబు లన్నియుఁ దిరోహితంబు
లయ్యె; నంత నమ్మిధునం బిందందుఁ దిరుగుచుండ నం దొక్క
యెడఁ గౌశబృహీసమాసీచుండును, జపపరుండును నై యున్న
యయ్యతివరు నవలోకించి.

124

క. ఆ నరపాలుం డన్భుత

మానసుఁడై యిట్టు లనియె; మానిని! కంటే?

మానివరేణ్యునిశక్తియ

నూనం; బీ వింత మును గనుంగొన మెందున్.

125

మ. అరయన్ బ్రాహ్మణ తేజనుందున సహస్రాంశంబునుం బోల దో
తెటవా! టాత్రము; రాజ్య మేలుట మదాంధీభూతులా టొక్కయ
బ్బరమే కా; దళిలార్థదంబులు శపంబుల్; వానికిన్ బ్రాహ్మ్యవి
స్ఫురణల్ గావలె; నద్ది జన్మశతముల్ పోరాడినం జిక్కునే? 126

తే. ఆ బలంబుననే కాదె? యమ్మునిపతి

చలువ! యీరీతి నిన్ని విశేషములను

సలుపుచున్నాఁడు తనకుఁ గావలసినట్లు;

కాంచి తే? బ్రహ్మమునుల ప్రజ్ఞాబలంబు.

127

చ. అని వచ్చియుంచుచుండఁగ మహాముని వారలఁ గాంచి యిందు రం
డని కరసంజ్ఞ పేయ వివయంబు భయంబును భక్తి దోష నా

యనసవిధంబుఁ జేరి, చరణాబ్జములం గరకింకిణీకర్వణ
ద్వనతరమంజులధ్వనులు గ్రాల గ్రహించి నమస్కరించినన్.

క. మునినాథుఁడు జననాథమి

ధునమును దీవించి చలువఁ దోఁగు కనుఁగవం
గనుఁగొనుచుఁ బలికె మధుర వ
చనర చనానూనసుప్రసన్నహృదయుఁడై.

129

తే. మనసు నింద్రియములు మీకు మనుజుపాల!

యింత స్వాధీనము లటంచు నెఱుఁగనైతి;
నీ మనోనిగ్రహంబును, నీ యుదార
తయు, సుధీరతయు మహాద్భుతములు గావె!

130

శా. ఎన్నో బాధలఁ బెట్టినాఁడ మిము, నెంతెంతో పరీక్షించినా;

నన్నా! రాక్షసకృత్యముల్ సలిపి, కాయం బెల్ల గాయంబుగా
నెన్నో కొట్టితిఁ; జిన్నపుచ్చితిని; గానీ యొక్క పల్లెత్తుమా
ట న్నినోట వచింపఁగా వినినవాఁడం గాను నిక్కంబుగన్.

131

వ. అని పల్కి తత్సహధర్మచారిణి జూపి.

132

శా. ఈ కల్యాణి పతివ్రతాతిలక; మీ యిల్లాలిశాంతంబు నే

లోకంబందును గాన; మిట్టి సతి సుశ్లోకాధ్య లోకోత్తర
శ్రీకల్యాణగుణాభిరామ గృహలక్ష్మీం గాఁగఁ జేకొన్న నీ
కాకల్పస్థిరకీర్తి పెంపెసఁగుఁ గా కాశాంతవిశ్రాంతమై.

133

చ. చలనమునందుఁ జంచలలు చాలవు; తీక్షణతయందు శస్త్రముల్

నిలువవు; వేగమందు స్మరణీయుఁడు గాఁ డలవైనతేయుఁడున్;
బొలఁతుల లక్షణంబు లివి పూర్వయుగంబులనుండి; యీగుణం
బుల కతిదూర మీయమయమోఘపవిత్రగుణంబు లారయన్.

చ. మగఁ డనునాతఁ డన్నిట సమంబుగ మేల్పడియున్ననాఁడు నే
ర్పుగ భయభక్తులున్ వినయముం గనిపించి, దళావిహీనుడై
నఁ గడు నిరాకృతిం దృణకణంబుగఁ గందు; రభాగ్యసేవ లిం
పగు నెటు? కామినీప్రకృతులా? దురవాపసుఖై కలక్ష్యముల్.

తే. అట్టి స్త్రీజాతియందునఁ బుట్టి ప్రభుతఁ
బరఁగి, యాగర్భసంతతైశ్వర్య మంది,
రాణఁ బ్రబలి, యీ కష్టపరంపరల భ
రించె; నెంతటిసాధ్యయో యెంచఁ దరమె? 136

వ. కావున నెంతేనియు సంతసించితిమి; మీ రడిగిన వరంబు లిత్తు
మడుగుఁ; డనుడుఁ గుశికమహీపాలుండు. 137

ఉ. అగ్నిసమానతేజు లయినట్టి మహాత్ములు మీరు; ప్రేమ ని
ర్మగులఁ జేసినారు; గరిమన్ దురితౌఘము లెల్ల నొక్కటన్
భగ్నుము లయ్యె; నింక నిరపాయుల మైతిమి; త్వత్పదద్వయీ
లగ్నమయై మనంబు పదిలం బగుకంటె నభీష్ట మున్నదే? 138

వ. అని పల్కి వెండియు నిట్లనియె. 139

శ. ఒక మా టడిగెదఁ గోపిం
పక సెల వీవలయు; మీదు పద్ధతి మా యిం
టికి వచ్చిన దాదిగ నే
రికి గుర్తింపంగరా; దెఱింగింపఁ గదే! 140

తే. ఒకపార్శ్వంబునంద మీ రిరువ దొక్క
దినము నిదురించు టాదిగా దేవ! మీదు
చరిత మత్యద్భుతం బగోచరము నయ్యె;
నర్హ మగునేని వివరింపుఁ డయ్య మాకు. 141

చ. అనిన మునికులప్రవరుం డిట్లనియె. సురలు మునులు సురజ్యేష్ఠుఁ
: గొలిచియుండ నొకసమయంబున, 142

తే. భార్గవకులంబునకుఁ గుశవంశమునకు
బ్రాహ్మ్యమును, తౌత్రమును బరివర్తనమయి
సంకరం బగు నని చెప్పె సరసిజభవుఁ
డొకప్రసంగాన; నే నది యూహఁ దెలిసి. 143

శా. సాగంగూడదు మా కులంబునకు నీ సాంకర్యదౌర్భాగ్య; మే
లొగైనం గుశనాభవంశము సమూలధ్వంసముం జేసినన్
బా గంచున్ వ్రతకై తవంబున నిదే మాయెత్తికో; లెప్పు మీ
లో గోరంత కొఱంత దోచు, మిము నాలో బూది గావించుటే.

తే. కాని యోటమి మాది, నిక్కమగు గెల్పు
మీదియై పరిణమించెఁ జూమీ! మనోవి
నిశ్చలత మాపరీక్షలో నెగ్గినారు;
గాన నేలోకమున సాటి గాన మీకు. 145

శా. ఏపాటన్ మఱి డస్సియో? విసివియో? యే చిన్నమాటేనియున్,
గోపంబేనియుఁ, జింతయేనియును మీకున్ పోక లే; దెంత ని
ర్లేపంబో? యెట్లులైన మీకుఁ గలుషాశ్లేషంబుఁ జేకూర్ప నెం
తో పోరాడితి; వజ్రపంజరము లానో? యేమొ? మీ చిత్తముల్.

తే. కడఁగి మీయింట నన్నిపోకడలు పోక
కిదియె కద! కారణంబు రాజేంద్రచంద్ర!
యలసియో? రోసియో? మీర లడ్డ మెప్పు
డాడుదురొ? యడ్డె శపియింత మన్న పూన్కి. 147

శా. ఐనన్ మీహృదయంబు లప్రతిమధైర్యస్థైర్య నైర్మల్యముల్
గానన్ మీకు మధుద్యమాకలన భంగప్రాప్తిగా; దిట్టి ని

ర్మానిత్వంబును, సుప్రసన్నగుణముల్ మా కద్భుతం బయ్యె! న
ద్దానన్ మీకు సదేహనాక విలసత్సైభాగ్యముల్ సూపితిన్. 148

తే. అట్టి స్వర్గంబుఁ గాంచి బ్రాహ్మ్యమున సన్న
హుండవు, తాత్రంబునను నిస్సన్నహుండవు నైతి;
వది యెఱుంగుదు మేము; మీ కట్టి బ్రాహ్మ్య
మమరుఁ దార్తీయపురుషాంతరమున భూప! 149

వ. మఱియు మీ మనోభీష్టంబు లైన వరంబు తేమేనియుం గోరు
కొనుం డిచ్చెద మనినఁ గుశనాభమహీపాలుండు కేల్మొగిచి
సవినయంబుగా నిట్లనియె. 150

తే. ఇంతకంటె మించిన వర మెందుఁ గల్లు?
ననఘ! నాదుసంతతి బ్రహ్మత్వకృతమ
హత్త్వరూఢంబు, గాఢ ధర్మాతిశాయి
గా నొనర్పఁడు మీయనుగ్రహముకల్పి. 151

వ. అనిన నా బ్రహ్మర్షి శ్రేష్ఠుం డట్లయగు నూరడుము; నీదు మను
మండు బ్రాహ్మ్యధర్మ నిష్ఠుండును దైలోక్యపూజ్యుండును నగుననిన
నవ్విభుండు వాఁ డేమికతంబున బ్రాహ్మణుం డగు? నతైఱం
గెఱింగింపవే యనవుడు నత్తపోధనుండు 'విను మస్మదన్వయంబున
ఋచీకుం డనువాఁడు నీ పౌత్రిని భార్యగా గ్రహించు; నత్తపో
ధనుండు నిజనందనుండైన జమదగ్నియందు సమస్తధనుర్వేదం
బావహించు; నయ్యది తత్పుత్రునియందు ఫలించు; నదియంతయు
సకలక్షత్రియక్షయకారియైన దైవంబుకృత్యంబు. తత్తారణంబున
ఋచీక గాధివధూ జన్మానుష్ఠాన పరివర్తనంబుగలుగు; నది కార
ణంబుగా మహాగ్రతాత్రధర్ముండగు పరశురాముండు జమ
దగ్నికిం, బరమ బ్రాహ్మణ్యగణ్యుండైన విశ్వమిత్రుండు గాధికిం
జనియింతురు; బ్రహ్మవాక్యంబులు యథార్థంబులు; యుష్మ

ద్వంశంబు భృగువంశసంబంధంబుకలిమి సమస్తజనశ్లాఘనీయం
బగు; మే మింకఁ దీర్థంబునకుం జనియెద; మీవు సుఖవై యుండు'
మనిన నప్పడమిపతి సకళత్రంబుగా సవినయవిశేషంబగు
వందనం బాచరించి వీడ్కొని చనియె; చ్యవనుండును నిజేచ్ఛం
జనియె; నిది పరశురామ విశ్వామిత్ర జన్మప్రకారం బని పల్కి
చతురాననుండు. 152

—, ఆశ్వాసాంతము, —

మ. తనయ న్యస్త సమస్తరాజ్యభరవృద్ధక్షత్ర సంసేవ్య పా
వన వన్యవ్రత ధన్య యావనవయోవస్థా! మహీయస్తరా
ఘ నిరాసప్రతిపాదితాద్భుత పరాగశ్రీపదాబ్జద్వయా!
దిననాథాన్వయవార్ధిశీతకిరణా! దీనార్ధిసంతారణా! 153

క్రదుతవిలంబితము. శరధిబంధనసారమహోజ్జ్వల
చ్ఛరధి! దానవసంఘవినాశ దు
ష్పరిధిసన్నిభచాపసుధీ! ప్రశాం
తిరధి! దాశరథీ! కరుణానిధీ! 154

భుజంగప్రయాతము. ఘనద్యోధునీ సూతికాగేహ భూతాం
ఘ్రీ నీరేజ! శ్రేయోగరీయో మహాజా!
అనేక త్రిలోకీచయావిష్కియా సా
ధనీభూత నాభీనదశ్వేతపద్మా! 155

గద్యము

ఇది శ్రీరామచంద్ర కరుణావిభవ కవితానుభవ
శివార్యతనూభవ సుధీజనవిధేయ సుబ్ర
హ్మణ్యానామధేయ ప్రణీతంబైన
బ్రహ్మతేజోబలంబునందు
షష్ఠాశ్వాసము.

బ్రహ్మతేజోబలము

లేక

విశ్వామిత్ర చరిత్రము

సప్తమాశ్వాసము

శ్రీమధురమంజుభాషా

వ్యామోహితసకలలోక ! వనజాసనము
ఖ్యామరవినుతపదాబ్జా !
సామజవరదా ! శ్రితప్రసన్నముఖేందూ !

1

వ. దేవా ! యవధరింపు మవ్విధంబున.

2

తే. గాధినందను జన్మప్రకార మెల్లఁ
దెల్పి, పంకజసూతి యాదిత్యవరులఁ
గనుఁగొని వచించె మధురసాక్రాంతకమ్ర
వచనరచనావినోదవిభ్రమము దనర.

3

క. అక్కతన గాధిసూతికి
నిక్కము బ్రహ్మత్వసిద్ధి నెఱవేర్పనిచో
దక్కవు జగములు; వాఁడే
టక్కుటమారములకును దడంబడఁడుసుఁడీ !

4

శా.మీ రెంతెంతగ విఘ్నముల్ నలిపి యేమీ ! తన్ననస్థైర్యమున్
గోరంతైనఁ జలింపఁజేయఁగలరా ? క్రొంగ్రొత్తలై తన్నహా
ధీరత్వంబు క్రమక్రమంబున సముద్ధిప్తంబు గాఁజొచ్చ మీ
పోరాటంబుల కంత కంతకును నిర్ముక్తాహించందంబునన్.

5

—, బ్రహ్మదేవుండు విశ్వామిత్రునకు బ్రహ్మర్షిత్వం బొసంగుట, —

వ. కాన వాని కభీష్టసిద్ధిఁ గావింపకున్న నేటితో వాఁడు జగంబుల
ముగించు; నిది మీకునుం దోచినతెఱంగ యగు; నిక నాలస్యం
బేల? యని నిజవాహనంబును మనంబునం దలంచినంత. 6

సీ. ఆపాండులలిత దేహమరీచికాంతులు

భూనభోంతర మెల్లఁ బొలుపుఁ గొలుప
సున్నిగ్ధగంభీర సుమధురోదీరిత
కలరవంబులఁ గర్ణములు సుఖంప
విస్తృతస్కంధాగ్ర విన్యస్తసువికస్వ
రమనోజ్ఞ కమలాసనము వెలుంగ
లావణ్యగమనలీలాభేలనములు కాం
తాసంతతికి గురుత్వము వహింపఁ

తే. బరమవాత్సల్యపూరనిర్భరపరిస్ఫు
ర న్మనోజ్ఞ మహీయస్తర ప్రశాంత
శిశిరదృష్టులఁ బరమేష్ఠి చేరఁ బిలువ
వచ్చె వాహీకృతమరాశవల్ల భుండు. 7

వ. అంత నద్దేవదేవుండు సర్వలోకాభయదానప్రశస్తతరం బగు
నిజకరంబున నారాజహంసప్రవరు నాపాదమస్తకంబు నివిరి వీపుఁ
దట్టి, యిక జాలం బేల? తెండు తెం డని దేవ బ్రహ్మర్షి సుర
సిద్ధ సాధ్య ప్రముఖ మరుద్గణంబుల హెచ్చరించి, నిజవాహనం
బారోహించి చెంగున నభస్థలంబున కెగసి. 8

సీ. సురముని బ్రహ్మర్షి సుస్వరోదీరిత

వేదనాదముల నామోద మొదవ
సుర గరు డోరగాసుర సిద్ధ సాధ్య గం
ధర్వులు వెంట సందడులు సేయ

వికసత్కలాప దీపిత మయూరోపరి
 శారదాదేవి పార్శ్వమునఁ దనర
 రంభాది నిఖలాస్సరః ప్రపంచిత నవ్య
 సుమధుర నృత్తగీతములు మెఱయ

తే. నిఖలలోకపితామహా! నిర్వికార !
 నిగమవేద్య! నిరంజన! నిర్వికల్ప!
 యనెడు స్తుతిపాఠములు ప్రతిధ్వనుల నీన
 వచ్చె గాధేయుచెంత కవ్వనజభవుఁడు.

9

వ. ఇ ట్లచటికిం జనుదెంచి గాధేయుం గాంచి దేవతాగణంబు నుద్దే
 శించి విరించి యిట్లనియె.

10

తే. చలనమే లేదు; వీనిదా సాహస మన
 వద్య; మరయ నుచ్చాస్యసనిశ్శ్వాసములును
 గానిపింపవు; శుష్కించి కాష్టభూతుఁ
 డయ్యె; నే మందు? వీనిస్థైర్యం బదేమొ?

11

శా. ఉద్యద్భానుసహస్ర మొక్కక్షణమం దుద్దీపితం బైనయ
 ట్లాద్యావాప్రథివీతలంబుగ మహోద్యతేజముల్ నింపినాఁ ;
 డాద్యోవాహిని క్రాఁగి తెర్లి యెసరైన ట్లుండెఁబో!; వీని నీ
 యుద్యోగంబున మాన్పకున్న నఖిలం బుద్భాగ్రింతమైపోవదే? 12

వ. కావున నే నింక నీతని కిష్టార్థంబు సంధింతు నని పల్కి, యగ్గా
 ధేయు సవిధంబున కరిగి వాత్సల్యపూరిత మృదుమధురవచన
 రచనాప్రావీణ్యంబున నిట్లనియె.

13

తే. ఆఁగుము తపంబు వత్స! బ్రహ్మార్షి తిలక !
 నీమహత్తరతపమున కేము తృప్తి

నందినారము, నీకు బ్రహ్మార్షి పద మొ
సంగితిమి దీర్ఘమాయువు సంఘటించి.

14

క. సమరుద్గణంబుగా ని

ట్టి మహాత్వము నీకు సంఘటించితి; మేలో
పము లే; దళిలశ్రేయము
లమరున్; సకలంబుఁ గరతలామలకం జౌ.

15

క. అని పల్కు పితామహుని వ

చనములు దేవర్షి దివిజసంఘంబులు వ
ల్కిన పల్కులు గాధేయుఁడు

విని సవినయసంభ్రమములు వెలయఁగ ననియెన్.

16

క. ఆరయ బ్రహ్మార్షి త్వము

నోరిమిమై నిచ్చిరేని యోంకార వష
టూరములు, వేదములు నన్
గోరి వరించెడిని మీ యకురింతకరుణన్.

17

వ. మఱియు నింకొక్కవిశేషంబు మీ రంద తాకర్ణింపవలయు. 18

మ. మహనీయుండు తపోగర్విష్ఠుఁడును బ్రహ్మక్షత్రవేదజ్ఞుఁడున్,
బహుశ్రవజ్ఞుఁ డుదారమానసుఁడు దివ్యబ్రహ్మవిజ్ఞానధూ
ర్వహుఁ డాయ త్తమనస్కుఁ డప్రతిముఁడున్ బ్రహ్మత్మజుండైన య
మృహితాత్ముండు వసిష్ఠుఁ డివ్వరము సంభావించినం దృష్టియా.

వ. అమ్మాట లాలకించి దివిజవరు లాశ్చర్యం బంది.

20

తే. అతనిపే ర్విన్నచో విధూమాగ్నిహోత్ర

తుల్యముగ మండిపడుచుందు; తొడరి యిప్పు
డతని నింత సమ్మానించి తనినఁ జాల
యద్భుతం బయ్యే మాకు సంయమివరేణ్య!

21

వ. అనిన విశ్వామిత్రుండు.

22

ఉ. అల్పులమైతికంటెను మహాత్ములతోడ నెదిర్చి వైరముల్
సల్పుట మేలు! పేరును బ్రశస్తియుఁ గల్గు; నదే మదీయసం
కల్పరహస్య; మక్కతనఁగాదొకొ? దేవతలార! దుష్కరా
నల్పఫలైకసిద్ధిఁ గననయ్యెను; దీనికి లక్ష్య మాతఁడే.

23

ఉ. ఎన్నివిరోధముల్ గలిగెనే యనుఁ, డెన్నివిధాలఁ బన్నికల్
పన్నితినే యనుం, డెటు లపారమహాహవకేళి సల్పి యె
న్నెన్నివిధాలఁ బోరితిన యేని నిజంబు మదంతరాత్మలో
నెన్నఁడు నమ్మహాత్మునెడ హీనపుఁజూపు నెఱుంగనింతయున్.

ఉ. ఆతని లొంగఁదీయుటకునై ప్రయతించి జయింపలేక యె
ట్లేతని గెల్వ నా కిఁక ఘటించు? నటంచు మదంతరాత్మ ని
ట్లే తలపోయ, బ్రాహ్మ్యముఁ గడించు మటంచని హెచ్చరించె నా
చేతము; దాని కింతపనిఁ జేసితి; దైవకృపన్ గడించితిన్.

25

మ. ఇఁక నేవైరము లేదు నాహృదయమం; దెట్లెట్లా యంతర్విరో
ధికదంబంబును గెల్చి బ్రాహ్మ్యఫలసిద్ధిం గంటి; నా యంతరా
త్మకు శాంతంబును, సుప్రసన్నతయు సంప్రాప్తించె; నాతండు దీ
నికి మాతాడఁడు; వచ్చితీఱు; ననుమానింపంగ మీ కేటికిన్ ?

26

మ. ఇది ముఖ్యంబగు కోర్కె నాకు; మఱి మీ కిష్టంబె యాసేని నె
మ్మది సంతృప్తిగఁ బిల్వఁడాతని; సుసంపన్నం బగున్ సర్వ; మి
ష్టిది మీకుం బరితృప్తిగానియెడ మీయిష్టంబ; మీత్రోవ మీ
యది, మాత్రోవయె మాది; దేవునకె వేద్యం బింక వేయేటికిన్ ?

వ. అనిన సురాసురమునిప్రముఖు లందఱును వితాకుఁ జెంది యితని
పట్టుదల యెంతనవచ్చు? ద న్నోడించినవాని నివ్వధంబున
సాధింప నెంచుచున్నాఁడని కొందఱును, బగవానిచేతఁ దన

మహాన్నతత్వం బెన్నఁబడుట మన్నన యని చూచు
చున్నాఁ డని కొందఱును, విరించివరంబులకన్న సతనిమన్నన
యెక్కువగునే? యని కొందఱును, నింతకాలంబునుండి పోరి పోరి
యమ్మహాత్ము ననంతశక్తిసామర్థ్యంబులు మహాత్వసంపన్న
త్వంబును జక్కఁగా గుర్తించి యనుభవించెఁ గాన నమ్మహా
నీయునియం దేకలక్ష్యసిద్ధిఁ గాంచె; నితని వాక్యంబులు యథా
ర్థంబు లని కొందఱును—లోలోఁ దలంచుచు, నింత కితని యిష్టాను
సారం బాచరింపకున్న మఱలఁ దపంబున కారంభించి లోకం
బులఁ జీకాకుఁ జేయకమానం డని గడగడలాడుచు నాబద్ధ
ద్యేషి యగు వసిష్ఠమహర్షి యితనిసమ్మానమ్మున కిచ్చమెచ్చునే?
యేమైన నగుఁగా కిది యెఱైన సాధించి తీటవలయు నని కృత
నిశ్చయై వసిష్ఠాశ్రమంబున కరిగి యందఱు నేకగ్రీవంబుగ
నిట్లు ప్రార్థింపఁ దొడంగిరి.

28

శా. గాధేయుండు మహాగ్రమైన తపముం గావించి బ్రహ్మత్వమున్
సాధించెం; బరమేష్ఠిదత్తవర మిచ్చన్ మెచ్చకుండెన్; భవ
త్సాధీయఃప్రశమప్రభావమున లక్ష్యం బుంచి మీయం దిడెన్
బ్రాధాన్యంబుగఁ దత్తపఃఫలము దీర్మానింప మాధ్యస్థ్యమున్.

ఉ. కావున మీరు వచ్చి త్వరగాఁ దదభీష్టముఁ దీర్పకున్న స
ర్వావిలమా బ్రపంచము; మహాత్మా! తదీయమహాపరాధముల్
భావమునం దలంప కనపాయగతిన్ మముఁ జూచి రాఁగదే
దేవ! మహానుభావ! భవదీయమహాత్వ మెఱింగె నాతఁడున్.

వ. అనిన నా బ్రహ్మర్షి తిలకుండు.

31

శా. నా కేమున్నది వైర మాతనియెడన్? నాపుత్రు లల్పయులై
నాకప్రాప్తి వహించి; రాఱడిఁగనెం దా నింతయే; నింద తే
కేకాలంబున బొందివో; దరయలే రీతత్వ మజ్ఞానదో
షాకృష్టిన్; హరియించు వార లెవరో? హంతవ్యు లెవ్వారలో?

తే. కానఁ గర్మానుగుణములై కలిగెడివి శు
భాశుభంబులు; క్రోధరాగాదికములఁ
బురుషుఁ డొందును సుఖదుఃఖభోగముల; నె
వండు కొడు? కెవఁడు తండ్రి? సంబంధ మేమి? 33

వ. కావున నే నాతనికడకు నిశ్చంకంబుగా వచ్చెద; మీకు సంకో
చింప నేల? మఱియు నిష్ప డతండు. 34

శా. నిర్వేలప్రతిభుండు నిష్కలుఁడున్ నిర్మానమోహుండు నం
తర్విద్యావిభవాభిరాముఁ డయి యాత్మజ్యోతి వెల్గించెఁబో!
పౌర్వాపర్యదురాసదప్రబల దివ్యబ్రహ్మతేజోజలా
ఖర్వప్రజ్ఞలఁ గోటిసూర్యవిలసత్కాంతుల్ వెదం జల్లుచున్. 35

వ. కావున నమ్మహాత్మునియం దిం కెట్టి లోపంబులును లేవు; పరి
శుద్ధుం డయ్యె; నణుమాత్రం బేని లోటున్న బ్రహ్మతేజంబున
కర్హుండు గాఁడు; భగవానుండైన యబ్జభవుం డెల్ల తెఱంగులం
బరీక్షింపక పరంబు లీయఁ; డమ్మహానుభావుం డాయనకు దివ్య
బ్రహ్మతేజం బొసంగె నన్నంతన నతం డనుపమప్రభావభావితం
డయ్యె నని యెఱింగితి; నతనికి రాగద్వేషాదులు పరిహీణంబు
లగుటంబట్టియే నాయం దిట్టి సాదర మేదురంబైన భావనైర్మల్యం
బున కాస్పదం బొదవె; నింక నట్టి మహాప్రభావసంపన్నుం జిన్న
వుచ్చిన నా దొక జన్మ యగునే? యని పల్కి వెండియుం గొంత
వడిఁ జింతించి. 36

ఉ. ఏయెడనైన నిట్టిపని కేగురు గావలె; దీనిపేరె పం
చాయతి యందు; రందులకు నర్హులఁ దెల్పెద నేరి కోరి మీ;
కా యహినాయకుం డొకరుఁ, డారవిచంద్రు, లగస్త్యమాని యే
దోయొకరీతిఁ బల్కి యిటు దోడ్కొనిరావలె, మీరె పోవలెన్.

క. ఐదవవాఁడను నేనె; స

మాదరణం బొదవ వత్తునంటిఁగదా! మీ

కాదిగు లేమాత్రముఁ బని

లేదు సుఁడీ! తెల్పుచుంటి లేఖాధిపతుల్!

38

వ. అనిన సురపరివృధు లంతరంగంబుల నిట్లు యోజించిరి.

39

చ. ఒకనినిఁ గోరె గాధితనయుం; డెటులో నవరింత మన్న ని

ప్రొకరికి నిర్వు, రిర్దురి కొహా! మఱి మువ్వరు, నల్వు రేవు

రకట! యిదేటిమాట? తను నాతఁడు గోరినఁ దానువారిఁగో

రికొనియె; వార లెట్లు వివరింతురో? యెందఱిఁ గోరుకొందురో?

వ. ఇది పొసంగునో? పొసంగదో? యని తలంచుచు నెట్టకేలకు

వారివారి సమ్ముఖంబులకుం బోయి తమ యాగమనకారణం

బెఱింగించిన వా రొక్కరొక్కరు తమతమ యనుపపత్తుల నిట్లని

వినిపించి; రందు ఫణినాయకుండు.

41

క. నా కెట్లు పొసఁగు నిది? యో

లోకేశ్వరులార! నను విలోకించినచో

మీకే తెలియఁగలదు; భూ

లోకము నా తలలపై నిలుపవలయుఁగదా!

42

తే. ఇది భగవదాజ్ఞ నాకు; నే నే మొనర్తుఁ?

దొలఁగినఁ జరాచరంబులతో సమస్త

మారసాతల మొక్కమా అట్టై క్రుంగు;

ననిన మా తాడలేక వారరిగి రంత.

43

వ. ఇట్లాసురాసురమునిగణంబులు దక్షిణాపథంబునకుం జని, యగ

స్త్యమహర్షి కీవిషయంబు నివేదించిన నతండు.

44

తే. దక్షిణమున భూభారంబు తక్కు వగుట
 నుత్తరం బెక్కు డౌటచే నొకటఁ గ్రుంగు,
 నొకటఁ బై కెగయు నటంచు సకలలోక
 నాథుఁడు మహేశ్వరుం డిందు నన్ను నిలిపె.

45

వ. కావున నా కెట్లు రాఁదీటు? ననిన నిరాశులై దేవప్రవరులు
 సోమసూర్యులం జేర నరిగి యీ విషయం బెఱింగించి ప్రార్థించిన
 వా రిట్లనిరి.

46

మ. ఉదయాస్తాది గమాగమంబులు మదీయోద్యోగముల్ నిత్యముల్
 గద! మే మొక్కదినంబు మానుకొనినన్ గాఢాంధతామిశ్రముల్
 పొదువన్ సర్వము శూన్యమై, సకలజీవుల్ దిగ్భ్రమం జెందరే?
 యిది మా కెట్లు సమీకరింపనగు? మీరే త్రోవఁ జూపింపుఁడి! 47

వ. పరమేశ్వర నియంతృత్వంబైన యిక్కర్తవ్యంబు మే మెట్లు వ్యతిరే
 కింతు? మనిన వారు నోరు మెదుపక మైత్రావరుణిం జేరం జని,
 యీ యుదంతం బంతయుం దెలిపిన, నాయన గాఢేయుం డన్నియు
 సాధింప సమర్థుండు పొం డనిన వా రాయనపాలి కేఁగి తెల్పిన
 నా బ్రహ్మర్షి పుంగవుండు.

48

శా. నా లక్ష్యంబు వసిష్ఠునంద కల; దైనం దేనికో? యాతఁ డి
 ట్లాలోచించె; సరే! యెదైనను మదీయక్షేమలాభాప్తికే
 యశా లెం; డారవిచంద్రముఖ్యులకుఁ బ్రత్యామ్నాయముం బంపి లీ
 లాలోలంబుగ వారి నిచ్చటికిఁ బిల్వం బంపెదన్ జూడుఁడి! 49

మ. అనుచున్ శాటి, ననేకకోటి జపగాయత్రీసుసంసిద్ధిసా
 ధనభూతస్ఫటి కాక్షమాలఁ గొని, మంత్రర్షిత్వమాహత్యమం
 దనుసంధించి, ప్రభాకరాబ్జుల కమేయప్రాతనిధ్యంబుగాఁ
 బనిచెం; జూపఱ కద్భుతం బొదవ దివ్యప్రాభవం బేర్పడన్. 50

మ. అదే చోద్యం! బవి కాంతిసంతతి నితాంతామ్రేడితంజా క్రమా
భ్యుదయంబందుచుఁ బాట సూర్యహిమధాముల్ వానిసీక్కింపుచున్
మది నాందోళితు లైరి; వీ రెవరోకో? మాకుం బ్రతిద్వంద్యులై
యుదుటుం జూపుచు వచ్చుచుండిరని తా రుద్రాభ్యంతచిత్తంబులన్.

వ. అంత నా శాటియు నక్షమాలయు ననుపమప్రభాభాసమానంబులై
యతివేగంబునం బోవుటయు నం దాశాటి వేడివేలుపుచెంత నిలిచి
నన్ దానియం దాసంజితంబై యున్న లేఖం గాంచి, విప్పి యతం
డీరీతిఁ బఠించె.

52

మ. ఇది గాధేయుఁడు భానుమంతునకు నెంతేభ క్తిమై వ్రాసికొ
న్నది, యాహ్వాననిమిత్తలేఖ; యెట్లులై నన్ మీరు నాయందుఁబూ
ర్ణదయం దాల్తురుగాక, మీ విహితకర్తవ్యంబులం దీర్పఁగా
నిదిగో శాటిని బంపినాఁడ నట మీ కేలోటు లేకుండఁగన్. 53

5. ఇట్లరుణకిరణుండు లేఖం జదివి, యిమ్మాట నమ్మి పోయితి నేని
యీ శాటీప్రభావం బెంతవఱ కుండునో? పోకున్న నీ ముంగోపి
లోకంబు లన్నియుం జీకాకు సేయక మానఁ; డింతకు నన్నాహ్వా
నింప నేమి హేతువో! యని యాలోచించునాలోనన నా శాటి
సూర్యస్యందనం బారోహించి భానుసహస్రప్రభాభాసమానం
బగుచుండ, భాస్వద్బింబం బక్తైతవప్రభాకరబింబంబుముందు
కళావిహీనంబై యుండుటం దెలిసి, యిం కెట్లుం బోక తప్ప దని
యెంచి సహస్రకిరణుం డరదం బధిరోహించె; నట్లే సుధాకరుం
డునుం దన చెంత నిలిచిన స్ఫటికమాలికయం దున్న కమ్మఁ
జదివి దానిం దనకుఁ బ్రతినిధిం జేసి తానునుం బ్రయాణంబై
సూర్యుం గూడి విశ్వామిత్రాశ్రమంబున కరుదెంచె; నిట విశ్వా
మిత్రుండు.

54

క. తన యోగదండమును జే

కొని యభిమంత్రించి పనిచే 'గురుభూభారం

బును నీవు దాల్చి యురగప

తిని నిట కంపింపు' మని సుధీరత మెఱయన్.

55

తే. వెనుకటివిధాన నొకచీటి వెలయఁజేసి

యతిరయం బని మునిసింహుఁ డానతిచ్చె;

నదియుఁ జైతన్యమును దాల్చినట్లు పఱచెఁ

జూచి దేవగణంబులు చోద్య మంద.

56

తే. తన కమండలువును దీసి, ఘనతపఃప్ర

భావమును నింపి కుంభసంభవునిఁ బంపి

దక్షిణాపథమున నిల్వఁ దఱిమె దాని;

నది మనోవేగమునఁ జేర నరిగె నటకు.

57

వ. ఇట్లయ్యోగదండంబును, గమండలువును నురవడించి తత్త

న్నిర్దిష్టస్థలంబులకుం బఱచిన వారును లేఖలం జదివి సూర్య

సుధామయాఖుల తెఱంగుననే శంకించి మఱల ధైర్యంబు

వహించి యా వస్తువులం దమకుం బ్రాతినిధ్యం బావహింపం జేసి

గాఢేయాశ్రమంబుం జేర వచ్చిన సురమునిప్రముఖులందే యుండి;

రది యొక పెద్దసభ యయ్యె; నంత.

58

మ. ఇఁక బ్రహ్మత్మజు నవ్వసిష్ఠముని మీ రే తత్త్వం బేఁగి త

ప్పక వెన్వెంటనె తోడితెం డనియె విశ్వామిత్రుఁ; డా దేవతా

నికరం బడ్డె హుటాహుటిం బఱచి నిర్ణిద్రప్రమోదంబునన్

సకలంబున్ దెలుపన్ వసిష్ఠమునియున్ సంతోషితస్వాంతుఁడై. 59

వ. విశ్వామిత్రాశ్రమంబున కేతెంచె; నిట్లేతెంచిన సభ్యగణంబు

నమ్మునీంద్రుండు యథార్హంబుగ గౌరవించె;

60

నీ. సుర సిద్ధ సాధ్య రక్షో యక్ష గరుడాది
పరివృతుండై నిల్చె పద్మయోని
యంతరిక్షమ్మున నత్రి భరద్వాజ
గార్గ్య పైలవ కణ్వ కపిల కండు
జహ్ను గాలవ భృగు చ్యవన మతంగ గౌ
తమ గర్గ శుక జమదగ్ని నార
దాదిక బ్రహ్మవిద్యాపారగులును, బ్ర
హ్మర్షి దేవర్షి రాజర్షి వరులు

తే. కౌశికచ్ఛాత్రగణపరికల్పితముల
రాజిత వ్యాఘ్ర కృష్ణ మృగాజినములఁ
గమ్రచిత్రాసనమ్ముల గాఢకుశబృ
నీ సమూహమ్ములందు నాసీనులైరి.

61

వ. అంత నప్పర మేష్ఠి సభాసదులం గాంచి యిట్లనియె.

62

శా. ఈ గాఢేయుఁ డనన్యసాధితతపోహేరాశతం బొల్చె; ద
ద్యోగం బెట్టిదా! బ్రహ్మతేజమున కర్హుండయ్యె; దా యత్రియుం
డై గాఢాభినివేశ మిప్పగిది ధైర్యస్థైర్యముల్ సాహసం
బీ గాంధీర్యము, నీ తపంబు నెఱుంగం డెవ్వండు సృష్ట్యాదిగన్. 63

వ. మే మీతనికి దివ్యబ్రహ్మతేజం బనుగ్రహించితి; మైనను నితని
లక్ష్యం బంతయు వసిష్ఠునంద సుస్థిరంబై యుండె; నవ్వసిష్ఠుండునుం
దీనికి సమ్మతించె; మఱియు నిట్టి నిర్ణాయకత్వంబునం దనకు సహ
యులుగ సూర్య చంద్ర భుజగేశ్వర కుంభసంభవులం గోరె;
నక్కొశికుండును ననన్యసాధ్యుండై న తదానయనంబు సాధించిన
తెఱంగు మీ రెఱింగినవిషయంబే కదా! యిట్లు సమావేశంబై న
దేవ ముని బ్రహ్మర్షి బృందారకబృందంబు లాకర్ణింప నివ్వసిష్ఠుండు
కుశాన్వయావతంసంబునకు బ్రహ్మర్షి త్వంబు స్థిరీకరించుచున్నాఁడు

గాన సభాసదు లందఱు సావధానులై యాలకింతురుగాక యని
పల్కి యంభోజసంభవుండు విరమించె; నంత వసిష్ఠబ్రహ్మర్షి
లేచి సభాసదుల నుద్దేశించి యిట్లనియె. 64

శా. నాకుం దండ్రు, జగత్పితామహుఁడు, నానాభూతసృష్టిక్రియా
సాకల్యప్రథమానకీర్తి యగు నీ సర్వేశ్వరుం డన్నియుం
జేకూర్చెన్; మన మింకఁ గౌశికునకుం జేయంగ నేముండు? నా
హా! కల్పద్రు వనుగ్రహించె; దన కేలా యన్యసాహాయ్యముల్?

ఆ. తనతపంబు మెచ్చి దైవతగణముతో
వచ్చి దేవదేవుఁ డిచ్చె వరము;
లిచట నా ప్రసక్తి యేల? నే నెంత? నా
ప్రతిభ యెంత? యితనిభావ మేమొ? 66

మే. భగవంతుండు వరంబు లిచ్చెనట! దివ్యప్రాభవోపేతులై
తగుబ్రహ్మర్షులు మెచ్చినారట! మరుద్వాతంబు బ్రహ్మర్షి కా
దగువాడే యని యొత్తిచెప్పెనట! కాదా? చూడుఁడి! యంతక
న్న గరిష్ఠత్వముఁ గన్నవార లెవ రున్నా రీప్రపంచంబునన్? 67

మే. ఒక కాలంబున నాపయిం దనకు నేదో? కాలకర్మాభియో
గకృతంబై బలవద్విరోధము ప్రసక్తంబయ్యె; బ్రహ్మత్వసి
ద్ధికిఁ దా నర్హతఁ గాంచినంతటనె స్వస్తి జెప్పి యంతర్విరో
ధాధికదంబంబున, కీ నెపం బిడి ననుం దేర్పంగ నూహించెనో! 68

ఉ. ఇంతటిభార మే నొకఁడనే తల వైచికోసంగలేక, య
త్యంతతపోనిధాన మగు నమ్మునిమాటను గా దనంగ లే
కింతకుఁ బూనుకొంటి నెటులేని ఫణింద్ర ఘటోద్భవేందు భా
స్వంతులఁ దోడు వైకొని; సభాసదులార! యనుజ్ఞ సేయరే! 69

వ. ఇందు మాధ్యస్థ్యంబు వహించిన మహాత్ముల నెఱుంగనివారు
లేరు; ఐనను వారి మాహాత్మ్యంబుఁ దెల్పుచున్నాఁడ. 70

సీ. ఒకఁఁడు త్రయీమయుఁడు, జగద్బంధువు,
మూర్తిత్రయమునకు మూలకంద;
మొక మేటి యమృతమయుఁడు, చల్లనివాఁడు;
భువనభర్తకు శిరోభూషణంబు;
నొక మహామహుఁడు మహోదధిజల మెల్ల
నాపోశనముఁ గొన్న యనుపమానుఁ;
దొక మహాత్ముఁడు సమస్తకులాచలారణ్య
జలధులతో ధరాతలము మోచు;

తే. నిట్టి ధర్మనిర్ణాయకు లిచట ముఖ్యు
లఁట! జగత్కర్త దీని కధ్యక్షుఁ డఁట! సు
రేజ్య భార్గవులు, మహర్షు, లింద్రముఖ జ
గత్పతులు సభ్యు లఁట! యింకఁ గలదె లోటు? 71

తే. వీరి నందఱ నిట సమావేశపఱుపఁ
గొళుకున కొక్కనికె చెల్లుఁగాక యెరుల
కిది వశంబౌనె? దీనిచే నిమ్మహాత్ముఁ
డెంత శక్తిసంపన్నుఁడో? యెఱుఁగరాదె? 72

సీ. ఉదయాస్తశిఖరుల కురుకు నుద్యోగ మే
మెటు వత్తు మని రర్కహిమమయాఖు;
లోకక్షణం బేను లేకున్న విశ్వంభర
క్రంగదే? యనియె భుజంగవిభుఁడు
నేఁ దొలంగిన వెంటనే యొడ్డగెడ పొను
త్పాతలం బనియె నగస్త్యమాని
యరయఁ ద్రాప్తినిధ్యమునకుఁ దగు ప్రతి
భావంతు లెవ రీప్రపంచమందు?

తే. వారిక ర్తవ్యములకు లోపంబు గల్గె
కుండఁ, దనయుద్యమము సెడకుండఁ గార్య
మెట్లు సవరించెనో! వారి నెట్లు గూర్చు
గాంచెనో! గాధిసుతుఁ బోలఁగలరె యెందు?

73

చ. తనజపమాల, శాటి—హిమధామ రవిప్రభ లుప్పతిల్లఁ జే
యను, దనయోగదండ మురగాధిపునట్ల మహీతలంబు మో
యను, దనచేతి కుండికయు నన్ని యొకెత్తు నగస్త్యుఁ డొక్క యె
త్తనెడి తదీయకీర్తి నెనయం దనయద్భుతశక్తి యెట్టిదో? 74

ఉ. అక్కతనం గుశాధిపకులాభరణంబును గూర్చి యీ యశో
భాక్కు లహీంద్ర కుంభభవ భాస్కర శీతమయూఖు లెల్ల స
మ్యక్కృతధర్మనిర్ణయసమర్థులు తాము సమీక్షఁ జేసి బల్
చిక్కని యొక్కనిర్ణయముఁ జేయుదు; రెల్లరు నాలకింపుఁడి! 75

వ. అని పల్కి వసిష్ఠమానీంద్రుండు గూర్చుండె; నంత మనుష్య
రూపం బధిగమించియున్న శేషుండు సూర్యచంద్రాగస్త్యుల
యనుమతిఁ గైకొని తమ నలువురి యభిప్రాయంబులం దాన
యిట్లని వినిపించె. 76

క. అగణితమహిమాస్పదుఁ డట!
భగవంతునివలన వరముఁ బడసెనట! యెవం
డగుఁ గా దన నే మున్నది?
జగ మెఱిగినబ్రాహ్మణునకు జందెం బేలా?

77

మ. మహనీయుల్ జగ దేకపూజ్యులును, బ్రహ్మణ్యుల్, వయోవృద్ధులున్
బహుళప్రజ్ఞ లుదారమానసులు దివ్యబ్రహ్మతేజస్సుర
స్మహిమావిష్టులు బ్రహ్మనిష్ఠులును శ్రీమద్బ్రహ్మపుత్రుల్ మహా
మహులై నట్టి వసిష్ఠు లరు; లిది తీర్మానింప మా బుద్ధికిన్. 78

వ. అని పల్కి యహినాయకుండు గూర్చుండుటయు సభాసదులలో
సశిరఃకంపంబుగ మేలు మేలను వాక్యంబు లెగసె; నంత
బ్రహ్మర్షి ప్రవరుం డగు వసిష్ఠుండు. 79

శా. చేరం బాటి కుశాన్వయాంబుధిశరచ్ఛీతాంశుమూర్తిన్ మనం
బారన్ గౌగిటఁ గ్రుచ్చె స్నిగ్ధహృదయం బవ్యాజమై ప్రేమవి
స్తారంబై యనవద్యమై యనుపమస్థాయిన్ విడంబింప; ని
ర్వైరుల్ ప్రేమరసప్రసన్నులు గదా! బ్రహ్మణ్యు లెప్పటనన్.

మ. అది యత్యద్భుత మయ్యె నందఱికి; నట్లాబద్ధశత్రుత్వముల్
గద! యిందుండిన కాకి యం, దచటికాకం బిచ్చటన్ వ్రాల నా
స్పదమే కల్గదు; పచ్చిపూరియును వైవన్ భగ్గునన్ మండుచు
న్నది; నేఁ డీ ప్రణయప్రసన్నహృదయానందంబు లెట్లబ్బెనో! 81

వ. ఇట్లాలింగనం బొనర్చి బ్రహ్మత్మజం డిట్లనియె. 82

శా. నీ యంతఃకరణంబు సర్వవిధులన్ నిష్కల్మషం బయ్యె; వ
హ్య! యత్యద్భుత మయ్యె నామదికి బ్రహ్మరీ! భవచ్ఛక్తి; యా
హ! యోంకారవషట్కృతుల్ శ్రుతులు దివ్యబ్రహ్మతేజంబు దీ
ర్ఘాయుశ్చేయములున్ వరించెఁగద! నిన్నాచంద్రతారార్చమున్.

ఉ. హర్షవశంబుఁ జెందిరి మహర్షి సురాసురముఖ్యు లెల్ల; బ్ర
హ్మర్షి కులావతంస! భవదన్యుల కందునటయ్య! యీ దురా
ధర్మ తపఃక్రియాపరిణతం బగు బ్రాహ్మణతేజ; మెంత సం
ఘర్షణ మయ్యె? నౌర! మునుఁ గాన జగాన భవత్సమానునిన్.

అ. ఎల్లలోకములకు నిష్టార్థము లొసంగ
దక్షుఁ డీజగత్ప్రీతామహుండు
భద్రమూర్తి నీకుఁ బ్రప్రపితామహుం
డఁట! తపోనిధాన మైతి వీవు.

ఉ. ఎంతటికోప ! మెంతదుడు ! కెంతటితొందరపాటు ! వాని నే
క్రంతన సాగనంపితివా ? కాని, కడుంగడు దూర మున్న దీ
శాంతికిఁ బూర్వవైఖరికి; సంయమిచంద్ర ! బలే ! దిగంతవి
శ్రాంతి వహించె దావకయశంబు భృశంబుఁ బ్రశంసనీయమై. 86

వ. అని యిట్లత్యంతాదరంబు దోపఁ బల్కుచుండ సర్వజను
లాశ్చర్యముగ్ధు లగుచుండి; రంత విశ్వామిత్రమహర్షి వసిష్ఠభగ
వానుసప్రదక్షిణంబుగా నమస్కరించి యిట్లనియె. 87

శా. ఆకంతంబుగ మీగృహంబునను మృష్టాన్నంబులన్ మెక్కి నే
మీకే ద్రోహ మొనర్చితిం దుదకు; స్వామీ ! యిట్టిదుష్టాత్ముఁ డే
మీ ? కారుణ్య రసైకపాత్ర మగుటేమీ ? యద్భుతంబయ్యె; మీ
శ్రీకల్యాణగుణంబు లెంత యని వర్ణింతుం దయాసాగరా ! 88

శా. మీకల్మాషినిఁ గొంటి, గెంటితి, ననిన్ మీపుత్రులం జంపితిన్,
బాకుం గ్రుచ్చినయంత బాధపడియుం బల్లెత్తు మా టంటిరే ?
మీ కేజేసినద్రోహముల్ దలఁచినన్ మీకంటె శాంతాత్ముఁడున్,
నాకంటెం గలుషాత్ముఁడుం జగములం గాలించినం జిక్కునే? 89

వ. అని వినమ్రభావంబునం బలుకుచున్న గాధేయుం గాంచి మైత్రా
వరుణి సాదరమేదురంబు లగు వచనంబులతో నిట్లనియె. 90

చ. అది యొకకాల; మప్పటికి నయ్యది కాదగి కాలకర్మముల్
గదిసినకారణంబుననె కల్గిన దట్టి యవాంతరంబు; నీ
వది మది నుంచుకోవలవ; దన్నిటికిం బరమేశ్వరుండె సు;
మ్మెదియొనరింపఁగాఁ బురుషుఁ డెవ్వఁడొకో ? కుశవంశభూషణా !

శా. నే నీవేపురఁ జంపినాడ ననిగానీ, వాడు న న్నొంచె నం
చేనిం బల్కుట తేనిపోని భ్రమగానీ సుంతయోజింప నె

వ్యానింబంపఁ దెవండు, చంపఁబడఁ దెవ్వం; డంతయుం దైవమా!
యానై పుణ్యవిలాసవైఖరుల మిథ్యారూపవిభ్రాంతియే. 92

మ. అరయన్ నీవు నిమిత్తమాత్రమెసుమా! యల్పాయువుల్ గానఁజ
చ్చిరి నాపుత్రులు నూర్పు రొక్కమొగి; నీచేఁ జచ్చినా రన్న దు
ర్భర దుర్వార దురంత దుర్యశము నీపైఁ గ్రమ్మె; నీపుత్రు లె
ల్లరు నాచేఁ దెగినట్లెకాదె? మఱి యేలా వట్టిక ర్తృత్వముల్?

మ. పిడుగుం బోలిన పుత్రమారణము నే విన్నప్పు డెన్నెన్నో పో
కడలం బోయితిఁగాని యెప్పు డయినం గానంత నీపైనిఁ దుం
దుడుకుల్ సేయఁదలంపఁ; బూర్వకృతమౌ దుష్కర్మ మీరీతి నా
కడుపుం గాల్చిన దంచు నెంచితిని; నిక్కంబింతయుం గౌశికా! 94

తే. ఎవరికర్మంబు నెనసి వా రేఁగుచుందు;
రరయ సుఖదుఃఖములకు నయ్యదియ హేతు;
విట స్వతంత్రులు లేరు? నీ కేల చింత?
నియతిఁ దప్పింప శక్య మౌనే తలంప? 95

వ. నా యీవచించిన భావంబు లన్నియు నీ హృదయంబునం బదిలం
బులై యుండనేయున్న; వే నెఱుంగుదు; నట్టి యమోఘతమం
బైన విమలభావంబు భావంబునం బాదుకొల్పిన కతంబుననే
యంతటి యనన్యలభ్యంబైన మహత్తరేష్పితార్థంబు నీకుం గర
తలామలకం బొటయుం దటస్థించె; గావున నానందరసమయ
ధునీతరంగసంఘంబుల నోలలాడవలసిన సమయంబున నెన్నఁడో
కడచనిన సంఘటనంబు మనంబునకుం దెచ్చుకొని లేనిపోని
వగలఁ బొగిలి నిర్మలాంతఃకరణంబు దుర్మనాయమానంబు నొన
రింపనేల? నాయనా! యనిన గాధేయుండు. 96

ఉ. వీపున మీపయిం దొడరి యెంతటిద్రోహము లే నొనర్చినం,
బాపము లెన్ని చేసినను బ్రహ్మవిదగ్రణి! యింతకున్ శుభ
శ్రీపరిణామహేతువయి చెన్నలరారెఁ దుదిన్ 'వరం విరో
ధోఽపి సమం మహాత్మభి'యటన్నబుధోక్తి యథార్థమారయన్.

వ. మఱియు.

98

శ. పగచేతనైన నగణిత

మగు భక్తి వహించి యైన హరిఁ దలఁచినచో
నగు శ్రేయఃప్రాప్తి; యదే
పగిదిన్ మీపైని పగ శుభప్రద మయ్యెన్.

99

తే. మాకు మూలపురుషుడైన యాకుశావ
నీపతికి—మీకు—జనకుండు నిఖిలలోక
కర్తయే కద తాత! నిష్కారణముగఁ
గలిగెను గుటుంబకలహంబు కర్మవశత.

100

వ. దీని కంతకు మనీయాజ్ఞానవిలసితంబు కేవల కారణం బని
వెండియు.

101

ఉ. కీడు భరించి నన్నిటులఁ గేవల సత్కరుణావలోకన
క్రీడఁ గఱంచి, ప్రేమఁ దులకించిన యింతటి శాంతమూర్తి యీ
రేడుజగంబులం గలుగునే? యనుచుం గదియించె నొదలన్
మోడుపుఁ గేలుదోయి, యరమోడుపుఁగన్గవ నశ్రులొల్కఁగన్.

వ. ఇతైఱింగున నత్తాత మనుమలచిత్తంబు లత్యంతప్రేమరసా
యత్తంబు లగుచుండ నందఱికిం జూడ వేడుక యయ్యె; సంత
సర సురాసుర గరుడోరగ యక్ష రక్ష సిద్ధ సాధ్య కిన్నర
కింపురుషవర్గంబును, బ్రహ్మర్షి గణంబును—వసిష్ఠవిశ్వామిత్రులను

జయజయధ్వనుల దళదిశావలయంబునం బ్రతినినాద మేదురం
బుగాఁ గొనియాడఁ దొడంగె. 103

తే. జయ జయ వసిష్ఠ మానీంద్ర! జయ కుశాన్వ
యాబ్ధిరాకాశశాంక! జయ ప్రసన్న
శాంతగంభీర! జయ తపస్సమధిగతని
జేస్పితబ్రహ్మ తేజఃప్రహృష్టహృదయ! 104

మ. అనఘంబై యఖిలార్థసంజనకమై యవ్యాహతంబై నమ
జ్జనసంరక్షణదక్షమై సువిలసత్సామర్థ్యమై లోకపా
వనమైనట్టి సనాతనాద్యతనదివ్యబ్రహ్మతేజోద్వయం
బనుకూలింఁచెఁ బరస్పరం; బింక జగం బానందముం జెందెడున్.

మ. అపరబ్రహ్మయశఃప్రశస్తికర మేయాధ్యత్యవిస్ఫూర్తి, యే
దపరోక్షప్రతిభాసమానమగు దివ్యజ్ఞాన—మాసర్వశ
క్తిపరీతంబులు బ్రహ్మతేజములు సంధించెం, బ్రసాదించె వి
ష్ణుపముల్ మూఁటికి శాంతిభద్రతలు వైశ్వామిత్రవాసిష్ఠముల్.

తే. దైవఘటనావశం బయి యీవిరోధ
మేర్పడియెఁ గాని, వీరల కేమి భేద?
మొక్క తేజంబె రెండుగా నుదయమయ్యె;
నది సమీక్ష యొనర్ప నై క్యము ఘటించె. 107

ఉ. రెండు మొగంబులై పొటమరించెను దొల్లిట బ్రహ్మతేజ ము
చ్చండము గాఁగ బ్రాప్త్యమును, తాత్ర మనంగఁ; దదాకృతుల్ వసి
ష్ఠుండుఁ గుశుండుఁ; దత్కుశకుటుంబములోపలివాఁడె గాధిపు
త్రుం; డల బ్రహ్మతేజ మటఁ దోఁచె నిసర్గగుణంబ గావునన్.

శ. అని మనసార సురాసుర
మునిగణము వసిష్ఠగాధిపుత్రుల సమ్మే

శన, మా సమర్థస భావం

(10) బును గన్గొని వేయినోళ్ళ బొగడ ముదమునన్. 109

వ. అంత. 110

మ. శమివర్యుండు వసిష్ఠఁ డయ్యజనకున్ సాష్టాంగదండప్రణా
మము లర్పించి, రవీందుముఖ్యులను సమ్మానించి, బ్రహ్మర్షులన్
మమతం గాంచి, సురాధినాథులను సంభావించి, గాధేయు న
త్యమితప్రీతిఁ గఱించి, నిల్వు మిఁక వత్సా! పోయివత్తున్ జుమీ!

తే. అనుచు వాయుపథంబున ననుపమాన
వేగమున యోగశక్తిచే నేఁగి, బ్రహ్మ
ముని సురాసురముఖ్యులు మోము లెత్తి
యట్ట నింగికిఁ జూడ మాయ మయిపోయె. 112

వ. ఇట్లాపురాణ బ్రహ్మర్షి సత్తముండు వియత్తలంబున కెగసి తిరో
హితుండైన సమనంతరంబ సుమనోజ్యేష్ఠుండు గమనోన్ముఖుం
డగుటయు, నవనవోన్మిష దసమ లసమాన బ్రహ్మతేజోవిసర
ప్రసరణాత్యంత దుర్నిరీక్ష్యుండైన—నూతనబ్రహ్మర్షి పుంగవుండు.

ఉ. అంత సరోజసంభవుని యంఘ్రినవాంబురుహద్వయంబు న
త్యంతమృదుస్వభావవినయానునయప్రణయాతిరేకముల్
దొంతరలాడ, భక్తిభరితుం డయి కన్నుల నద్దె; 'గాధిరా
ట్యంతతి నుద్ధరించిన ప్రసన్నసురద్రుమ'మంచు నమ్రుండై. 114

శా. దేవా! తావక సత్కృపామృతపరాధీనంబ కాదే? జగ
జ్జీవాఖండతపఃఫలంబు; హరిచే శ్రీకంఠుచే నీగతిం
బ్రోవంగాఁ బడువారు లెక్క కొకరే పో నూటికిం గోటి; కి
ట్టివై శిష్యము తొల్తునుండియును మీకే చెల్లు లోకాత్మకా!

చ. తపము లొనర్చినా రనఁ బితామహుఁగూర్చియె; కోరికొన్న యట్లపరిమితంబుగా వరము లాదృతి నిచ్చె నటన్న బ్రహ్మయే; నృపతులకేని బ్రాహ్మణులకేని సురేంద్రులకేని రాక్షసాధిపతులకేని; వారలను ద్రిష్టలు వెట్టనె యెల్ల దేవతల్. 116

ఉ. నీదయకల్మి గాధిసుతునిం బదిలోఁ బదొకండు నాక బ్రహ్మదులె మెచ్చి రన్న సుమహత్తరకీర్తియు బ్రహ్మతేజమున్ బాదుకొనెన్; భవత్పరమపావనసంతతిలోన నేఁ బవిత్రోదయమాటె యెంతఫలమో? భవదీయదయామయక్రియన్.

వ. అనినఁ దపస్వినేత కా భవనైకనిర్మాత యిట్లనియె. 118

ఉ. నాయన ! నీదుపుణ్యపరిణామమె నీకు నుదర్కసిద్ధి, యత్యాయతకీర్తి, జీవకళ లన్నియుఁ గూర్చి మెఱుంగువెట్టె; నేనీయెడ నుద్ధరించినది యేమియు లే; దిటు నీవు నాయెడన్ బాయని భక్తిఁ బల్కెదు; భవన్మహానీయతపంబె మూలమా. 119

వ. అనిన నద్దేవతాగరిష్ఠున కా బ్రహ్మర్షి వరిష్ఠుం డిట్లనియె. 120

ఉ. మీరు వచించుమాట నిజమే; యది కా దనరాదుగాని, నన్మీఱిన పుణ్యకర్ములు, నమేయతపోధను లెందు లేరొకో? వారల కేది యింతటి యపారతపఃఫలసిద్ధి? యెంతగాఁ బోరిన నేమి? శంఖమునఁ బోయక తీర్థము గాదుగా ప్రభూ! 121

మ. అని యత్యంతవినమ్రభావమును, మూర్ధాబద్ధపాణిద్వయంబు, నుదారాశయ వాక్సుధామధురిమంబున్ భక్తిపారమ్యమున్ దొనఁకన్ ముమ్మనుమండు వల్కుటయు సంతృప్తాంతరంగంబుతో వనజాతప్రభవుండు ప్రేమరసభావస్ఫూర్తిసంపూర్తితోన్. 122

శా. పల్నా! నీ యమృతస్వభావమును, నిర్వాజస్ఫురద్భక్తి, సంవిత్సంపత్తి మదంతరాత్మ విలిచెన్; వేయేల? మున్నుండు యా

వత్సోమూర్కముగా వెలింగెదవు భాస్వజ్యోతిరాకారసం
పత్సిద్ధిం జగదంతసాక్షివయి సప్తరీంద్రులం దొక్కఁడై. 123

మ. అని లోకత్రితయాభయంకరణమాన్యంబైన కెంగేల నా
తని మూర్ధంబు స్పృశించి, మైఁ బులకలెత్తన్ వీపుపైఁ దట్టి, రి
వ్యసన రాయంచహుమాయి నెక్కి యలయంభోజాతసంభూతి వే
చనె వత్సా! యిఁకఁ బోయివత్తుమనుచున్ సర్వామరశ్రేణితోన్,

తే. చనిన లోకేశ్వరునకు లోచనము లొప్పఁ
జెప్పినటు గొంతవడిఁ జూచి చివర కమ్మ
హత్ముఁ డంత ర్హితుఁడు గాఁగ నక్కుశాన్వ
యాబ్ధిహిమధాముఁ డుండె నిజాశ్రమమున. 125

మ. జగమం దెల్లెడ సంచరించి, విహితాచారంబులన్ సల్పి, తీ
వ్రగభస్తిప్రతిమానతేజమున విశ్వామిత్రుఁ డొప్పరి స
ర్వగతోద్యన్మహనీయకీర్తి యిరవారం గాంచి జ్యోతిర్మయం
బగుమూర్తిన్ జగదంతసాక్షియగుచున్ వ్యాపించె లోకంబులన్.

— , నివేదన , —

శ. అని యుష్మదీయకరుణవ
లనఁ గూర్చితి దీని నాశ్వలాయన సూత్రం
డను సుబ్రహ్మణ్యాఖ్యుం
డను విశ్వామిత్రగోత్రుఁడను రఘుదేవా! 127

మ. ఇది యుష్మత్కరుణానుషంగికఫలంబే కాని నానేరు ప
న్నది గోరంతయు లేదు; నాకు నలబ్రహ్మరీంద్రు మాహత్మ్యసం
పదకున్ నక్కకు దేవలోకమునకుం బాటింప నేయంతరం,
బుది నిక్కంబ; తదీయగోత్రజుఁడనై యాసక్తితో వ్రాసితిన్. 128

—, ఆశ్వాసాంతము, —

శా. ఆజ్ఞాబద్ధ చలస్వభావగుణ తిర్యగంత శిల్పక్రియా
భిజ్ఞానీకృత సేతుబంధన యశోభివ్యాప్త లోకత్రయా !
ప్రాజ్ఞక్షత్రియలభ్య భూభరణ జాగ్రత్పాదుకాఖ్యాపిత
ప్రజ్ఞాదాత్యుపరార్థ్యధర్మగుణ ధైర్య ధైర్య శౌర్యోదయా ! 129

మ. ప్రతిబింబప్రతిమ స్వపుత్ర పతిత ప్రాచేతసోత్పాదితా
మృతగానశ్రవణ త్రిలోకవిదిత శ్రీజానకీ పావన
వ్రతశీలత్వ యశఃప్రభా ధవళిత బ్రహ్మాండభాండోదరా !
సతతానేక జగత్త్రయీభరణదీక్షాశిక్షితాత్మోదరా ! 130

క. తిర్యగంతవశీకృత
పర్యాప్తధరాతలాధిపత్యముఖమహా
కార్యసమీకరణచణా
వార్యప్రతిభా ! రవిప్రభా ! పరమశుభా ! 131

గద్యము 15200

ఇది శ్రీరామచంద్ర కరుణావిభవ కవితానుభవ
శివార్యతనూభవ సుజనవిధేయ సుబ్ర
హ్మణ్య నామధేయప్రణీతంబైన
బ్రహ్మతేజోబలంబునందు
సప్తమాశ్వాసము.

సర్వము సంపూర్ణము.

శ్రీ శ్రీ శ్రీ శ్రీ శ్రీ.

సవరణ పట్టిక

పుట.	పద్య.	వంక్రి.	ఉన్నది.	ఉండవలసినది.
33	175	3	వదాశ్రయంబు	దదాశ్రయంబు
66	58	1	జేర్చి	జేర్చి
69	77	1	దెలిపినాడను	దెలిపినాడను
71	88	4	కెప్పు డప్పు	కెప్పు డెప్పు
76	115	4	విల్చిన	విల్చిన
103	51	3	నర్థముల్	నర్థముల్
105	62	5	స్మృతియు	స్మృతియు
128	46	2	ధరోరీచక్ర	ధరోరీచక్ర
168	41	4	దోనంబున	రోనంబున
174	65	1	బ్రహ్మర్షి	బ్రహ్మర్షి
177	88	4	యపాకకృపాబ్ధి	యపారకృపాబ్ధి
179	92	1	యప్పరమనీంద్రుండుము	యప్పరమమునీంద్రుండు
184	53	3	విమోక్షిత	విమోక్షిత
198	75	3	మహి	మహి
204	106	4	వాత్సల్యకిరంబురై	వాత్సల్యకిరంబురై
220	35	1	విష్కలుడు	విష్కలుషుడు
221	40	2	నల్వ రేవు	నల్వ రేవురై
228	54	8	అరదం బధిరోహించె	అరదం బవరోహించె